

गुरु गोविंदसिंह

लेखक
वेणीप्रसाद

१९२६

श्रीलक्ष्मीनारायण प्रेस, काशी में मुद्रित ।

तीसरा संस्करण]

[मूल्य १।)

भूमिका

गुरु गोविंदसिंह जी का जीवनचरित्र इसके पूर्व भी हिंदी में यत्र तत्र छपा है, पर अब तक वैज्ञानिक और ऐतिहासिक दृष्टि से उनकी जीवनी की छान-बीन नहीं की गई है। किसी महापुरुष की जीवनी के प्रगट करने से तात्पर्य यही होता है कि लोग उनके उत्पन्न होने के कारणसमूह को जानें, उनके कार्यकलाप को वर्तमान समय के संसार की गति से मिलान कर देखें कि उनकी की हुई किस बात पर इस समय हमें चलने की आवश्यकता है, कौन सी कमी हम में है जो उनके आदर्श से पूर्ण हो सकती है, उस ऐतिहासिक समय और आज के समय में क्या अंतर है, और इस समय की कौन सी बड़ी भारी कमी है जिसको पूरा करने के लिये उनके आदर्श की, शिक्षा की आवश्यकता है। इसके लिये आवश्यकता इस बात की है कि केवल घटनापरंपरा का ही वर्णन कर, या साम्प्रदायिक प्रशंसा को लक्ष्य में रख कर कोई जीवनी न लिखी जाय वरं सत्य घटना के बल से असली जीवनी का विश्लेषण कर वैज्ञानिक रीति से उसकी उपकारिता सिद्ध की जाय, और हमें अपने कर्तव्य का, असली लक्ष्य का, सच्चे आदर्श

का ज्ञान हो । इन्हीं बातों पर ध्यान रख कर भारतवर्ष की राजनीतिक और धार्मिक अवस्था को एक नवीन रूप देने वाले, खालसा पंथ के दसवें और अंतिम गुरु गोविंदसिंह जी की यह जीवनी आप लोगों के कर-कमलों में अर्पित की जाती है । यदि उचित रीति से पाठ कर एक जीवन भी कुछ पलटा खा सका तो लेखक का परिश्रम सफल होगा ।

विनीत

ग्रंथकार ।

विषय-सूची

| विषय | पृष्ठांक |
|--|----------|
| पहला अध्याय—प्रस्तावना ... | १—१० |
| दूसरा अध्याय—विवाह की वधाई ... | ११—१६ |
| तीसरा अध्याय—धर्म-बलि और गुरु गोविंद सिंह की प्रतिष्ठा ... | २०—२७ |
| चौथा अध्याय—धर्म युद्ध की तय्यारी ... | २८—४२ |
| पाँचवाँ अध्याय—गुरु गोविंदसिंह का विद्या- प्रचार ... | ४३—५४ |
| छठा अध्याय—रु साहब का दुर्गा से वर प्राप्त करना ... | ५५—६५ |
| सातवाँ अध्याय—गुरु गोविंदसिंह का शिष्यों की परीक्षा लेना और मंत्रोपदेश करना ... | ६६—८६ |
| आठवाँ अध्याय—विलासपुर के राजा का गुरु साहब से द्वेष करना और उनके विरुद्ध दूसरे पहाड़ी राजाओं को भड़काना तथा गुरु साहब की लड़ाइयाँ ... | ८७—१५३ |
| नवाँ अध्याय—दो कुमारों की अद्भुत धर्मबलि ... | १५४—१६८ |
| दसवाँ अध्याय—गुरु गोविंदसिंह के दिन फिरे ... | १६९—१८६ |
| ग्यारहवाँ अध्याय—गुरु गोविंदसिंह के शिष्य भाई बंदा का सूबा सरहिंद से बदल लेना ... | १८०—२०५ |
| बारहवाँ अध्याय—गुरु साहब का स्वर्गारोहण ... | २०६—२१२ |
| तेरहवाँ अध्याय—गुरु गोविंदसिंह की जीवनी की एक झलक ... | २१३—२४७ |



गुरु गोविंद सिंह

गुरु गोविंदसिंह

पहला अध्याय

प्रस्तावना

संसार की गति कुछ ऐसे दृढ़ और अविचलित नियमों से बँधी हुई चल रही है कि उसमें कहीं भी त्रुटि नहीं दिखाई देती। सहस्रों, लक्षों, नहीं नहीं करोड़ों वर्षों से सब कार्य अपने अपने नियम ही पर हो रहे हैं और सदा होते रहेंगे। यथासमय शीत, वर्षा, ग्रीष्म वसंत ऋतु का प्रादुर्भाव, सूर्य का उदय अस्त, चंद्रदेव की क्षीणता और वृद्धि—सब सदा से एक ही नियम के वशवर्ती हुए चले आ रहे हैं। जब शीत अधिक हुआ तो धीरे से ग्रीष्म के कारण भी आन उपस्थित हुए और कुछ दिनों में धीरे धीरे शीत की प्रबलता घटते घटते शून्यता को प्राप्त हो गई। यद्यपि चलते चलाते 'फगुनाहट की हवा' सनसनाती हुई अपनी छाप जनाती जाती है, पर उसी अटल नियम के वश होकर उसे ग्रीष्म ऋतु को स्थान देना ही पड़ता है। धीरे धीरे वसंत की नई आशा, नवीन पल्लव, नवीन सौरभ के कारण प्राणी मात्र शीत के असह्य क्लेश को विसारने लगे और वह थोड़ी देर के लिये भी न

रहा। वही वसंत ऋतु पहले रूप, फिर धीरे धीरे अधिक, क्रमशः प्रचंडतर ग्रीष्म ऋतु में बदल गई। भगवान् अंशुमाली जिनकी फीकी ज्योति शीत ऋतु में कुदरे में से कटिन्ता से निकल पाती थी, अब अपनी प्रचंड किरणों से संसार दग्ध करने और जीवों को जलाने लगी। जहाँ लिहाफ और रजई ओढ़े हुए सी सी किया करते थे, वहाँ अब 'वर्षा का पानी' और हाथ में पंखी चलाने लगे। कभी गुमान भी नहीं होने लगा कि लिहाफ क्योंकर ओढ़ा जाता था। शीत काल की सनसनाती तीखी हवा के बदले लू के भोंकों से जी ऊबने लगा। तृष्णा से तालू शुष्क और प्राण कंटगत होने लगे। नदी नाले सूखने, पेड़ पल्लव मुरझाने, प्राणी गण छटपटाने और हाहाकार करने लगे। इतना सताकर 'ग्रीष्म' अपने ही विनाश का कारण बन गया। ज्यों ज्यों गरमी अधिक अधिकतर होने लगी, त्यों त्यों पानी के भपारे जमा होने और वर्षा के सूचनासूचक बादल के छितरे टुकड़े गगन में दृष्टिगोचर होने लगे। लोगों के प्राण उद्विग्न हो रहे हैं। ऐसे समय में वेही छोटे छोटे टुकड़े लगे एकत्र होने। एकत्र होकर इन्होंने पहले छोटा, फिर बड़ा काला 'निदाघ कादंबिनी' का रूप धारण किया। वही 'लू' महाराज ने बहुतेरा चाहा कि उन्हें उड़ाकर किनारे करें, बहुतेरा साँसूँ किया, हाथ पैर भी मारे पर "मरज बढ़ता गया, ज्यों ज्यों दवा की" के अनुसार यह बादल चढ़ता बढ़ता सारे

गगन मंडल में छा गया। प्राणीगण प्रफुल्लित हुए, एक दृष्टि से उनके आने की बात जोहने लगे। लो, देखो, नन्ही नन्ही वूँदें गिरने लगीं, पहले थोड़ी फिर अधिक, फिर और भी अधिक, फिर तो पटापट झटापट, मुसलाधार पानी बरसने लगा। प्राणी शीतल हुए, कुम्हलाए हुए पेड़ पल्लवों ने पानी से धुल कर खच्छ श्यामल कांति धारण की और वे आनंद से लहलहाने लगे। दुःखमयी, शूलदायक गरमी की ज्वाला शांत हुई। लोगों के मन हरे हो गए। पावस प्रमोद की छटा से सब के मुख कमलों की छटा बदल गई। नदी नाले परिपूर्णा हुए। लोग कुछ शांत हुए। नवीन उत्साह, नए बल से कर्मक्षेत्र में अग्रसर हुए। इसके बाद फिर शीत, फिर वसंत, पुनः ग्रीष्म यही चक्र सदा चलता रहा है। केवल 'ऋतु जगत' में ही नहीं 'प्राणी जगत' की भी यही अवस्था है। पहले साधी सीदी अवस्था, भोले भाले लोग, आवश्यकताएँ कम, परिपूर्णाता अधिक—इस कारण संतोष, प्रेम, प्रीति और उसके उच्च सोपान भक्ति की उत्पत्ति हुई। धीरे धीरे ज्यों ज्यों मनुष्य संख्या बढ़ने लगी, आवश्यकताएँ भी बढ़ने लगीं। अपने अपने अभाव की पूर्ति के लिये सब चेष्टित हो उठे। परस्पर संघर्ष होने और वैमनस्य फैलने लगा। इसी का नाम आज कल की नवीन भाषा में 'उन्नति' करना है। संतोष की जगह तृष्णा, प्रेम की जगह द्वेष हुआ और भक्ति का तो कहीं नामोनिशान भी न रहा।

हाँ, जो लोग इस 'संसार युद्ध' में किसी कारण से असमर्थ हुए, उन्होंने भक्ति के पुत्र ज्ञान और वैराग्य का सहारा लिया। पर "प्रकृतं यान्ति भूतानि निग्रहं किं करिष्यति" वाली कहावत चरितार्थ हुई। सच्चे ज्ञान, वैराग्य के बदले 'खाली बैठा क्या करे; इस कोठी का धान, उस कोठी में भरे' के अनुसार मनमाने मनगढ़ंत, नाना प्रकार के पेचीले, जीवों को भ्रम में डालनेवाले मार्ग चल निकले। "मारग सोइ जा कहँ जो भावा। पंडित सोइ जो गाल बजावा।" इसका परिणाम यह हुआ कि प्रजा दिन पर दिन अयोग्य, कादर, स्वार्थी, आत्माभिमान-शून्य होने लगी। स्वच्छ गंगा की धारा जैसे हिमालय से निकलकर मैदान में आते आते कलुषित होती जाती है, वैसे ही इनकी आत्मा भी कलुषित निर्बल होने लगी। सत्यासत्य का विवेक जाता रहा, पक्षपात और दुराग्रह ने सबके हृदयों पर दखल जमा लिया। आगे पीछे का खयाल छोड़कर सब लोग स्वार्थवश हो गए। परिणाम की ओर किसी की दृष्टि न रही। इसका नतीजा जो होना था, वही हुआ। परस्पर के विवाद, कलह से देश की संख्या की जड़ में तेल डाला जाने लगा। विदेशियों के लिये द्वार खुल गए। जो जाति अपनी सच्ची स्थिति को सदा विचारती रहती थी और नवीन उद्यम, नए कर्मक्षेत्र की खोज में तत्पर रहती थी, उसको यह देश सहज शिकार मिल गया। भला आत्माभिमान-शून्य, अविवेकी, हठों और

तुच्छ स्वार्थ के लिये कलह में तत्पर रहनेवाली जाति, इस नवीन धल का सामना क्योंकर सकती थी ! उसे विवश हो सिर झुकाना पड़ा । राम और युधिष्ठिर की संतान, परशुराम और दधीचि के वंशधर यवनों की गुलामी करने लगे । शुद्ध हिमालय की गंगा का वर्ण दिल्ली और आगरे में आकर श्याम हो गया । नाम भी बदल गया । आर्य्य से हिंदू हो गए । प्रचंड यवनों ने उसी अटल नियम के वश होकर, क्षत्रस्थायी अधिकार के मद में आकर, अपनी सबी स्थिति पर विचार करना छोड़ दिया और वे अपने अधिकार का दुरुपयोग करने तथा प्रजा को सताने लगे । सारांश यह कि उन्होंने अपने नाश का बीज आप ही बोना आरंभ कर दिया । “अति संघर्ष करे जो कोई । अनल प्रगट चंदन ते होई” के अनुसार गई बीती हिंदू जाति में फिर भी वही प्राचीन शुद्ध ‘गंगा लहरी’ के प्रवाह की सूचना हुई और उसी पंचनद प्रदेश में, जहाँ किसी समय में वैदिक महर्षियों ने गायत्री छंद से ‘सविता’ की उपासना की थी, सरस्वती के किनारे शुद्ध अद्वैत की स्तुति के अर्थ उपनिषद् रचे थे, वहीं फिर भी एक जनक ने जन्म ग्रहण किया, जिसने फिर से आर्य्यों की गई सभ्यता, सच्चे ज्ञान चैराग्य, आदर्श भक्ति की क्षीण धारा के दर्शन करा कर एक नए युग की सूचना दी । जब कि देश में मुसलमानों की प्रबलता, योग्यता, प्रचंडता की धूम थी, उसी समय में एक निरीह क्षत्रिय के घर में ‘नानक’ नाम के बालक ने

जन्म ग्रहण किया। वचपन ही से इन्होंने अपनी भूमिका आरंभ कर दी। गुरु से दो दुगुने चार, तीन दुगुने छः न पढ़कर उसे बतला दिया की सबी विद्या क्या क्या है। यज्ञोपवीत करानेवाले पुरोहित को सुना दिया कि “सच्चा धर्म सच्चे कर्मानुष्ठान में है, तागा पहनने में नहीं”। लोग चकित हुए। बालक की धृष्टता पर किसी को क्रोध भी आया, कोई हँस भी दिए। पर अग्नि तो राख में छिप नहीं सकती। सूर्य कोहरे में कब तक छिप सकता है? अंत को लोगों को मानना पड़ा कि इस क्षत्री बालक में उसी अटल नियम की शक्ति का पूर्ण समावेश है, जो वसंत के बाद ग्रीष्म और ग्रीष्म के बाद वर्षा की सूचना लाती है। इसके द्वारा वही पुराना संदेश आया है जिसके कारण हम शुद्ध थे, संतोषी थे भक्तिवान, ज्ञानवान और संपन्न थे। यही उस शुद्ध अद्वैत, पक्षपातशून्य, एक मात्र परब्रह्म को उपासना का उपदेश देता है, जिसकी उपासना सप्त ऋषियों ने वैदिक युग में सरस्वती के किनारे—और हाँ—उसी पंचनद प्रदेश में, की थी। उस बालक की शिक्षा, उसके उपदेश से लोग तृप्त हुए, भक्तिमान हुए। भटकतों को विवेक का मार्ग सूझने लगा। अपनी पुरानी थाती याद आई। सोते हुए आँख मलते उठ बैठे। दुःखमयी नैराश्य निशा के बदले उषा का प्रकाश हुआ। पक्षी चहचहाने और बंदीजन गुणगान करने लगे। हिंदू मुसलमान दोनों ने एक स्वर से इस गृहस्थ फकीर का स्वागत

किया। इसने फिर से कलियुग में एक बार राजर्षि जनक का दृश्य दिखा दिया, आर्यों को उनका प्राचीन सनातन पाठ याद करा दिया, जिसके कारण वे महान् थे और जिसे बिसार देने के कारण उनकी अधोगति हुई थी। धीरे धीरे लोग इनकी शिक्षा से अपने आप को जानकर इनके पास खिंचे आने लगे। वे नाना प्रकार के भ्रम में डालनेवाले मार्गों को त्याग कर शुद्ध सनातन मार्ग को पहचानने और उस पर अग्रसर होने लगे। शंकर स्वामी के बाद यही पहले पुरुष हुए, जिन्होंने आर्यावर्त की सनातन, सीधी सादी, बलवान और उद्यमी बनानेवाली शिक्षा का भारत में प्रचार करना आरंभ किया। इनकी सत्यनिष्ठा और परोपकार वृत्ति ने इन्हें केवल भारत ही में आश्रय नहीं रक्खा, वरं उस समय में जब कि घर से बाहर पैर रखना जोखिम से खाली न था, इन्हें सुदूर मक्के, फारस, बुगदाद तक की यात्रा के लिये विवश किया, जहाँ इनके पक्षपातशून्य, विश्व प्रेम की वाणी से अभिमानों यवन भी विस्मित और पुलकित हुए और उन्होंने इनका समुचित समादर किया। धीरे धीरे भारतवासियों के हृदय में ज्ञान का प्रदीप प्रज्वलित होने लगा। प्यासी आत्माएँ, जिनके हृदयों में पूर्व संस्कार छिपे हुए थे, इनके पास आई और उन्होंने अपने निज रूप को, अपनी महत्ता लो पहचाना। इन्हीं में से एक को अपना कार्य संपूर्ण कर नानक जी परमधाम सिधारे। शिष्यपरंपरा

से यह उपदेश चलने लगा। गुरु जिसे परीक्षा में उत्तीर्ण समझता, उसी को अपना उत्तराधिकारी बनाता था। कोई पक्षपात न था। गुरु की गद्दी कायम करने की लालसा न थी; केवल शुद्ध 'खालिस' धर्मीपदेश के प्रचार से अभिप्राय था। इसी लिये इस संप्रदाय का नाम 'पंथ खालसा' (शुद्ध-मार्ग) प्रसिद्ध हुआ। तीन पीढ़ी तक कार्य विना विघ्न चलता रहा। जिज्ञासु भक्त लोग इकट्ठे होकर खालसा धर्म के व्याख्यान सुनने और उससे लाभ उठाने लगे। तीसरे गुरु अमरदास जी ने अपनी कन्या की अनन्य भक्ति पर प्रसन्न होकर और उसके गद्दी वरदान में माँगने पर गुरु की गद्दी का अधिकारी उसके स्वामी को बनाया। पर शुद्ध पवित्र शिक्षा का प्रभाव ज्यों का त्यों था। चौथे गुरु रामदास जी ने अपने ज्येष्ठ पुत्र को अयोग्य समझकर, सर्व कनिष्ठ गुरु अर्जुन जी को उत्तराधिकारी किया। इस पर बड़े पुत्र ने द्वेष माना और अंत को बादशाह के दीवान से मिलकर वह इनकी अकाल मृत्यु का कारण हुआ। अनुचित अन्याय ने अब तक के शांत धर्मप्रवाह को प्रचंड अग्नि का रूप दे दिया। उसी जाति ने जो 'सैकड़ों वर्षों से पैरों से रौंदी जाकर अपनी महत्ता से नितांत अनभिज्ञ हो गई थी; आँख खोली तो अपने को एक बलवान और उग्र रूप में देखा। रूप बदलने लगा। शुद्ध विश्वास ही शुद्ध बल का कारण है। बल संचित होने लगा। बड़े गुरु हरगुर्विंद जी के समय यह

शक्ति कसौटी पर कसी भी गई और सच्चा सोना साबित हुई। रूप बदलता गया। अधिकारी पुरुषों को खटका हो गया। वे इस नवीन धल को, हाँ, इसी नवीन धर्मबल को अपने अत्याचारों, अनुचित कार्रवाइयों के समूल उच्छेद का कारण समझने लगे—मन ही मन डरने और प्रत्यक्ष रूप से कभी कभी सम्मान भी करने लगे। नवें गुरु तेगबहादुर जी पर खुल्लमखुल्ला अत्याचार कर, उन्हें अपना उपदेश बंद करने के लिये ललकारा गया। पर ज्ञान-प्रदीप बल चुका था, उसकी क्षिप्र ज्योति बढ़ते बढ़ते प्रचंड ज्वाला के रूप में आ चुकी थी। पर यह ज्वाला अभी शांत थी। यद्यपि इसकी लपटों ने निर्जीव ठंडे भारतवासियों के हाथ पैर गर्म करने आरंभ कर दिए, पर अभी तक उसने लोगों की अंतरात्मा को उत्साह रूपी उष्णता नहीं पहुँचाई थी। गुरु तेगबहादुर के बलिदान, धर्मार्थ बलिदान होने से, सरे बाजार फौलाद के नीचे सिर रख देने से, इस ज्वाला ने, इस यज्ञ ने, उपयुक्त हवा पा अपना प्रचंड रूप धारण किया। चारों ओर रोशनी फैल गई। अंधों को भी लाल लपक सी सूझ गई। उनके हृदय भी गुरु के रक्त से अपना रक्त मिलाने के लिये उमड़ आए। जिसके यज्ञकुंड की रचना, गुरु नानक देव जी ने की, जिसमें पहली आहुति गुरु अर्जुनदेव जी की पड़ने से समिधा प्रज्वलित हुई और दूसरी आहुति गुरु तेगबहादुर जी की पड़कर वह पूर्ण होने के निकट आ पहुँची, उसमें पूर्णहुति का सौभाग्य

दसवें गुरु गोविंदसिंह जी के हिस्से पड़ा। उन्होंने ही इस यज्ञ की समाप्ति कैसे की और इसके ऋद्धि सिद्धि रूपी फल भोग के उपयुक्त आर्य्य संतानों को क्योंकर बनाया, उसमें क्या क्या शिद्दतें उठाईं, नाना विघ्न विपत्ति निराशा के बीच कैसे अटल भाव से मैदान में वे डटे रहे, यही दिखाने के लिये आज यह जीवनचरित्र लिखा जा रहा है। उस अटल नियम ने, जो संसार में अपना परिवर्तन, ऋतु परिवर्तन, पृथिवी परिभ्रमण का कारण है और जो समय समय पर जब जैसे कारण समूह एकत्र हो जाते हैं, तब एक महान् परिवर्तन की सूचना देने-वाले-नहीं वह परिवर्तन कर देनेवाले-महापुरुष को जन्म देता है, उसी ने इन गुरु गोविंदसिंह जी को भी भूमंडल पर भेजा।

“यदा यदाहि धर्मस्य ग्लानिर्भवति भारत ।

अभ्युत्थानां धर्मस्य तदात्मानं सृजाम्यहम् ॥

परित्राणाय साधूनां, विनाशाय च दुष्कृतां ।

धर्मसंस्थापनार्थाय संभवामि युगे युगे ॥”

गीता का उपर्युक्त वचन, इस नियम को स्पष्ट रूप से बतलाता है। पहले न जाने कितनी बार ऐसा हो चुका; और आगे भी जब जब आवश्यकता होगी, अवतार होते ही रहेंगे, इसमें कोई संदेह नहीं।

दूसरा अध्याय

विवाह की वधाई

देखिए, आज यहाँ क्या हो रहा है। यह सजावट किस बात की हो रही है। चारों ओर लोग प्रसन्न मुख, आनंद घदन, बहुमूल्य वस्त्र धारण किए घूम रहे हैं। गली कूचे बाजार सुंदर सुंदर पुष्पों, तोरणों, वंदनवारों से सजाए जा रहे हैं। गुलाब के घड़े के छिड़काव से दिमाग सुवासित होकर प्रफुल्लित हो रहा है। नर नारियाँ नाना प्रकार के रंग विरंगे वालाभूषणों से अलंकृत होकर इधर उधर घूम रही हैं। एक ओर कोकिलों को लजानेवाले स्वर से कुलकामिनियाँ मंगलाचार गा रही हैं, भाङ, फानूस, दीवारगारों से सुरम्य अट्टालिकाएँ सुशोभित हो रही हैं। पान के बीड़े चबाए, तिछ्छी पाग बाँधे, बाँके जवान घोड़ा दौड़ाए आते हैं। इनकी तलवारें पृथिवी की टोकर से शब्द करती हुई अपनी शक्ति का अनुभव करा रही हैं। मजलिस जमी हुई है। नाच गाने का सम्राट बँधा हुआ है। पान, इत्र, इलायची वितरण हो रहे हैं। आइए, बैठिए, 'जै श्री गुरु की', के शब्द से आनंदपुर आज यथार्थ आनंद का निकेतन बन रहा है। यह सब तैयारी क्यों है ? आज क्या है ? और आनंदनपुर ही कहाँ है, जहाँ यह चहल पहल हो रही है। पाठको, यह आनंदपुर, गुरु तेगबहादुर जी का स्थान है। आज

उनके प्रिय पुत्र गोविंदसिंह का विवाह है; उसकी ये सभ तैयारियाँ हो रही हैं। लाहौर निवासी हरियश क्षत्रियकी सर्व-लक्षण-संपन्ना कन्या से गुरु साहब के प्रिय पुत्र के विवाह की यह धूम धाम है। नियत समय पर बालक गोविंदसिंह जी को, जिनकी अवस्था इस समय केवल सात ही वर्ष की थी, सुगंधित द्रव्य आदि से स्नान कराकर, स्वच्छ घुमूल्य वस्त्राभूषण पहनाए गए, सिर पर कलगी, सिरपेंच और कमर में तलवार बाँधी गई, यथोपयुक्त पूजोपचार के बाद विवाह की सवारी चढ़ी। बरात की धूम धाम से, नकारे की धमक और नफीरी शहनाई की सुरीली ध्वनि से, सारा प्रांत गूँजने लगा। फूलों की वर्षा होती जाती थी और तलों पर अक्सराएँ गान करके दर्शकों का मन मोहे लेती थीं। दूल्हे के सिर पर माता बार बार अशर्फियाँ बार कर नाई माटों को मुकहस्त से देती जाती थी; क्योंकि आज उसके पुत्र का—हाँ—एक मात्र पुत्र का शुभ विवाह है। हाय माता ! तुम्हें क्या मालूम ? जिस पुत्र को आज तुम इतने स्नेह से, इतने लाड़ से गोद में बैठाकर मूख चूम रही हो, जिसके कोमल अंगों पर मक्खी बैठती है, तो आकर भाड़ देती हो, उस अंग को आगे चलकर भूमि पर सोना पड़ेगा, तलवारों के घाव सहने पड़ेंगे, निराहार वन वन भटकना पड़ेगा। अस्तु; विधना की गति कौन जाने। बड़ी धूम धाम, बाजे गाजे, ब्राह्मणों की वेदध्वनि, पूजा सत्कार के बीच गुरु

तेगबहादुर जी के इकलौते पुत्र का विवाह हुआ। इनका जन्म संवत् १७२३ विक्रमी, जेष्ठ शुक्ला सप्तमी, शनिवार को अर्द्ध रात्रि के समय पटना नगर में हुआ था। आसाम जाते समय गुरु तेगबहादुर जी अपनी गर्भवती स्त्री माता गूजरी जी को पटने में छोड़ते गए थे। वहीं इनका जन्म हुआ। किसी किसी के मत से इनका जन्म ज्येष्ठ के बदले पूस सुदी १३ को हुआ था। जो हो, अपने जन्म का पूर्व वृत्तांत 'विचित्र नाटक' नामक ग्रंथ में इन्होंने यों लिखा है कि "पूर्व जन्म में मैं दुष्टदमन* नाम का राजा था और धर्मपूर्वक राज्य किया करता था। वृद्धावस्था प्राप्त होने पर अपने पुत्र विजयराय को गद्दी देकर, हेमकूट † नामक पर्वत पर, जहाँ अर्जुन ने तपस्या की थी, मंडन ऋषि से उपदेश पा चला गया और पञ्चासन बाँध महाकाल के ध्यान में मग्न हुआ। कुछ काल तक तपस्या के बाद महाकाल पुरुष ने मुझे दर्शन देकर अपने 'निज पुत्र' की पदवी दी और कहा कि मेरे अन्य

* दुष्टदमन या वृष्टधुमन किसी समय में काठियावाड़ प्रांत में अमरकोट का राजा था। यह बड़ा प्रजावत्सल और दयालु था। लोगों ने इसका नाम भक्तवत्सल रख छोड़ा था। सिंध तथा काठियावाड़ में पुत्रों पर अब तक उसकी प्रतिमा खुदी हुई मिलती है। लोग हलुआ चढ़ाकर इनका पूजन करते हैं।

† यह पर्वत उत्तराखंड में हिमालय पहाड़ की शृंखला के अंतर्गत वद्रीनाथ से कराव सात आठ कोस पर है। यहाँ महाकाल का एक मंदिर बना हुआ है। मंदिर में महाकाल भगवान की प्रतिमा विराजमान है, जिन्हें कंठाह प्रसाद (हलुआ) भोग लगता है। इसी पर्वत पर अर्जुन ने तपस्या कर महाकाल से वरदान में धनुष पा जयद्रथ को मारा था।

अवतार सब 'स्वयमेव ईश्वर' कहलाए हैं; पर तुम अपने को 'ईश्वर का सेवक' प्रसिद्ध करना। इसी के बाद गुरु तेग वहादुर जी के यहाँ मेरा जन्म हुआ।”

संसार में जब सब वस्तुएँ बदलनेवाली हैं, तो यह जीव भी अपनी अपनी प्रकृति अथवा कर्मनुसार भिन्न भिन्न प्रकार के शरीर धारण अवश्य करता है। और कर्म ही का तारतम्य इसे ऊँचा नीचा शरीर देता है। किया हुआ कर्म विफल नहीं होता। उसकी छाप केवल अपनी ही अन्तरात्मा पर नहीं, वरन् जिस स्थान या काल या आकाश में कर्म किया जाता है, वहाँ भी उसकी छाप रहती है और वही काल पाकर जब फल देने की अवस्था में होती है, तब जीव उसका फल अनुभव करता है। रही पूर्व जन्म की स्मृति विस्मृति की बात, सो बहुनों को अपने बचपन की बात स्मरण नहीं रहती। कई लोग दस बीस वर्ष की बात भी भूल जाते हैं और कई ऐसे प्रतिभावान हैं कि दो तीन वर्ष की अवस्था तक की बात उन्हें याद रहती है। स्थिर चित्त होकर सोचने से बहुत सी भूली बातें याद आ जाती हैं और इसी 'स्थिर चित्त' की आदत बढ़ाई जाय तो पुरानी से पुरानी स्मृति तक की देखी बात याद आ जाती है। 'स्थिर चित्त' या आत्मनिरोध अथवा योगाभ्यास द्वारा पूर्व जन्म की कथा को जान लेना कोई आश्चर्य की बात नहीं। अब भी कई पुरुष ऐसे विद्यमान हैं जो यहाँ बैठे अदृश्य पदार्थों का चालुष (ज्यों का त्यों)।

स्वरूप वर्णन कर सकते हैं, जिस भेद का कुछ कुछ आभास 'एक्सरेज़' (X rays) द्वारा आधुनिक विद्वानों ने पाया है। पूर्व जन्म के संचित कर्मों द्वारा इस जन्म में प्रतापी होने का एक साक्षात् दृष्टांत अब भी पौजूद है। कलकत्ते में 'मास्टर मदन' नामक एक नौ वर्ष का बालक संगीत विद्या का अपूर्व आचार्य्य है। बड़े बड़े अनुभवी वृद्ध संगीताचार्य्यों ने उसकी प्रशंसा की है और उसे सुवर्ण पदक दिए हैं। कहते हैं कि तीन ही वर्ष की उम्र से यह तान-लय-सुर-समन्वित शुद्ध रागालाप करने लगा था और पाँच वर्ष की उम्र में अच्छे अच्छे गवैयों की गलती पकड़ने लगा था। जिन रागों की साधना में अच्छे अच्छे गवैयों को वर्षों नहीं, सारा जन्म लग जाता है, वे इससे अनायास सिद्ध हैं। यह शिष्या इसने कब पाई ? अभिमन्यु के माता के उदर में चक्रव्यूह सीख लेने या प्रह्लाद को गर्भ में विष्णु की भक्ति धारण करने को लोग पौराणिक गल्प कह सकते हैं; पर इस जीते जागते दृष्टांत से तो नहीं नहीं कर सकते। यदि पूर्व जन्म की स्मृति नहीं, तो किस स्मृति से यह बालक 'मास्टर मदन' संगीत का ऐसा अपूर्व आचार्य्य है ? अस्तु; गुरु गोविंदसिंह जी की पूर्व जन्म संबंधीय उक्ति को हम असत्य नहीं कह सकते।

पाँच वर्ष की उम्र तक बालक गोविंदसिंह पट्टने ही में रहे। बड़े लाड़ चाव से इनका पालन पोषण होता रहा तथा यह भी नित्य नई बाललीला से माता को हर्षित और

पुलकित करते थे, पर इनकी बाल-लीला भी विचित्र ही थी। कभी बालकों को इकट्ठा कर वे दो दल बनाते, एक की सदर्सी आप करते और एक का सर्दार दूसरे बालक को बनाते। किसी वृक्ष या किसी वस्तु विशेष पर अधिकार करने के लिये दोनों दलों में युद्ध ठन जाता। खूब मार पीट, उठा पटक, मुक्के बाजी होती। जो दल विजयी होता अथवा जिस बालक ने अधिक फुर्ती या उत्साह दिखाया होता, उसे बालक गोविंदसिंह बड़े प्यार से गले में बाँह डाल कर अपने पास बैठाते या अपना दुपट्टा उसे उढ़ा देते थे। कभी किसी स्थान को किला नियत कर उस पर एक दल चढ़ाई करता और दूसरा निवारण करता। कभी सीकों के धनुष घाण से तीरंदाजी के निशाने लगाए जाते। किसका तीर आगे जाता है, इसकी होड़ लनती। बालक गोविंदसिंह को तीर चलाने का वेहद शौक था। कभी किसी बालक को घोड़ा घना उस पर चढ़ते और उसको दौड़ाते हुए अपने लक्ष पर तीर चलाते। नित्य वीर बालक नई नई लीलाएँ किया करता था। मानों वीरता, युद्ध-प्रियता ही इनकी जननी और ये उसके औरस पुत्र हों, जो प्रकट होते ही अपनी प्रकृति का आभास देने लगे। इस समय के प्राकृतिक नियम ने ऐसे सामान ही इकट्ठे कर रखे थे, वायु मंडल में ऐसे चित्र और चरित्रों के व्याप परिपक्व होने के थे, जिनका नमूना बालक गोविंदसिंह प्रगट हुए। कोई आश्चर्य नहीं कि बाल-लीला ही में बड़े बड़े शूर वीर और

योद्धा होनहार महापुरुषों की नकल करने लग गए हों। प्रकृति जिसको जिस काम के उपयुक्त बनाती है, उसके लिये उसे विशेष शिक्षा की आवश्यकता नहीं रहती। सिंह का बच्चा जन्मते ही हाथी के सिर पर जा चढ़ता है, बाज प्रथम पक्षी पर भी वैसी ही तेजी से झपटता है जैसे बाद को। बिल्ली के बच्चों को चूहे पर झपटना क्या कोई सिखाता है? केवल जरा से इशारे की आवश्यकता रहती है। फिर पूर्व संचित (पूर्वजन्म संचित) भाव आपसे आप उमड़ आते हैं। प्रत्येक बालक में, जो नीरोग और स्वस्थ माता पिता की संतान है, किसी न किसी विशेष प्रकार के भाव अवश्य पाए जाते हैं, जिनके पूर्ण विकास होने (खिलने) के लिये पूरा अवसर देना उचित है। पर शोक ! कि भारत में ठीक विपरीत हो रहा है। बच्चों को जबरदस्ती स्कूल भेज देना और वहाँ ऐसे विषयों की शिक्षा में उनके मन और दिमाग को परेशान कर डालना जिसमें उनकी रुचि हो या न हो। इसका फल यह होता है कि वही पौधे जिनमें अद्भुत बल निहित था, अकाल में मुरझा जाते हैं और देश की सबी पूँजी, हमारे बच्चों को यों 'विद्या कहलानेवाली' निर्दय चकती में पीस कर चकनाचूर कर डाला जाता है। तुम्हें अच्छा लगे, या न लगे, याद कर सैकड़ों ही बार भूल क्यों न जाओ पर रशिया का बंदर (पोर्ट), पेटरीपोलोवोस्की या त्रिकोणमिति चतुष्कोण-अष्टकोण-मिति अवश्य रटनी ही पड़ेगी, आगे चलकर चाहे जिसका कभी

स्वप्न में भी काम न पड़े। भगवान् जाने, इस धोर अत्याचार से इन कोमल पौधों को रौंदनेवाला कौन है, उसे क्या दंड मिलेगा ? अस्तु; उस समय 'विद्या प्रचार' (Education) का भूत लोगों के सिर पर सवार न था और समझदार लोग प्रकृति के दान से लाभ उठाना जानते थे या उठा सकते थे। तेगबहादुर जी ने पाँच वर्ष के बालक गोविंदसिंह को अपने पास आनंदपुर में बुला भेजा। पढ़ने में निवास करते समय वहाँ के राजा फतहचंद्र की रानी इनकी मनोहर बाल मूर्ति के दर्शन की सदा इच्छा रखती और इनको अपने पास बुला लिया करती थीं, और आप भी प्रायः प्रति दिन उसके यहाँ जाकर दर्शन दिया करते थे। जब बालक गोविंदसिंह, आनंदपुर में पिता के पास चले गए, तो उसी रानी ने इनके स्मरणार्थ एक बहुत भारी पक्का मंदिर बनवाया और उसमें वाटिका लगाई। यह इमारत गुरु की संगत के नाम से विख्यात पढ़ने में अद्यावधि विद्यमान है। गुरु तेगबहादुर जी ने आनंदपुर में बुलवाए बालक गोविंदसिंह की प्रवृत्ति जब युद्धप्रिय होते देखी तो उन्होंने भी इस पौधे को उपयुक्त : जल से सींचा अर्थात् वे अच्छे अच्छे उस्तादों द्वारा इन्हें घाना, पटा, तीरंदाजी का हुनर सिखलाने लगे। निशाना लगाना, घोड़े पर चढ़ना, कुश्ती लड़ना, तलवार चलाना, सब हुनर इन्हें बड़ी प्रीति और बड़े चाव से सिखलाए गए। वे भी उपयुक्त शिक्षा पा बहुत शीघ्र ही तैयार होने लगे। काम तो सब बना ही हुआ था, केवल

एक निमित्त मात्र की आवश्यकता थी। वह निमित्त मिलते ही अभी बाल अवस्था चीतने भी नहीं पाई थी कि बालक गोविंद-सिंह ने इन सब फनों को जिन्हें सीखते औरों को वर्षों लग जाते हैं, बात की बात में सीख लिया और वे अपने कामों से माता पिता को पुलकित और सर्वसाधारण को चकित करने लगे। इन दिनों देश देशांतर से अनेक शिष्य लोग गुरु तेग-बहादुर जी के दर्शनार्थ आया करते थे। उन्हीं में हरियश नामक एक खत्री रईस भी थे, जिनके प्रार्थना करने पर गुरु साहब ने उनकी कन्या से बालक गोविंदसिंह का परिणय स्थिर कर दिया और थोड़े ही दिन बाद इनका विवाह भी आनंदपूर्वक हो गया, जिसकी भाँको हम पाठकों को अध्याय के आरंभ ही में करवा चुके हैं।

तीसरा अध्याय

धर्मबालि और गुरु गोविन्दसिंह की प्रतिज्ञा

आज दिल्ली नगरी में इतनी हलचल क्यों मची हुई है ? लोग बड़ी उद्विग्नता से बादशाही दरबार की ओर क्यों लपके जा रहे हैं ? चलिए पाठक हम भी इनके संग चलकर पता लगायें कि क्या मामला है । थोड़ी दूर आगे बढ़ते ही किले की लाल पत्थर की दीवार दिखाई देने लगी । शाही सिंहद्वार से अन्य लोगों के साथ हमने भी किले में प्रवेश किया । आज बादशाह सलामत औरंगजेब उपनाम आलमगीर शाह दीवानेआम में श्वेत संगमरमर के चबूतरे पर रखे हुए रत्नमणि-जटित कंचन के मयूर सिंहासन पर विराज रहे हैं । शुभ्र वेश, श्वेत मलमल का अंगा पहने, श्वेत ही पगड़ी जिस पर जगत विख्यात 'कोह-नूर' जगमगा रहा है और श्वेत मलमल मंडित तलवार बाँधे बड़े ठाठ से बादशाह औरंगजेब तख्त पर विराजमान हैं । औरंगजेब अपनी पौशाक में ज्यादा तड़क भड़क पसंद नहीं करते थे । वे सादी पौशाक ही पहना करते और अपने को दीन इस्लाम का सच्चा सेवक प्रकट करते थे । तख्त के नीचे कतार बाँधे बड़े बड़े अमीर उमरा, राजे महाराजे, हाथ जोड़े सिर झुकाए खड़े हैं । किसी के मुँह से कोई शब्द नहीं निकलता । बादशाही अदब से कोई इशारा नहीं करता या अंग भी नहीं हिलाता है ।

सब छुपचाप सन्नाटा मारे सिर झुकाए खड़े हैं। ऐसे समयमें वह देखिए तत्त के नीचे ठीक सामने सिर ऊँचा किए, वह कौन वृद्ध पुरुष खड़ा है। तत्त कांचन गौर वर्ण, श्वेत दाढ़ी लंबी होती हुई नामी तक चली गई है, विशाल आँखें बड़ी शांति से बादशाह की ओर निहार रही हैं। हाथ में मोतियों की एक सुमरनी है। चेहरे पर सिवाय अटल शांति के उद्वेग या अदब का कोई चिह्न मात्र नहीं है, जैसे शांत रस अवतार लिए खड़ा हो। पाउको ! आप ने पहचाना ये कौन महापुरुष हैं ? ये 'बालसा' पंथ के नवें गुरु तेगबहादुर जी, बालक गोविंदसिंह के पिता हैं। ये कहाँ क्यों ? बादशाही दरबार में इनका क्या काम ? सुनिए। उन दिनों औरंगजेब ने पाक दीन इसलाम का प्रचार बड़ी प्रबलाता से जारी कर रक्खा था। जो सहज में नहीं मानता, उसे तलवार के जोर से मुसलमान बनाया जाता था। सैकड़ों, सहस्रों, नहीं नहीं, लक्षों ब्राह्मण क्षत्रियों के यज्ञोपवीत तोड़ डाले गए, शिखाएँ कटवा दी गई और पाक दीन इसलाम का बलात् प्रचार होने लगा। इन्हीं दिनों काश्मीर के कुछ ब्राह्मणों ने बहुत सताए जाकर गुरु तेगबहादुर जी के यहाँ जा पुकारा कि महाराज, इस घोर कलिकाल में आपके सिवाय हमारा रक्षक कौन है ! आप ही इस प्रत में सनातन धर्म के रक्षक प्रसिद्ध हैं। गुरु नानकदेव जी की गद्दी के अधिकारी सच्चे गुरु हैं। हम लोगों के परित्राण का उपाय बतलाइए। गुरु साहब, ब्राह्मणों

के दीन बचन को सुन कुछ चिंता में पड़ नए। थोड़ी देर विचार कर बोले—‘ठील है ! सत्य श्री अकाल पुरुष की यही इच्छा है ! अब तुम लोग यहाँ से सीधे दिल्ली जाओ और बादशाह से जाकर कहो कि निर्बल दीन प्रजा को सताने से क्या लाभ है ? इस तरह से एक एक को मुसलमान बनाने में बहुत समय लगेगा, इसलिये यदि आप इस काल धर्म-गुरु तेगबहादुर से पाक दीन इस्लाम कबूल करवा सकें तो सारा प्रांत एक बार ही मुसलमान हो जायगा और आपको भी ज्यादा तरदुद न होगी, क्योंकि गुरु साहब हम सब लोगों के धर्माध्यक्ष हैं। उनके स्वीकार करते ही हम लोग मुसलमान होने में तनिक भी विलंब न करेंगे। ऐसा जाकर आप लोग बादशाह से कहिए। फिर जो अकाल पुरुष की इच्छा होगी, वही होगा। ब्राह्मणों ने दिल्ली जा गुरु साहब का संदेशा ज्यों का त्यों बादशाह को कह सुनाया। बादशाह ने दीन इस्लाम प्रचार के कार्य को रोक कर गुरु तेगबहादुर को दरबार में हाजिर होने का हुक्मनामा लिख भेजा। गुरु साहब तो इसके लिये तय्यार ही थे। धर्म पर बलि चढ़ने के लिये कमर कस ही चुके थे। जिस कार्य के लिये अकाल पुरुष ने संसार में भेजा था, उसके पूर्ण होने का समय निकट आया जान, उन्होंने प्यारे पुत्र नौ वरस के बालक गोविन्दसिंह को बुला भेजा और अपने हाथ से गुरु की गद्दी पर बैठाकर कहा—“बेटा, आज से तुम अकाल पुरुष के

सेवक हुए। सनातन धर्म का, श्रीवाह गुरु की पवित्र आज्ञा का पालन करना और उसका प्रचार करना तुम्हारा परम धर्म होगा। दुष्ट प्रचल भी हो तो उसे दमन करने में कुछ उठा मत रखना; और धर्मात्मा निर्बल दीन भी हो तो उससे सदा डरते रहना और उसका सम्मान करना। परब्रह्म तुम्हारी रक्षा करेगा"। इस प्रकार उपदेश देकर सब से विदा हो कुछ शिष्यों को संग लेकर वे दिल्ली को रवाना हो गए। मार्ग में कई स्थानों में ठहरते, केवल पाँच शिष्यों के साथ दिल्ली जा पहुँचे और बादशाही दरबार में हाजिर हुए। वही गुरु साहब आज बादशाह औरंगजेब के सामने खड़े हैं।

बादशाह—आ तुम्हारा ही नाम तेगवहादुर है और तुम अपने को हिन्दुओं का गुरु बतलाते हो ?

गुरु साहब—हाँ, इस शरीर को लोग इसी नाम से पुकारते हैं। मैं सनातन धर्म का एक साधारण सेवक हूँ।

बादशाह—तुमने बहुत दिनों तक फकीरी की है ?

गुरु साहब—परमात्मा का भजन जो कुछ बन पड़ा, करता रहा हूँ।

बादशाह—कुछ करामात दिखाओ।

गुरु साहब—करामात दिखाना परमेश्वर के बँधे हुए कायदे में खलल डालना है। यह काम दंभिओं का है, उसके दासों का नहीं। मैं तो उसका एक तुच्छ दास हूँ।

बादशाह—करामात नहीं दिखा सकते तो 'पाक दीन इसलाम' कबूल करो ।

गुरु साहब—ऐसा तो नहीं हो सकता ।

बादशाह—सिर काट लिया जायगा ।

गुरु साहब—परंतु आत्मा पर, जिस पर धर्म की छाप बैठती है, तुम्हारी तलवार का कुछ असर नहीं हो सकेगा ।

बादशाह—देखो यदि करामात दिखाओ और पाक दीन इसलाम भी कबूल कर लो तो मैं तुम्हारा मुरीद (शिष्य) हो जाऊँगा ।

गुरु साहब—मुझे किसी को शिष्य करने की इच्छा नहीं । धर्म की सेवा करने की लालसा है । यह माना कि आपके शिष्य होने से मेरा बाइरी ठाट बाट बढ़ जायगा, दस पाँच हरकारे आगे पीछे दौड़ा करेंगे, पर आत्मा की क्या उन्नति होगी ? अपने कौल (प्रतिज्ञा) से गिर जाना अकाल पुरुष के सेवकों का काम नहीं है ।

बादशाह—दीन इसलाम को कबूल करना क्या गिर जाना है ? क्या आप इसे बुरा समझते हैं ?

गुरु साहब—मैं किसी मज़हब को भी बुरा नहीं समझता ।

बादशाह—तो फिर कबूल क्यों नहीं करते ?

गुरु साहब—मेरे कबूल करने का स्थान खाली नहीं है ।

बादशाह—वह स्थान कहाँ है और क्या है ?

गुरु साहब—वह मेरा हृदय है। उस पर सत्य सनातन धर्म की छाप बैठ चुकी है।

बादशाह—उस छाप को मिटा डालिए।

गुरु साहब—जैसे अन्न खाया हुआ, हजम होकर खून बन के सारे शरीर में समा जाता है, फिर बाहर निकल नहीं सकता, वैसे ही सनातन धर्म रूपी अमृत मेरे रोम रोम में समा गया है। वह मिट नहीं सकता।

बादशाह—अच्छा, सब से अच्छा धर्म कौन है ?

गुरु साहब—जो आदमियों को इस संसार समुद्र से निर्विघ्न पार उतार दे। वह जहाज की तरह है। जिसको जो जहाज मिला, उस पर शुरू ही से वह बैठ गया। बीच समुद्र में कोई अपनी किशती नहीं छोड़ता।

बादशाह—जहाज भी तो तरह तरह के हैं। कोई बड़ा जो भारी समुद्र में जा सकता है, कोई छोटी सी किशती जो तनिक सी लहर से उलट सकती है।

गुरु साहब—यह क्योंकर जाना जाय ?

बादशाह—पैगंबरों की मार्फत खुदा तआला ने फर्मा दिया है। उसी पर चलिए।

गुरु साहब—पैगंबरों के होने के पहले, दीन इसलाम के जारी होने के पहले क्या खुदा तआला नहीं था ? उसने कुछ हुकम इंसानों के पार उतरने के लिये नहीं बतलाया था ?

बादशाह—अब मैं ज्यादा बड़स नहीं किया चाहता । आप जानते ही हैं कि इसकी सजा सिवाय कत्ल के और कुछ नहीं है ।

गुरु साहब—मैं कत्ल होने के लिये तय्यार हूँ ।

बादशाह—क्यों तुम क्या जीना पसंद करते हो ?

गुरु साहब—गिर कर जीने की बनिस्बत मरना हजार बार अच्छा है ।

बादशाह—बे फायदे क्यों जान गँवाते हो ।

गुरु साहब—यह शरीर तो बेफायदे जाना ही है, आज या दो दिन बाद, कोई आगे कोई पीछे ।

अस्तु; बादशाह ने उन्हें बंदीगृह में भेज दिया । दो मास तक नाना प्रकार के कष्ट देने और पाँच शिष्यों को बड़ी निर्दयता से मार डालने पर भी जब कुछ फल न हुआ, तो अंत को बादशाह ने उन्हें कत्ल करवा देना ही निश्चय किया । तदनुसार एक दिन प्रातःकाल यह आज्ञा लेकर बादशाही जल्लाद आ पहुँचा । गुरु साहब तो इसके लिये बहुत पहले से तैयार हो चुके थे । श्री जपजी का पाठ करते हुए आसन लगाकर बैठ गए । पाठको ! कैसा दृश्य है ॥ नंगी चमकती तलवार उठी, गुरु साहब ने सिर झुका लिया, वह गिरी और धड़ से सिर अलग हो गया । रक्त का फुहारा छूटने लगा । जरा सी नहीं, आई नहीं, आह नहीं, भय नहीं, खेद नहीं, मानों गुरु साहब की आत्मा पहले ही से अकाल

पुरुष की गोद में जा विराजी थी, केवल हवा की धौंकनी पंचभूत का शरीर रह गया था। जब गुरु साहब के सिर को एक शिष्य ने बालक गोविंदसिंह के सामने ला रक्खा और उन्हें सब समाचार विदित हुए, तो पहले तो उनकी आँखों में आँसू भर आए "हा पिताजी, यह क्या? आपकी यह दशा !! नहीं नहीं, बहुत अच्छी दशा हुई आपकी! धन्य धन्य हो प्रभू, 'शेष दिया पर धर्म न दिया'। क्यों न हो! यह आपही से संभव था। हाय! आर्य संतानों, तुम में से और भी ऐसे लोग इस समय होते तो फिर एक वृद्ध धर्माचार्य पर, परमात्मा के सच्चे भक्त परोपकारी महात्मा पर यह अनुचित अत्याचार न होता। पुराणमयी भारतभूमि क्या पिताजी के रक्त से सींची जाकर व अब भी वीर पुरुषों का उत्पन्न करने योग्य उर्वरा नहीं हुई? हुई है, हुई है और मैं अब अपने रक्त से जो कुछ भी कमी है, उसे पूरा करूँगा। पिताजी के रक्त में अपना रक्त मिलाकर इस यज्ञ की पूर्ति करूँगा। भारतवासी, अरबवासी, पातालवासी और स्वर्गवासी देखेंगे, हाँ—देखेंगे, इस यज्ञ की ज्वाला को—इस पवित्र अग्नि को जो समयानंतर में सारी अपवित्रता सारे निरुद्यम, सारी कायरता, सारी धर्महीनता को भस्म कर देगी और सच्चा असली सोना 'खालिस' धर्म, वीर धर्म, वीर पूजा का प्रचार होगा। अकाल पुरुषसहायक हों"।

चौथा अध्याय

धर्मयुद्ध की तैयारी

पिता का यथोपयुक्त सत्कार, श्राद्ध इत्यादि करने के बाद बालक गोविंदसिंह गहरी चिंता में निमग्न हुए । क्या किया जाय ? इस अन्याय अत्याचार का क्या कुछ प्रतीकार न होगा ? क्योंकर होगा ? आज दिन देश में कौन ऐसा बली प्रतापी है जो बादशाह औरंगजेब का सामना कर सके ? कोई नहीं ? फिर क्या किया जाय ? हाय ? पुण्य भूमि आर्यवर्त ! क्या इस समय भीष्म या दधीचि की सच्ची संतान एक भी नहीं है ? है क्यों नहीं ? हम लोग कोई दूसरे तो नहीं । उन्हीं का रक्त तो हमारी नसों में भी बहता है । फिर क्यों ? क्या हुआ कि हम ऐसे तेजहीन हो गए ? तेजहीन होते तो जीते क्योंकर ? तेज तो है ही, पर जैसे सूर्य कोहरे में छिप जाता है, वैसे ही हमारा तेज इस समय आलस्य और जड़ता के कोहरे में छिपा हुआ है । नहीं तो क्या मजाल थी कि इतने मनुष्यों के रहते हुए, मुसलमान आकर हमारे घर के मालिक बन बैठें और हम पर मनमाना अत्याचार करें । ठीक है । इस आवरण को—जड़ता और आलस्य के आवरण को—दूर करना चाहिए । दूर क्योंकर होगा ? यवनों में मिथ्या विश्वास हमसे बहुत

कम है। हमें भी मिथ्या विश्वास छोड़ना होगा। गुरु नानक देव जी इसका बीज बो गए हैं। अब इसका खूब जोर शोर से प्रचार करना चाहिए, जिसमें मिथ्या विश्वास की जड़ समूल उच्छेद हो जाय। झूठा विश्वास ही लोगों को कायर और निरुद्यमी बनाकर जड़चत् कर देता है और वे सब कुछ रहते भी हाथ पैर काट कर जगन्नाथ बन बैठते हैं। और जो जाति एक मात्र परब्रह्म सत्य श्री अकाल पुरुष की उपासना के सिवाय व्यर्थ पचड़ों में समय नहीं गँवाती, उसका बल मिथ्याविश्वासियों से अवश्य प्रबलतर होता है। अब हिन्दू जाति को जगाना चाहिए। व्यर्थ के आडम्बरों से छुड़ाकर उन्हें सच्चे धर्ममार्ग पर लाना चाहिए। तभी उनकी जड़ता दूर होगी। इतनी आर्य संतान के सामने मुश्ती भर इसलामी क्या कर सकेंगे? यदि सच्ची जागृति हो गई तो अवश्य औरंगजेब का बल क्षय होगा और इस अन्याय का, अत्याचार का, प्रतीकार होगा। अब से, खालसा धर्म का प्रचार खूब जोर शोर से हो। धीर धर्म का उपदेश हो। साथ ही युद्ध के सामान भी इकट्ठे होने चाहिए। इसमें तो द्रव्य की आवश्यकता होगी। खैर कोई हर्ज नहीं। यदि प्रत्येक शिष्य भी एक एक बंदूक या दस दस गोलियाँ या एक-एक तलवार लावेगा और प्रति दिन सैंकड़ों दर्शन करने आते हैं, प्रत्येक नहीं यदि सौ में दस भी लावें तो वर्ष के अंत तक तीन चार हजार अस्त्र बिना

द्रव्य के एकत्र हो जायँगे। दो तीन वर्ष बाद मैं कर्मक्षेत्र में उतर सकूँगा और दस पंद्रह हजार शिक्षित खालसा सेना मेरे अधीन होगी। अकाल पुरुष सहायक हों।” अस्तु गोविंद सिंह ने श्लोच समझ कर यह आश्वासन निकाला कि अब से जो दर्शनार्थी शिष्य द्रव्य या अशरफी के बदले तलवार, पेशकब्ज या गोली बारूद गुरु की भेंट लावेगा या गुरु का सिपाही बनना स्वोगार करेगा, उस पर गुरु साहब की विशेष कृपा होगी। घोड़े, खच्चर या हाथी की भेंट भी सादर स्वीकृत होगी। भेंट में द्रव्य लानेवाले की अपेक्षा इन सब चीजों का महत्व ज्यादा समझा जायगा। ऐसा आश्वासन निकाला और उसकी बहुत सी नकलें करवा कर देश देशांतर में शिष्यों को भेज दो गईं। अब से गुरु गोविंदसिंह जी नित्य जितने उपस्थित शिष्य थे, सब के साथ घोड़े पर चढ़कर कवायद करने का युद्धा के दाँव घात सीखने सिखाने लगे। जो शिष्य दर्शन करने आते, बिना अस्त्र के खाली कोई न आता था। तलवार, नेजा, बरछी, कुठार, चक्र, करद, बन्दूक, गोली जो जिससे बनता, गुरु की सेवा में अवश्य भेंट लाता। गुरु साहब उन अस्त्रों को स्वयं हाथ में उठाकर देखते, उनकी तारीफ करते और तत्काल अपने सिलहखाने में उन्हें भिजवा देते थे। जो कोई उम्दा घोड़ा या खच्चर लाता, उस पर उसी समय सवार होकर दौड़ाते और देखते, जाँच करते थे। इन चीजों के लानेवाले शिष्यों पर बड़े प्रसन्न हो कर वे आशीर्वाद

देते या परम उत्साहपूर्ण वचनों में उन्हें 'वीर मंत्र' का उपदेश देते। रामचंद्र, भरत, भीम, अर्जुन और भीष्म की कथा सुनाते। दधीचि, शिवि और हरिश्चंद्र के दृष्टांत से उनके चित्त को अपनी तरफ आकर्षित कर शिष्यों को ऐसा मोहित कर लेते थे कि वे गुरु साहब पर तन मन न्योछुवर करने को तय्यार हो जाते थे और कितने ही गुरु के सिपाही बनना स्वीकार कर वहीं रह जाते थे।

जिस समय किशोर वय गुरु साहब गद्दी पर बैठे हुए वीर मंत्र का उपदेश करते, तो उत्साह से उनके नेत्र लाल हो जाते थे, भुजा फड़कने लगती थी, या जब कभी किसी शिष्य की भेंट की हुई तलवार को म्यान से निकालकर वे देखते या उसकी प्रशंसा करते, तो उनके श्रीमुख पर एक अद्भुत छटा छा जाती थी। उनके उत्साहपूर्ण गंभीर उपदेश किशोर वय, चमकती हुई तेज आँखें और वीर वेष का शिष्य वगैरों पर बड़ा प्रभाव पड़ता था। कायर से कायर भी उनके सामने आकर एक बार फड़क उठता था। वे अख शख या घोड़ा वगैरः भेंट में लानेवाले का बड़ा सत्कार करते, बड़ी खातिर से उसे अपने पास बैठते और अपने वचनों से उसे मोह लेते थे। तात्पर्य यह कि गुरु साहब को अपने व्रत साधन की मन से लग गई थी। उसके लिये उन्होंने सर्वस्व अर्पण करना निश्चय कर लिया था। अठारह वर्ष के ऊपर और पचास वर्ष के भीतर के जितने शिष्य इनके दर्शन को आते, वे सब को ऐसे प्रेम से

मिलते कि वे उन्हीं के पास रह जाते। उन्हें भाई वंधु कुटुंब परिवार सब भूल जाता। वे युवा शिष्यों से बड़ा प्रेम करते और उन्हें युद्ध विद्या सिखाने में दत्तचित्त रहते थे। यदि उनमें से कभी कोई घर जाना चाहता तो बड़ी प्रसन्नता से घर जाने की वे आज्ञा भी देते और "मुझे भूल न जाना; शीघ्र ही मुख कमल दिखलाना" ऐसे मधुर वचनों से उसे फिर शीघ्र ही आने को कह देते थे। इन बातों का परिणाम यह हुआ कि दो ही तीन वर्षों में पचासों हजार तरह के अस्त्र शस्त्र गुरु साहब के सिलहखाने में जमा हो गए। हजारों घोड़े तवेलों में दिनदिनाने लगे। कोई शिष्यों की टोली दो, कोई चार, कोई छः मास तक गुरु साहब की सेवा में रहती और कोई तो हर घड़ी बने रहते थे। वे ऐसे मुग्ध थे कि एक घड़ी साथ नहीं छोड़ते थे। गुरु के लिये सब कुछ न्योछावर करने को हथेली पर जान लिए तय्यार थे। प्रति दिन सायं प्रातः धर्मोपदेश होता था जिसमें बोद्धा बनना और परस्पर प्रीति आतृभाव रखने का उपदेश विशेष जोर देकर बड़े ऊँचे स्वर से शिष्यों को सुनाया जाता था। दूसरे, तीसरे, शिष्यों को संग लेकर वे शिकार करने जाते। चीते, भालू, शेर बड़े बड़े मयावने जंतुओं का शिकार खुद करते और शिष्यों से करवाते थे, जिसमें वे लोग सर्वदा निडर हो जायँ, कायरता जाती रहे, और वे अपने रूप को, तेज को पहचानें। कभी उनके साथ होड़ लगाकर तीरंदाजी करते या द्वंद्व युद्ध, नकली लड़ाई करवाते

थे । धीरे धीरे किशोर वय से इन्होंने युवा अवस्था में पदार्पण किया । शरीर बली, दृढ़, लंबी भुजाएँ, चौड़ी जाती और उन्नत गौर वर्ण लालाट पर 'प्रतापी' शब्द अंकित था । इनके चलाए तीर तीन-तीन मील तक जाते थे । इनकी करतूत, उत्साह और दृढ़ता तथा शुद्ध और निर्मल आचरण, मधुर वचन और प्रीति संभाषण को देख कर बड़े बड़े बूढ़े पुराने लोग भी चकित होते थे और विस्मय तथा प्रीति की दृष्टि से इनकी और निहारते नहीं अघाते थे । युवकों का तो इन्होंने मन हर लिया था । उनके लिये सच्चे 'मनोहर' बन गए थे । वे खाना पीना, घर वार, कुटुंब स्त्री पुत्र सब की सुधि विसरा कर गोविंदसिंह के मुख की ओर, उनके श्रीमुख की निकली हुई आज्ञा की ओर निहारते थे । यदि गुरु साहब कहें कि अग्नि में कूद पड़ो तो सैकड़ों शिष्य उसी दम तैयार थे, ऐसी प्रीति उन लोगों की गुरु साहब के प्रति हो गई थी । क्यों न हो ? जिस पर पहले श्रद्धा हो, भक्ति हो, वह यदि प्रीतिपूर्वक मधुर वचनों से अधीन जनों का—शिष्यों का सत्कार करने लग जाय तो शिष्य-गण क्यों न गुरु जी पर प्राण न्योछावर करने को तैयार हो जायँ । मधुर भाषण ही तो वशीकरण मंत्र है । अस्तु गुरु साहब ने जब देखा कि अब कार्य आरंभ करने का समय आ गया है, परीक्षा आरंभ होने वाली है तो वे बादशाही ठाट से रहने लगे और उन्होंने हिन्दू प्रजा मात्र के धर्मरक्षक की पदवी धारण की । उस हिंदू जाति ने जो अब तक पतित, पद-

दलित पड़ी हुई थी, सिर उठाया, आँखें खोलीं और गुरु साहब के दर्शन कर वह पुलकित और आनंदित हुई ।

वे लोग जो अब तक अपने को अयोग्य समझते थे उन्हें आत्मावलंबन स्वाधिकार का ज्ञात होने लगा । निरुद्यमी भारत संतान जो यह समझे बैठी थी कि "हमारे किए कुछ नहीं हो सकता" उसकी निद्रा दूर भागी और उषा काल के नवीन उत्साह से उसका हृदय रंजित हुआ । बाल सूर्य गुरु गोविंद सिंह के सम्मुख प्रभात-चंद्र औरंगजेब की ज्योति लोगों को फीकी जँचने लगी । तात्पर्य यह कि भारतवर्ष में एक सर्व-साधारण जागृति की सूचना हो चली और लोग अपनी खोई हुई थाती को खोजने लगे । अब तक जो बे-खबर पड़े थे, उन्हें होश आया, वे सँभल कर उठ बैठे और गुरु साहब की ओज-स्विनी वक्तृता का कुछ कुछ मर्म उनकी समझ में आने लगा । सब के मन में यह बात आने लगी कि वास्तव में हमारी जड़ता ने, हमारे आलस्य ने, हमें बड़ी हानि पहुँचाई । हमें किसी लायक नहीं रक्खा । गुरु साहब का उत्साहपूर्ण उपदेश नित्य सायं प्रातः जारी रहता था, जिसमें किसी का उत्साह कम न होने पावे । दिन पर दिन श्रोताओं और शिष्यों की संख्या बढ़ने लगी ।

यों तो नित्य तरह तरह के अख शख और घोड़े इत्यादि गुरु साहब की भेंट आते थे पर उनमें निम्नलिखित महाशयों की लाई हुई चीजें उल्लेख योग्य हैं ।

प्रथम तो इन्हीं दिनों संवत् १७३३ विक्रमी अगहन सुदी ३ को आसाम के राजा का लड़का रत्नराय, जो गुरु तेगबहादुर के आशीर्वाद से हुआ था, गुरु साहब के दर्शनों को आया और उसने बहुत सा धन इनको भेंट किया। उसने और भी कई अद्भुत वस्तुएँ इनकी भेंट की जिनका ब्योरा इस प्रकार है—

- १ एक पँचकला हथियार, जिसमें बंदूक, बरछी, गुर्ज, पेश-कब्ज और कुल्हाड़ा ये पांच चीजें गुप्ती के तौर पर थीं, और पँच दवाते ही प्रगट हो जाती तथा लुप्त हो जाती थीं।
- २ एक चंदन चौकी, जिसके चारों पावों में यह गुण था कि जब गुरु साहब उस पर बैठ कर स्नान करते तो उनमें से स्वयं ही चार बड़ी खूबसूरत पुतलियाँ निकल आतीं और चौकी पर से उतरते ही लोप हो जाती थीं।
- ३ बहुत उम्दः पांच अरबी घोड़े जो रोगिस्तान में भी बड़ी तेज़ी से दौड़ सकते और युद्ध में भी थकते न थे।
- ४ एक श्वेत हाथी, जिसकी शिखा अपूर्व थी। यह रात्रि को सूँड़ में मशाल पकड़ कर रोशनी दिखाता, सूँड़ से चमर करता, तलवार चलाता, जूता भाड़ देता, तीर उठा लाता तथा भारी उठा कर पैर धुलाता था।

गुरु साहब उसकी भेंट से बड़े प्रसन्न हुए और उन्होंने बड़ी खातिर से उसे अपने पास रक्खा। जब कभी वे शिकार

में या कहीं बाहर जाते तो आसामवाले राजा रत्नराय को अपने साथ ले जाते और निराले में उसे सत्य श्री अकाल पुरुष की उपासना और वीर मंत्र का उपदेश देते थे। बाल ब्रह्मचारी भीष्म, कृष्ण-सखा अर्जुन, महाराणा प्रताप इत्यादि के चरित्र सुना कर उन्होंने राजा रत्नराय को वीर व्रत का व्रती बनाया। वह मुग्ध हो बहुत काल तक गुरु साहब के पास ठहरा रहा। बाद को राजकार्य में हानि न हो, इस विचार से गुरु साहब ने बहुत ऊँच नीच उपदेश देकर उसे अपने घर आसाम लौट जाने की आज्ञा दी।

दूसरा संवत् १७३८ विक्रमी को बैशाखी के मेले पर काबुल निवासी पूनीचंद्र या दुनीचंद्र नाम का एक खत्री शिष्य गुरु साहब के दर्शनों को आया। उसने बहुत उमदः जरदोजी काम तथा काश्मीरी पश्मीने का एक बड़ा तंबू मय कनात के गुरु की भेंट किया, साथ में बहुत सा धन रत्न भी भेंट दिया। उसे भी गुरु ने धर्म्मोपदेश के साथ सठवे क्षत्रिय बनने का उत्साहपूर्ण उपदेश दिया।

तीसरा एक शिकारपुरी खत्री भक्त आया जिसका नाम सेठ गगनमल्ल था। यह बड़ा रईस और धनवान था। इसने बड़े प्रेम भाव से दस हजार अशरफी गुरु साहब के भेंट कीं। उसके साथ और भी बहुत से लोग दर्शन करने आए थे जिन्होंने गुरु साहब के प्रभाव से मुग्ध होकर सहस्रों रुपय, रत्न माणिक और हाथी घोड़े गुरु साहब को अर्पण किए।

ऐसा कोई दिन नहीं जाता था कि दस पांच सहस्र रुपए या कुछ अख शख या घोड़े भेंट में न आते हों। गुरु साहब के उपदेश और उनके वीर मंत्र की ध्वनि नगर नगर और ग्राम ग्राम में पहुँचने लगी और नित्य प्रति भक्त लोगों की भीड़ भेंट ले ले कर आने लगी। घर से चलते हुए जब कोई सुनता कि गुरु साहब शख की भेंट अधिक पसंद करते हैं तो वह चाहे जिस तरह से हो कोई न कोई उम्दः नवीन अख भेंट के लिये अवश्य संग लाता जिसका परिणाम यह हुआ कि इनका अख-भंडार नाना प्रकार के चमकीले अखों से चमचमाने लगा। खजाने में रत्नों की भी कमी न थी, सहस्रों युवा वीर शिष्य सर्वदा सेवा में तय्यार थे। तात्पर्य यह कि इनका वैभव अच्छे अच्छे बादशाही सुबों के वैभव को भी मात करने लगा।

सर्वसाधारण लोगों की बात तो क्या, आस पास और दूर दूर के बड़े बड़े राजे महाराजे भी गुरु साहब की कीर्ति सुन कर इनके दर्शनों को आते और लाखों रुपए नकद, और अच्छे अच्छे अख तथा घोड़े भेंट करते थे।

संवत् १७४१ विक्रमी में नाहन का राजा मेदनीप्रकाश इनके दर्शन को आया। उसने बहुत कुछ धन रत्न भेंट देकर गुरु साहब को अपनी राजधानी में पधारने का बड़ा आग्रह किया। कारण यह था कि इसे शिकार का बड़ा शौक था और हमारे युवा गुरु साहब भी शिकार के बड़े प्रेमी थे। इनका निशाना ऐसा सच्चा होता था कि तीन तीन मील तक की चीज़ों को

तीर चला कर ये वेध देते थे। भूमि पर खड़े हुए बड़े से बड़े शेर का शिकार कर लेना इनके लिये एक साधारण बात थी। इसलिये राजा मेदनीप्रकाश इन्हें अपने संग लिवा ले गया और नित्य शिकार में इनकी नई नई करतूतों को देख कर चकित और पुलकित होने लगा। परस्पर प्रीति यहाँ तक बढ़ी कि उसीके इलाके में पाँवटा नामक एक ग्राम बसा कर गृहस्थी समेत गुरु साहब रहने लगे। वहीं पर आपने एक मजबूत किला भी बनवाया, जिसके कुछ चिह्न अब तक मौजूद हैं।

इनकी कीर्ति और ज्ञान-चर्चा की बात सुन कर, बुद्ध-शाह नाम का एक फकीर इन्हीं दिनों इनसे मिलने आया। यह कसबा सठौर का निवासी था तथा गुरु साहब से मिलने की इच्छा बहुत दिनों से रखता था। गुरु साहब ने उसकी बड़ी खातिर की। बहुत देर तक धर्म और ज्ञान-चर्चा होती रही और वह अत्मविद्या, वेदांत शास्त्र के गूढ़ तत्वों में युवा गुरु साहब की इतनी पहुँच देख कर बड़ा चकित और पुलकित हुआ, पर इनके लिये यह साधारण बात थी। गुरु नानक देव जी के समय से गुरु की गद्दी का प्रत्येक अधिकारी अभ्यात्मविद्या को पूर्ण पंडित होता था। बचपन ही से उसे यह विद्या सिखाई जाती थी। गुरु हरिकृष्णजी ने पाँच ही वर्ष की उम्र में दिल्ली जाकर, राजा जयसिंह को इसका परिचय दिया था। सो इनके लिये यह कोई आश्चर्य की बात न थी।

फकीर बुद्धशाह का इनसे मिलने का एक उद्देश्य और भी था। बात यह थी कि बादशाह के बागी पांच पठान सर्दार बुद्धशाह के मित्र थे और उन्हें कहीं सिर रखने का ठिकाना न था। गुरु साहब को उठता हुआ वीर पुरुष और बादशाह का बैरी जान, साईं साहब ने इन पठानों को गुरु साहब की सेवा में रखना चाहा। गुरु साहब ने, जो इस समय युद्ध की तैयारी के सामान जुटा रहे थे, यह बात सादर स्वीकार की और पांच सौ सवारों के सहित उन सर्दारों को अपने यहाँ नौकर रख लिया। ये लोग बहुत दिनों से लूट मार करते हुए, इधर उधर घूम रहे थे, पर बादशाही डर से कोई भी राजा महाराज इन्हें आश्रय नहीं देता था। पर हमारे गुरु साहब ने इसकी कुछ परवाह न की और बेखटके इन बहादुर सर्दारों को अपने पास रख लिया। इनको ऐसे लोगों की जरूरत भी थी, जो बहादुर हों और बादशाह से बैर रखते हों।

आसाम का राजा इन्हीं दिनों भादों के महीने में दूसरी बेर इनके दर्शनों को आया। नाव पर सवार होकर, यमुना के बीच इन्होंने उससे मुलाकात की और कहा कि “देखो भाई! मैंने जिस कार्य को—धर्मोद्धार और देश रक्षा के कार्य को—उठाया है वह तुम्हें विदित ही है। इसमें आज कल या दो दिन बाद मुझे प्रबल शत्रु का सामना करना पड़ेगा। अकेले कोई कार्य नहीं हो सकता। मैं समझता हूँ कि समय पड़ने पर तुम अवश्य इस धर्म कार्य में सहायक होगे।” आसाम

के राजा रत्नराय से उत्तर दिया—“मेरा तुच्छ शरीर, राज-पाट सब कुछ गुरु की, अकाल पुरुष की, सेवा के लिये अर्पण है। जब आज्ञा होगी मैं आ पहुँचूँगा”। अस्तु, बड़ी प्रीति से मेल मिलाप कर वह बिदा हुआ। इसके बाद नाहनवाले राजा मेदनीप्रकाश के यहाँ रहते हुए, श्रीनगर के राजा फतह-चंद्र को, जो गुरु साहब का चित्त से प्रेमी था, गुरु साहब ने बुलवा भेजा। नाहन के राजा से इसका कुछ मन-मुटाव था। गुरु साहब के बुलाने पर वह सादर चला आया। गुरु साहब ने दोनों राजाओं को एक कांत में ले जा कर कहा—“देखो भाइयो, आपस के झगड़े ने देश की क्या अवस्था कर दी है। आपस की फूट से बढ़ कर दुर्दशा कराने वाली दूसरी और कोई चीज़ नहीं है। इसने कौरव पांडव के कुल का नाश कर दिया, सोने की लंका खाक में मिला दी तो हम आप किस गिनती में हैं। इन दिनों हम अपने थोड़े से स्वार्थ को न त्याग सकने के कारण भाई भाई के खून के प्यासे हो जाते हैं। प्रियवरो, जरा सोचो। सर्व साधारण के, देश के, मंगल के अर्थ आपस के मनोमालिन्य को दूर कर दूध पानी के से एक हो जाओ”। इस प्रकार उन्होंने उन्हें बहुत कुछ समझाया बुझाया जिसका दोनों राजाओं पर बड़ा प्रभाव पड़ा और उन्होंने मेल कर लिया। जहाँ कहीं जरा भी कोई कारण देश के कल्याण, जाति के उत्थान का विरोधी देख पड़ता, गुरु साहब की निगाह उससे चूकती न थी। वे तत्काल उसका उपाय करते जिससे बुराई का

अंकुर जड़ न पकड़ने पावे । यों तो जो मिलने जाता उसे उपदेश करते ही, पर इससे इनकी आत्मा वृत्त नहीं होती थी । इनका उत्साह इस समय बहुत बढ़ा चढ़ा था । इसलिये कार्तिक मास में कपालमोचन के मेले में जाकर वहां भी शकटों हुए जन समुदाय को इन्होंने नियमपूर्वक उपदेश देना प्रारंभ किया । उपदेशों का सारांश यह था—“संसार में पैदा होकर जिसने अपने को न पहचाना, जिसने सच्चे मनुष्य बनने की चेष्टा न की, उसकी माता बांझ रहती तो अच्छा था । यदि आंख हुई, पर फूटी हुई, तो वह केवल पीड़ा का कारण होती है । वैसे ही अयोग्य प्राणी सृष्टि के, देश के और धर्म के अकल्याण का कारण होते हैं । आंखें खोलो, अपने को पहचानो । तुम उन महा पुरुषों की संतान हो जिन्होंने एक परब्रह्म की उपासना में जन्म विता दिए थे, जिन्होंने परोपकार के लिये हड्डियाँ तक दे दी थीं, और तुम्हारी यह दशा कि व्यर्थ मिथ्या विश्वासों के पीछे गली गली मारे मारे फिरते हो ! एक मात्र सत्य श्री अकाल पुरुष की सेवा को वितार कर पीर पैगंबर और अवलियों के पीछे दौड़े फिरते हो । महाराजा रामचंद्र और कृष्ण की औलाद, भीम और अर्जुन के वंशधर, आज एक साधारण मुसलमान सिपाही से थर थर कांपते हैं । हह हो चुकी । छोड़ो, छोड़ दो परस्पर से तुच्छ स्वार्थ को, उजाड़ दो तुच्छ नीच इच्छारूपी मैले चीथड़े को, लड़े हो जाओ सामने श्री बाह

गुरु के दर्बार के, आओ परस्पर हाथ मिलाओ, दूध पानी से एक हो जाओ, फिर देखोगे कि तुम क्या के क्या हो जाते हो । तुम्हारा प्रताप फिर भी चमक उठेगा । उपाय-तरकीब बतलाने के लिये मैं हाजिर हूँ । तुम्हें केवल जड़ता छोड़कर हाथ पैर हिलाने की जरूरत है ।” ऐसे ऐसे उत्साहपूर्ण वचनों से उन्होंने महीने भर, जब तक मेला रहा, खूब ही प्रचार किया, जिसका बड़ा प्रभाव पड़ा । मेले में गुरु साहब का लंगर जैसा घर पर जारी रहता था, वहाँ भी जारी रहा । जो आता पेट भर भोजन और कड़ाह प्रसाद (हलुआ) पाता था । भूखी आत्माएँ लौकिक और अलौकिक दोनों प्रकार के भोजनों से तृप्त हो कर घर जाती थीं । सहस्रों ने वीर व्रत धारण किया और वे गुरु साहब के शिष्य हुए । सहस्रों रुपय नगद और रत्न जवाहर भी भेंट में आए ।

पाँचवाँ अध्याय

गुरु गोविंदसिंह का विद्याप्रचार

यद्यपि मौखिक धर्मोपदेश, कथा-पुराण इत्यादि सुना कर गुरु साहब शिष्यों में एक प्रकार की शिक्षा का प्रचार तो करते थे, पर एक अनुभवी सुधारक की तरह उन्हें यह बात भी अच्छी तरह ज्ञात थी कि “विना नियमपूर्वक विद्याभ्यास किए मेरी शिष्य मंडली के ज्ञान-नेत्र नहीं खुलेंगे और सच्चे मन से वे अंध-विश्वास और पुराने असत्य संस्कारों को भी त्याग नहीं सकेंगे।” अस्तु, इन्हें पंडित बनाना परम आवश्यक है, जिसमें इन्हें खोटे खरे की पहचान करने का विवेक हो जाय और जिसमें किसी के वहकाने में ये न आजावें। गुरु साहब का चढ़ता प्रताप देख कर कई एक विद्वान् ब्राह्मण भी इनके पास सदा बने रहते थे। वे सदा गुरु साहब की हाँ में हाँ मिलाते और अपनी दक्षिणा सीधी करते थे। इन्हें और किसी बात से काम न था। केवल अपने स्वार्थ का ध्यान था। हा ! दधीचि की संतान ! तेरी यह दशा !! इसी कारण देश की यह दशा भी थी। जब शरीर का मुख्य भाग दिमाग जो कि बुद्धि का निवासस्थान है, ऐसा हीन हो जाय तो फिर शरीर नष्ट भ्रष्ट क्यों न हो ! जब हिंदू समाज के नेता ब्राह्मणों की यह दशा हुई, तो फिर हिंदू

जाति क्यों न पैर के नीचे कुचली जाती ! क्यों वृद्ध महात्मा तेगबहादुर जी का सर सरे बाजार उतारा जाता ? अस्तु गुरु साहब भी इन बातों को खूब समझते थे । कभी कदाचित् पंडितों से इस विषय पर बहस छिड़ भी जाती कि सर्व साधारण को वेद शास्त्रों के पढ़ने का अधिकार है या नहीं ? तो ये स्वार्थी महात्मा लोग जैसा समय देखते वैसा उत्तर देते थे । अब गुरु साहब ने कुछ दिनों से खुले तौर पर कहना आरंभ किया कि “हमारे शिष्यों को नियमपूर्वक संस्कृत की शिक्षा दीजिए ।” ब्राह्मण देवता बड़े घबराए । उन्हें चारो ओर अंधेरा दीखने लगा । यदि ये सब उजड़ भोले भाले क्षत्रिय वैश्य शूद्र गड़ेरिये पढ़ लिखकर विद्वान् होगए तो फिर हमारी दाल क्योंकर गलेगी ? अब तक संस्कृत विद्या का एकहत्था ठेका अपने हाथ में लेकर इन्हें मनमाना बहका कर ये अपनी स्वार्थसिद्धि करते थे, अब यह क्या बला आई । अन्नदाता गुरु साहब कहते हैं कि इन्हें वेद शास्त्र पढ़ाओ । बड़ी आफत का सामना है । अस्तु ये पंडित लोग गुरु साहब की बातों को सुनी-अनसुनी कर जाते और जब गुरु साहब ने नित्य कहना आरंभ किया तो आज साइत अच्छी नहीं है, अमुक दिन विद्यारंभ करावेंगे—ऐसा कह कर टालने लगे । आज भद्रा है, आज व्यतीपात है, आज वैधृती है ऐसे ही ऐसे बहाने नित्य करने लगे । कभी अश्लेखा आगे आ जाती या कभी मंघा विद्यारंभ का मार्ग रोक देती ।

तात्पर्य यह कि महीनों यों ही बीत गए और इन स्वार्थी महात्माओं ने विद्यारंभ नहीं करवाया। जब गुरु साहब ने देखा कि ये व्यर्थ की टालमटोल कर रहे हैं, तो एक दिन उन्होंने बहुत नाराज होकर कहा कि “आप स्पष्ट बतलाइए कि विद्यारंभ करवाएगा या नहीं? आप लोगों के भरोसे मेरा अमूल्य समय व्यर्थ जा रहा है।” तब तो पंडित रघुनाथ जी को स्पष्ट कहना ही पड़ा कि “महाराज! खत्री अरोड़ों की तो कौन कहे, जाट, कहार, रंगरेटे तक आपके शिष्य हैं, इनको वेद शास्त्र मैं क्योंकर पढ़ा सकता हूँ।” इस पर गुरु साहब ने कहा कि “हम बहुत प्रसन्न हैं कि आपने इतने दिनों बाद स्पष्ट उत्तर दिये। आप लोगों ने जिस विद्या को अपने घर की विद्या बना कर कुंजी के भीतर छोड़ा है, वह सत्य सनातन विद्या है, सभ्य मनुष्य मात्र के लिये है, परमात्मा की ओर से है। जब हिन्दू जाति निर्वल और पद-दलित होने लगी, राजनैतिक भगड़ों से उसे अवकाश नहीं था कि इस ब्रह्मविद्या, आध्यात्म विद्या को याद कर रखती उस समय इस कार्य को आप ब्राह्मण लोगों ने किया, सहस्रों वर्ष तक कंटाग्र रख कर इस विद्या की रक्षा की, उसके लिये हिंदू जाति बराबर आपकी कृतज्ञ है और रहेगी, आपको अपना सिरताज मानेगी और आपके चरण पूजती है तथा पूजती रहेगी। पर महाराज, यह विद्या, यह सब थाती सर्व साधारण की है क्योंकि परमात्मा की ओर से है। आप लोगों

को उचित नहीं है कि सर्व साधारण की थाती को हजम कर जाय और मांगने पर न देवें। क्या कोई परमात्मा की दी हुई थाती हजम कर सकता है? क्या परमात्मा की दी हुई सूर्य की रोशनी, चंद्रमा की चांदनी, शीतल मंद सुगंध वायु को भी आप अपनी पुस्तक में बंद रख सकते हैं? क्या चांडाल पर्यंत इस सुख को, परमात्मा के इस दान को, निष्कण्टक भोग नहीं करते? फिर आप रक्खी हुई धरोहर के देने से इनकार क्यों करते हैं? क्या आप इसे रख सकेंगे? मुझे भय है कि कहीं एक दिन ऐसा न हो कि आप की संतानों को—इन्हीं हिन्दू जाति के लोगों—हाँ इन्हीं शूद्रों की संतानों से, वेद शास्त्र अध्ययन करना पड़े या आत्मज्ञान सीखना पड़े? यदि आप इसके प्रचार में ऐसे पश्चात्-पद रहेंगे तो लोग तो बलात् अपनी थाती अपनी धरोहर ले ही लेंगे। साथही आप की अवनति होती रहेगी। इस लिये सब ओर विचार कर जैसा उचित समझें कीजिए। चिता देना मेरा काम है।” इतना कह कर गुरु साहब ने जो कि सोचे हुए कार्य में विलंब करने वाले नहीं थे, उसी दिन अपने पांच बुद्धिमान युवा शिष्या को वेद शास्त्र अध्ययनार्थ काशी जी को रवाना कर दिया। इन पांचों को शुद्ध-निष्ठ ब्रह्मचारी वेप वना अमृत पान करा, गुरु जी ने काशी भेजा। ये लोग जिनका नाम कर्म सिंह, गंडा सिंह, धीरसिंह, राम सिंह और शोभा सिंह था, ब्रह्मचारी वेष में काशी पहुँचे और वहाँ

चेतन घट (जतनवट) में जाकर टिके और नियमपूर्वक बड़ी लगन से विद्याभ्यास करने लगे। कुछ दिन में पूर्ण पंडित होकर इन लोगों ने गुरु साहब को आकर दंडवत किया। गुरु साहब ने पुनः पांच शिष्य इसी प्रकार ब्रह्मचारी बना काशी भेजे। ये भी जब विद्याभ्यास कर लौट आए, तो पुनः पांच शिष्य भेजे गए। वे भी उसी स्थान पर जाकर टिके और विद्याभ्यास करने लगे। इस प्रकार वे बराबर पारी पारी से शिष्यों को काशी भेजने लगे। ये लोग जहाँ जाकर टिके थे वही सिद्ध निर्मल पंडितों का भविष्य वासस्थान नियत हुआ जो अब तक निर्मलों (निर्मले साधुओं) के अधिकार में है। ये लोग सर्व शास्त्रों में व्युत्पन्न हैं। गुरु साहब लौटे हुए विद्याप्राप्त शिष्यों से, उपनिषद्, गीता, भागवत, महा-भारत, विष्णु पुराण, सत्र का अनुवाद करवा अपने शिष्यों में उनका प्रचार करने लगे। गुरु साहब यह बात खूब समझते थे कि जो जाति अपने पूर्व पराक्रम को विसार देती है उसे फिर से उठाने के लिये उसी पराक्रम का स्मरण दिलाना परम आवश्यक है, जो उसके पूर्व श्रुति, स्मृति पुराण, गाथा के पढ़ने पढ़ाने, सुनने सुनाने ही से हो सकता है और तभी इसके दृष्टांत, उनके चित्त पर बखूबी अंकित हो सकते हैं।

अस्तु जब इन ग्रंथों का अनुवाद हो गया तो पारी पारी से नियमपूर्वक सब शिष्यों को इनकी कथा सुनाने और वेदांतशास्त्र

तथा निष्काम कर्म का मर्म समझाने का कार्य का प्रारंभ हुआ। केवल इतने ही से संतुष्ट न होकर, चालीस-पचास के करीब पंडितों को इन्होंने अपने यहाँ यथायोग्य वेतन देकर नौकर रख लिया तथा वेद स्मृति धर्मशास्त्र और पुराण, महाभारत का अनुवाद, व्याख्यान और प्रचार होने लगा। अन्य मत-मतांतर की पुस्तकें भी जब गुरु साहब के सामने आतीं, वे उनका अवलोकन करते, विशेष विशेष अंश पंडितों से पढ़वा कर सुनते, उस पर वाद विवाद करते और जिसका अनुवाद करवाना, प्रचार करवाना उचित समझते, उसके अनुवाद की आज्ञा पंडितों को देते। प्राचीन पुस्तकें खोज खोज कर संग्रह करने के लिये भी पंडितों की एक टोली नियत थी। इनके द्वारा जब कोई प्राचीन अलभ्य ग्रंथ हाथ लगता, तो वे उसे बड़े ध्यान से पढ़ते पढ़वाते और उसका मर्म समझते अथवा अति उपयोगी समझते तो अनुवाद की भी आज्ञा देते। यों तो गुरु साहब की शस्त्र और युद्ध विद्या ही पर अधिक प्रीति थी किंतु विद्या-प्रचार के भी ये पुरे प्रेमी थे और इनकी स्मरण-शक्ति भी अद्भुत थी।

गुरु नानक देव जी के समय से प्रत्येक गुरु ने अपने अपने समय में ज्ञान, भक्ति और योग मार्ग के जो उत्तमोत्तम गूढ़ ध्वन उच्चारण किए थे, उन सब को एकत्र कर गुरु अर्जुन जी साहब ने 'ग्रंथ साहब' के नाम से एक ग्रंथ निर्माण किया था। गुरु महाराजों के अलावे इसमें, कबीर, दादू, सूर,

तुलसी सभी अच्छे अच्छे महात्माओं की उक्ति और उप-
 देशावली थी। उस समय यह ग्रंथ कर्तारपुर के, जहाँ अंत
 समय गुरु नानक देव जी रहे थे, रहनेवाले सोढ़ी खत्री
 धीरमल्ल के पास था। गुरु साहब ने अपने पिता गुरु तेग-
 बहादुर की वाणी तथा स्वयं भी कुछ लिखने के लिये
 धीरमल्ल से वह ग्रंथ माँगा पर धीरमल्ल ने यह समझकर कि
 “ये भक्ति ज्ञान की बातें क्या जानें, ये तो तीर तलवार
 और तमंचे के भक्त हैं” और शायद यह समझकर कि मेरे
 हाथ से निकल जाने पर फिर यह ग्रंथ मुझे प्राप्त न हो और
 गुरु साहब अपने पास ही रख लें, उसे देने से इनकार किया।
 कई बार तगादा करने पर उसने कहला भेजा—“यदि तुम
 सच्चे गुरु हो, तो तुम्हें सारा ग्रंथ कंठाग्र ही होगा। फिर तुम्हें
 इस ग्रंथ की क्या आवश्यकता है।” गुरु साहब यह ताना सुन
 कर कुछ न बोले, चुप रहे और संवत् १७६२ में जब अवकाश
 मिला तो आश्विन वदी १ से अपनी स्मरण शक्ति से—
 “आदि गुरु ग्रंथ साहय” को लिखवाने लगे। ग्रंथ साहय
 की वाणियाँ जो गुरु तेग बहादुर जी ने बचपन में इन्हें सिखाई
 थीं, सब इन्हें ज्यों की त्यों कंठाग्र थीं। उनके लिये यह
 कार्य असंभव न था। पर जिस समय उन्होंने धीरमल्ल
 से यह ग्रंथ माँगा था, उस समय लड़ाई भिड़ाई के कारण
 उन्हें इतना अवकाश न था कि अपनी स्मरण शक्ति से ग्रंथ
 लिखवाते। इसी लिये उस समय ये चुप रह गये थे और अब

जब अवकाश मिला तो निराले तलवंडी नामक ग्राम में आकर यह ग्रंथ लिखा जाने लगा। नित्य प्रातःकाल स्नान ध्यान, नित्य क्रिया से निपट कर गुरु साहब एक खेमे के भीतर बैठ जाते और बाहर उनके शिष्य मनीसिंह जी गुरु साहब के कथनानुसार ग्रंथ लिखते जाते थे। कहीं किसी जगह भी एक मात्रा का हेर फेर नहीं पड़ा। नौ महीने नौ दिन में आदि ग्रंथ ज्यों का त्यों अर्थात् गुरु अर्जुन जी साहब ने जैसा लिखा था, घनकर तय्यार हो गया। केवल एक जगह अपने मन से गुरु साहब ने कबीर जी की एक वाणी का अंतिम चरण बदला था। वह अंतिम चरण “कहें कबीर जन भय खुलासे” था, जिसे गुरु साहब ने “कहे कबीर जन भय जालसे” कर दिया। इसके सिवाय और कहीं कुछ भी फर्क न था। जब सब पहले गुरुओं की वाणी सहित ग्रंथ ज्यों का त्यों तय्यार हो गया, तो इस पर उन्होंने अपने पिता “गुरु तेगबहादुर” जी की वाणी चढ़ाई और “दमा दमा वाली-बीड़” के नाम से यह ग्रंथ प्रसिद्ध हुआ। मौके मौके से उन्होंने इसमें अपनी वाणी का भी समावेश किया, और फिर पीछे की वाणियाँ चढ़ाई गईं। गुरु साहब ने तत्काल ही अपने ग्रंथ की कई प्रतियाँ लिखवाई और नकल करवा कर भिन्न भिन्न स्थानों को भेज दीं। इसके सिवाय ‘विचित्र नाटक’ नाम का एक ग्रंथ गुरु साहब ने स्वयं भी निर्माण किया, जिसमें अपने पूर्व जन्म से लेकर, सारा जीवन-

चरित्र लिखा। यह एक प्रकार का 'आत्मचरित्र' है। इसमें अपनी कुल लड़ाई, आफत, विपत्ति, परीक्षा, लड़ाई की तय्यारी, कठिनाई जो जो उन्हें भेलनी पड़ी, सब का सविस्तर वर्णन और अन्त में अपना अनुभव, भावी भारत का कर्तव्य बड़ी ओजस्विनी भाषा में वर्णित है। इन्हें इस बात का पूरा ध्यान था कि मेरे बाद भी मेरे अनुभव से लोग लाभ उठावें और अपने कर्तव्य का मार्ग पहचानें।

गुरु साहय विद्वानों का बहुत सत्कार करते और यदि कोई गुणी इनके द्वार में आता तो उसका अवश्य यथायोग्य सत्कार होता था। यदि उपयोगी समझते तो उसे उपयुक्त वेतन देकर वे अपने पास रख लेते थे और उसके गुणों और विद्या से समुचित लाभ उठाते और शिष्यों में भी उस विद्या का प्रचार करवाते थे। तात्पर्य यह कि इनकी सभा भी एक खासे राजे महाराजे या अच्छे बड़े बड़े बादशाही सूरों की सी हो गई और उसकी रौनक दिन पर दिन बढ़ने लगी। एक तरफ अच्छे अच्छे विद्वान पंडित, दूसरी ओर बड़े बड़े शूरवीर योद्धा युद्ध विद्या में निपुण, कहीं उत्तमोत्तम गायक, कवि, चित्रकार सभी देख पड़ते थे और गुरु साहय तारा गण से वेष्टित पूर्ण चन्द्र की तरह शोभायमान थे। वे ही जाट सिक्ख जो पहले बिलकुल मूर्ख थे, गुरु साहय की कृपा से विद्वान, गुणी हो चले। जिन्हें केवल पहले हल चलाना आता था, वे अब वेदों के मंत्र पढ़ने, धर्म शास्त्र के सूत्रों की व्याख्या करने और पुराण इतिहासों

पर तर्क वितर्क करने लगे। पहले लट्टुवाजी में जिनका जीवन व्यतीत होता था, वे अब नियमपूर्वक कवायद करने और बरछी, नेजा तथा बंदूक का निशाना लगाने लगे। तात्पर्य यह कि गुरु साहब अन्य सुधारकों की तरह केवल उपदेश देकर ही शान्त न थे, वरं मौखिक उपदेश से चतुर्गुण उद्यम लोगों को वास्तव में वैसा ही बनाने का करते थे। उनके लिये तन मन धन सब अर्पण करने को प्रस्तुत रहते थे। इस उद्यम में इन्होंने कभी शिथिलता नहीं आने दी। जब संवत् १७४७ विक्रमी में माता जीतो जी के गर्भ से गुरु साहब के घर एक पुत्ररत्न हुआ, तो उन्होंने बड़ा उत्सव मनाया और एक वीर पिता की तरह उसका नाम जुभारसिंह रक्खा। दूसरा पुत्र मार्गशीर्ष ५ सं० १७५३ में हुआ। उसका नाम जोरावरसिंह और तीसरा फाल्गुण सुदी ७ संवत् १७५५ ईस्वी में हुआ था, उसका नाम फतहसिंह रक्खा गया। इन पुत्रों के जन्म की खुशी में गुरु साहब ने एक बड़ा भारी यज्ञ महोत्सव किया जिसमें अच्छे विद्वान पंडित ब्राह्मण पधारे थे। गुरु साहब ने सब का बड़ा समादर किया। वे समय के परखने और मनुष्यों की जाँच करने में सदा दृष्टिमान रहते थे। वे खूब जानते थे कि मुझे बड़ा भारी काम करना है, इसलिये समय समय पर इसकी जाँच अवश्य करते रहना उचित है कि समय पर कौन काम आवेगा, कौन अपनी प्रतिज्ञा पर, धर्म पर खड़ा है और कौन केवल स्वार्थ के लिये मेरे द्वार

में जमा हो गया है। अस्तु; उपस्थित ब्राह्मण मंडली को भोजन पर बैठाते समय गुरु साहब ने कहा—“जो ब्राह्मण मांस भोजन करेंगे, वे एक एक अशरफी दक्षिणा पावेंगे और जो नहीं करेंगे, वे खाली हाथ घर जायेंगे” । यह सुन कर सिवाय पाँच धर्मवीरों के सब ब्राह्मणों ने मांस भोजन कर लिया। इन्होंने कहा कि चाहे स्वर्ण का पहाड़ ही क्यों न दे दीजिए, हम लोग मांस भोजन नहीं करेंगे। गुरु साहब ने इन पाँचों का बड़ा सत्कार किया। उनके धर्मभाव की बड़ी प्रशंसा की और उन्हें अपने पास रख लिया। इसी तरह एक एक बार इन्होंने अपने शिष्यों के परीक्षार्थ एक गंधे को शेर की खाल उढ़ाकर छोड़ दिया। उसे देख कर सब भागने लगे, पर गुरु के शिष्यों में से एक भाई हिम्मत करके पास जा पहुँचा और उसने एक ही बार में गंधे का काम तमाम कर दिया। पूछने पर गुरु साहब ने शिष्य मंडली से कहा कि तुम लोग भी ठीक गंधे के तुल्य हो। उत्तम उपदेश देकर अर्थात् शेर की खाल उढ़ा कर हमने तुम्हें शेर बना दिया है। पर जब तक इस उपदेश पर कमर कस कर चलना नहीं सीखोगे, असली सिंह नहीं बन सकते और गंधे की तरह शत्रु द्वारा मारे जाओगे। इसलिये मिथ्या धर्मविश्वास, ऊँच नीच जाति भेद की शाखा प्रशाखा, खान पान कच्ची पक्की का व्यर्थ आडंबर, चौके चूल्हे का बखेड़ा चूल्हे में डालो और सच्चे मर्द-सिंह बनो। केवल शेर की खाल लपेट

लेने से सिंह नहीं बन सकते, उपदेशों को आचरण में लाकर बरतो और दूसरे के दृष्टांत बनो, तभी तुम्हें सफलता होगी। इसलिये उपदेशवत् आचरण करने का व्रत आज ही से धारण कर लो। इसमें गफलत करने की आवश्यकता नहीं है। सोते बहुत दिन हुए, अब जाग उठो। मैंने जो जो उपदेश दिए हैं और जो आगे दूँ सब को एक एक करके ध्यान में अच्छी तरह जमा कर, एक एक पर दृढ़ता से नियम करके चलना आरंभ करो, तभी सच्चे सिंह बनोगे। जरा भी ढील ढाल मत करना। नहीं तो कसर रह जायगी और जरा सी कसर ही, छोटा सा छिद्र ही अंत को बड़े भारी सर्वनाश का कारण हो जाता है। गुरु साहब के इस उपदेश के अनुसार शिष्य गण बड़ी मुस्तैदी से उनकी शिक्षाओं पर चलने के लिये कटिबद्ध हो गए और दिनों दिन उन्नत होने लगे।

छठा अध्याय

गुरु साहब का दुर्गा से वर प्राप्त करना

गुरु साहब का यह नियम था कि नित्य संध्या को पंडित कालिदास से कभी महामारत की और कभी रामायण की कथा सुनते थे। ये पंडित जी उन्हीं पाँचों में से एक थे, जिन्होंने अशरफी के लालच से भी मांस नहीं खाया था। ये नित्य बड़ी प्रीति से गुरु साहब को कथा सुनाया करते। जहाँ कहीं भगवान रामचंद्र की पितृभक्ति, भरत के भ्रातृ-प्रेम, भीष्म के बाल ब्रह्मचर्य, युधिष्ठिर की धर्मभीरुता या अर्जुन और भीम की शूर वीरता का वर्णन आता, तो गुरु साहब बड़े ध्यान से सुनते और धन्य धन्य करने लगते थे। “क्यों न हो, बहादुरी हो तो ऐसी हो। धैर्य हो तो ऐसा हो। दृढ़ व्रत हो तो ऐसा हो”। ऐसे वचनों को उच्चारण कर वे उत्साह प्रकट करते और कहते—अहो भारत संतान ! तुझको क्या हो गया। अब फिर क्या तू ऐसी न होगी ?” इन वचनों को सुन कर पंडित जी एक दिन बोल उठे—“गुरु महाराज, वर्तमान में भारत संतान का ऐसा होना दुर्घट है। ये सब जो महापुरुष हो गए हैं, दैवी शक्ति संपन्न थे। देवी देवता से विशेष तौर पर इन्होंने वर प्राप्त किया था, तभी ऐसे ऐसे अद्भुत कार्य कर सके थे। सो आप

भी यदि चाहते हैं कि कोई ऐसा ही महान् कार्य साधन कर सकें तो किसी देवी देवता को प्रसन्न कीजिए, तब कार्य-सिद्धि होगी।” पंडित जी के यह स्वार्थपूर्ण वचन सुन गुरु साहब कुछ सोचने के उपरांत बोले—“क्यों पंडित जी, देवी देवता किस शक्ति से, किसके बल से बल पा ऐसे प्रभाव-शाली हुए हैं ? क्या अपनी साधना, तपस्या के प्रभाव से नहीं हुए ? आपके पुराण ही कह रहे हैं कि एक मात्र अकाल पुरुष के अर्थ तपस्या कर सब देवी देवता शक्ति-संपन्न हुए हैं। फिर जिसको स्वयमेव दूसरे का आसरा है, उसका पकड़ना बुद्धिमानों का काम नहीं है। वह सहारा पायदार नहीं है। उसका नाश है। सहारा उसी का लेना उचित है जो अविनाशी हो। बिना अकाल पुरुष की शक्ति के कोई शक्तिमान नहीं हो सकता। हम सब में स्वाभाविक ही वह शक्ति विद्यमान है। जैसे काष्ठ में अग्नि है, पर यत्न से प्रगट होती है, वैसे ही हम सब में उस अनंत शक्ति का भांडार भरा पड़ा है। यत्न से उसे प्रकट करने की आवश्यकता है। और किसी प्रकार की साधना से कार्यसिद्धि नहीं हो सकती”। इस पर पंडित जी बोले कि आप ठीक कहते हैं पर इस काल में भगवती दुर्गा ऐसी जागती ज्योति दूसरी नहीं है। जब जिसको किसी महान् यत्न, बड़े काम करने की इच्छा हुई है, तब भगवती श्रीदुर्गाजी ही का वरदान उसने प्राप्त किया है। भगवान् रामचंद्र को भी रावण का संहार करने के

पहले इनकी उपासना करनी पड़ी थी। पांडवों को युद्ध से पहले इनसे धरदान प्राप्त करना पड़ा था; और देखिए कलि में तो इसकी शक्ति प्रत्यक्ष है। जिसने विधिवत् इनका पुरस्चरण जपानुष्ठान किया; उसके कार्य कभी असिद्ध नहीं रहते। भगवती स्वयमेव प्रकट होकर उसे सिद्धि प्रदान करती हैं। इस पर गुरु साहब कुछ देर तक इस प्रकार सोचते रहे—“असली शक्ति दुर्गा तो वही प्रकृति देवी है, जिसके आधार से ब्रह्मांड रचा गया है और वह सब जगत की माता है। सब प्राणियों में वह स्वभावतः ही वर्तमान है। रामचंद्र इत्यादि ने भी युद्ध के पहले इसका अनुभव किया, बल संचय किया, शक्ति को प्रकट किया तभी युद्ध में वे विजयी हुए। पत्थर के आगे नाक रगड़ने से नहीं हुए। पर वर्तमान की हिंदू प्रजा सदसा इस व्याख्या को नहीं मानेगी। इस समय के मिथ्या विश्वासों ने इनकी बुद्धि को जंग लगा दिया है, और मुझे इन्हीं लोगों से काम लेना है। इसलिये इन्हें सत्यासत्य का विवेक तो अवश्य करा देना चाहिए। मिथ्या विश्वासियों को क्या कोई स्वार्थी बहका सकता है? पंडित जी के कहे अनुसार यज्ञ, जपानुष्ठान कर के सारी हिंदू प्रजा को परीक्षापूर्वक सत्यासत्य का विवेक अवश्य करा देना चाहिए। ऐसा विचार कर गुरु साहब बोले—“क्यों पंडित जी, इस काल में भी भगवती प्रकट हो सकती हैं?”

पंडित जी—“क्यों नहीं, विधिवत् अनुष्ठान करने से अवश्य प्रकट होगी।”

गुरु साहब—“क्या आपको इसकी विधि मालूम है?”

पंडित जी—“मालूम क्यों नहीं है? पर और भी काशी इत्यादि स्थानों से बड़े बड़े मंत्रशास्त्री पंडितों को बुलाना होगा। इसमें बड़े द्रव्य की आवश्यकता है।”

गुरु साहब—“अंदाज से कितना द्रव्य व्यय होगा?”

पंडित—“एक लक्ष मुद्रा से कम तो न होगा।”

गुरु साहब—“खैर कोई हर्ज नहीं, आप जिन लोगों को बुलाना चाहते हैं, सब को निमंत्रण पत्र भेज दें। मैं इतना द्रव्य खर्च करने के लिये तैयार हूँ।”

पंडित जी ने उसी समय मैं निमंत्रण भेज दिए और कुछ दिवस में दूर दूर से बड़े बड़े मंत्रशास्त्री जपानुष्ठानी, लच्छेदार जनेऊ पहने और शिखा में वेलपत्र बाँधे, गुरु साहब की राजधानी आनंदपुर में आबिराजे। चारों ओर ब्राह्मण ही ब्राह्मण दिखाई देने लगे। जब सब लोग एकत्र हुए, तो पंडित कालिदास ने ब्राह्मणों की एक सभा की और जप अनुष्ठान हवन इत्यादि की सब सामग्री की सूची बनाना आरंभ किया। ब्राह्मणों ने हवन सामग्री, घृत, सुगंधित द्रव्य, यज्ञ पात्र, वरणी के लिये रेशमी वस्त्र इत्यादि सब बहुत सा सामान लिखवा दिया, जो दक्षिणा इत्यादि को जोड़कर करीब दो लाख रुपये के हुआ। तब तो पंडित

जी बोले कि भाइयो, मैंने तो गुरु साहब से एक लाख की बात कही है। दो लाख कहने से तो बात हलकी पड़ेगी और गुरु साहब मुझे लालची समझेंगे। इस पर उपस्थित पंडित मंडली ने पूछा—“यजमान दाता और समर्थ है कि नहीं?” पंडित जी ने कहा कि यजमान कृपण नहीं है और समर्थ भी है। तब तो ये लोग बोल उठे—“वाह! पंडित जी वाह! फिर चिंता किस बात की है! ऐसा यजमान क्या रोज मिलता है? जब वह दाता और समर्थ है तो फिर अधिक सोच विचार की क्या आवश्यकता है! उसके सामने चिट्ठा उपस्थित कीजिए”। पं० कालिदासजी ने बहुत कुछ हिचकिचाते हुए गुरु जी के सामने सूची उपस्थित की। गुरु साहब बोले—“कोई हर्ज नहीं, हम दो लाख भी खर्च करने को तैयार हैं, आप कार्य आरंभ कीजिए”। यद्यपि इस समय गुरु साहब को युद्धोपयोगी सामान इत्यादि तैयार कराने के लिये द्रव्य की बहुत आवश्यकता थी, पर सारी हिंदू प्रजा को एक बार असली शक्ति कौन है, इसका प्रत्यक्ष हो जाय और वे लोग व्यर्थ के विश्वास को त्याग दें, यह उनकी आंतरिक इच्छा थी। दूसरे इन ब्राह्मणों को असंतुष्ट कर अपने अनुगामियों को वे नाराज भी नहीं करना चाहते थे और इस यज्ञ का हिंदू प्रजा पर अवश्य कुछ न कुछ उत्तम प्रभाव पड़ेगा, यह जानकर उन्होंने दो लक्ष रुपया खर्च करने से भी नहीं की और कहा—“पंडित जी अब तो सब प्रबंध हो गया।

अब दुर्गा प्रगट होने में कोई बाधा तो न होगी" । पंडित जी ने कहा—“नहीं गुरु महाराज, अब कोई बाधा नहीं है । हम लोग कार्य आरंभ करते हैं” । आनंदपुर से सात कोस पर पर्वत के ऊपर नयनादेवी का एक मंदिर है । वहीं एकत्र होकर ब्राह्मण मंडली ने यज्ञ रचा । चारों ओर कदली के खंभ गाड़ पुष्प लता इत्यादि के बंदनवारों से शोभित कर बड़ा भारी शोभायमान यज्ञकुंड रचा गया । पंडित कालिदास आचार्य हुए और काशी के देवदत्त शास्त्री जी ब्रह्मा नियत हुए तथा उपयुक्त उद्गाता और अध्वर्यु को नियत कर यज्ञ आरंभ किया गया । एक सौ आठ ब्राह्मण चंडी पाठ करने और उतने ही दुर्गा देवी का मंत्र जप करने लगे । बड़ा भारी समारोह ब्राह्मणों का हुआ । नित्य मनो घृत और सुगंधित द्रव्य यज्ञ में पड़ता और वेदध्वनि तथा स्वाहा से दिशा गुंजायमान हो जाती थी । गुरु साहब ने प्रबंध के लिये अपने मुसाहबों को तैनात कर दिया था । इस यज्ञ की आस पास के ग्रामों और नगरों में बड़ी चर्चा फैल गई । दूर-दूर से सहस्रों नर नारी नाना प्रकार के मेवा मिष्ठान्न वस्त्र और द्रव्य भेंट के अर्थ लेकर दर्शनों को आने लगे और बड़ी श्रद्धा भक्ति से दर्शन कर चढ़ाने और कृतकृत्य होने लगे । गुरु साहब भी नित्य घोड़े पर सवार हो संध्या को यज्ञ मंडप में जाते और ब्राह्मणों से आशीर्वाद का पुण्य लेकर चले आते थे । यह पुरश्चरण चालीस दिवस का था । जब एक मास

व्यतीत हो गया, तो गुरु साहब ने कहा—“पंडित जी, एक मास तो व्यतीत हो गया। अब तक दुर्गा के प्रकट होने के कोई लक्षण तो नहीं दिखाई दिए”। इस पर आचार्य ने उत्तर दिया—“गुरु साहब, एक बात है। यदि आप क्रुद्ध न हों तो कहें”। गुरु साहब ने कहा—“देखटके कहिए”। पंडित जी बोले कि जब इस प्रकार का कोई यज्ञ या जप अनुष्ठान किया कराया जाता है, तो यजमान को नियम धारण कर रहना उचित है। किसी प्रकार के पशु घात या हिंसा इत्यादि का कार्य न करना चाहिए। पर आप नित्य आखेट करते हैं और दो चार निरीह प्राणियों का संहार करते हैं, इसलिये दुर्गा प्रकट नहीं होती?” पंडित जी जानते थे कि गुरु साहब को शिकार खेलने का वेहद शौक है, वह शिकार खेलना छोड़ेंगे नहीं और हम अनायास कह देंगे कि “आपने तामसी वृत्ति नहीं त्यागी, इसी लिये भवानी प्रकट नहीं हुई”। पर गुरु साहब ने कहा—“पंडित जी, आपने पहले क्यों नहीं कहा। मैं शिकार खेलना छोड़ देता। अच्छा अब भी कोई हर्ज नहीं है। दस दिन बाकी हैं। मैंने आज से शिकार खेलना छोड़ा। आप भवानी को प्रसन्न करने का उपाय कीजिए”। उस दिन से गुरु साहब ने शिकार खेलना छोड़ दिया और हवन यज्ञ जप पूजा यथावत् होती रही। गुरु साहब भी नित्य नियमपूर्वक आते रहे, पर दुर्गा प्रकट होने के कोई लक्षण दिखाई नहीं दिए। देखते देखते पूर्णाहुति का चालिसवाँ

दिवस भी आन उपस्थित हुआ। ब्राह्मणों ने बंधुत सौ सामग्री वचा रखी थी। संध्या को जब गुरु साहब आए और आचार्य से पूछा कि कहिए पंडित जी, क्या समाचार है ? तो पंडित जी ने कहा—“अब विलंब नहीं है। यह पूर्ण होते ही दुर्गा प्रकट होंगी। इसके लक्षण सब प्रत्यक्ष होने लगे हैं”। गुरु साहब उस रोज भी वापस गए। दूसरे दिवस फिर जब आए और पूछा—“दुर्गा कहाँ प्रकट हुई?” तो पण्डित जी बोले कि प्रकट होने में कोई विलंब नहीं है। माता किसी कुलीन मनुष्य का बलि चाहती है। इसमें भी पण्डितजी की चतुराई थी कि न नरबलि मिलेगा और न देवी प्रकट होंगी। इतना सुनते ही गुरु साहब बड़े क्रुद्ध हुए। भट म्यान से तलवार निकाल आचार्य की खोपड़ी पर जा पहुँचे और बड़े गंभीर स्वर से बोले—अहो, महाराज धन्य हैं आप !! आइए, तैयार हो जाइए, आप से बढ़ कर मुझे और तो कोई कुलीन बलि नहीं दिखाई देती। अब दुर्गा जी के सामने धर्मार्थ बलि चढ़ने के लिये मस्तक अर्पण कीजिए। गुरु की उग्र मूर्ति, उनकी लाल आँखें और हाथ में नंगी तलवार तथा बलि चढ़ने की ललकार सुन कर तो पण्डित जी के होश हवा हो गए। हाय अब क्या करें ? कहाँ जायँ ? गुरु साहब तो उन्मत्त हो गए हैं ! हाय, क्या यों मरना पड़ा। जीते जी अग्निकुंड में जलना पड़ेगा। हाय ! हाय !! क्यों यक्ष कराया ? अपने हाथ अपनी जान गँवाई। कोई तो उपाय

प्राण बचाने का करना चाहिए। यही सोच कर पंडित जी का चेहरा जर्द हो गया। हाथ पैर थरथर काँपने लगे। जबान सूख कर पठ गई। बड़ी कठिनाई से इतना बोले— महाराज, थोड़ा सा अवकाश दीजिए। मैं शौच स्नान से निवृत्त होकर आता हूँ। गुरु साहब ने जो कि वास्तव में इनको मारना नहीं चाहते थे, इनको जाने की आज्ञा दी। पंडित जी की जान में जान आई। धीरे से वहाँ से ऐसे खिसके कि फिर कहीं पता भी न लगा। गुरु साहब बहुत देर तक अग्निकुंड के सामने नंगी तलवार लिए खड़े रहे। पंडित जी नहीं लौटे और बहुत कुछ खोज करने पर भी उनका पता न लगा। इसी बीच में सारे मुख्य मुख्य पंडित आचार्य जी की दशा देखकर धीरे धीरे खसक गए। गुरु साहब ने जब देखा कि पंडित मंडली सब खसक गई, तो बची बचाई जो कुछ हवन सामग्री थी, सब उन्होंने यज्ञकुंड में एक बार ही छोड़ दी, जिससे यज्ञकुंड की ज्वाला बड़ी ऊँची हुई और बहुत दूर तक दिग दिगांतर में प्रकाश फैल गया। लोग जो कि देवी प्रकट करने के अर्थ गुरु साहब का यज्ञ करना सुन चुके थे, बड़े भारी प्रकाश को देख कर समझे कि आज शायद गुरु साहब की देवी प्रकट हुई। सब एकत्र हो आनंदपुर में आ गुरु साहब की बाट जोहने लगे। गुरु साहब वहाँ से उसी तरह हाथ में नंगी तलवार लिए आनंदपुर को चले आए। लोगों ने पूछा कि महाराज देवी प्रकट हुई? गुरु साहब ने नंगी

तलवार दिखा कर कहा कि लो देखो, यही देवी हैं ! उपस्थित जन मंडली में से सब ने यह समझा कि देवी ने प्रकट हो, अपने हाथ से गुरु साहब को यह तलवार दी है। गुरु साहब साक्षात् भगवतीदत्त अस्त्र-प्राप्त हुए हैं। वे अब अजेय हो गए हैं। यही चर्चा क्रमशः फैलने लगी, और दूर दूर से भक्त गण भगवतीदत्त कृपाण के दर्शन करने आने लगे। गुरु साहब के बहुत से अनुगामियों को, जो कुछ भी बुद्धि रखते थे, ब्राह्मणों का छल प्रकट हो गया और सचमुच नंगी तलवार और बाहुबल ही सच्ची शक्ति है, साक्षात् दुर्गा है, यह उनकी समझ में ठीक आ गया। सरल विश्वासी लोगों ने गुरु साहब को भगवती का साक्षात् वर पुत्र माना और समझदारों ने उन्हें अपने सच्चे हितैषी, धर्मरक्षक और देशभक्त के रूप में देखा। 'जाकी रही भावना जैसी। हरि मूरति देखी तिन्ह तैसी।' इस विषय में अब तक भी यही हाल है। बहुत से अज्ञालु भक्तों का यही विश्वास है कि साक्षात् दुर्गा ने प्रकट होकर, गुरु साहब को अपने हाथ से तलवार दी। जो हो अपनी अपनी रुचि के अनुसार जिसको जैसा भाया उसने वैसा ही विश्वास किया। पर एक बात अवश्य हुई कि अब से गुरु साहब का प्रभाव बहुत बढ़ गया। कई लोग उन्हें दैवी शक्ति संपन्न समझने और साक्षात् भगवती का वर पुत्र मानने लगे। गुरु साहब के उद्देश्य को, इससे लाभ ही पहुँचा और युद्धार्थी भक्त शिष्यों की वृद्धि

होने लगी । यज्ञ पूर्ण होने पर गुरु साहव ने बड़ी भारी जन मंडली को भोजन कराया और सबका यथोचित सत्कार करके आए हुए ब्राह्मणों को यथोचित दक्षिणा इत्यादि दे विदा किया ।

सातवाँ अध्याय

गुरु गोविंदसिंह का शिष्यों की परीक्षा लेना
और मंत्रोपदेश करना

गुरु साहब साक्षात् भवानी के वर-पुत्र नियत हुए हैं और उन्हें दैवी अस्त्र प्राप्त हुआ है, इसकी चर्चा देश देशांतर में फैल गई थी और शिष्यों पर इसका कुछ प्रभाव भी पड़ा था। पर यह प्रभाव कहाँ तक पड़ा है और उनके अनुगामी गुरु साहब के लिये कहाँ तक स्वार्थत्याग है करने को प्रस्तुत हैं, इसकी परीक्षा करना उन्होंने उचित समझा। तदनुसार संवत् १७५५ विक्रमी के चैत्र शुक्ल में गुरु साहब ने देश देशांतर सब स्थान में आज्ञा-पत्र भेज दिए कि पूर्णिमा के दिवस आनंदपुर में एक बड़ा मंहोत्सव होगा। सब लोगों को अवश्य पधारना चाहिए। गुरु साहब का आज्ञापात्र पा दूर दूर से आकर शिष्य वर्ग इकट्ठे होने लगे। नियत दिन गुरु साहब ने तंबू कनात खड़ा करवाया, पुष्प तोरण बंदनवार बँधवाए, एक बड़ा भारी सभामंडप रचा और सभामंडप के पीछे एक तंबू खड़ा करवाया, जिसके द्वार पर परदा पड़ा हुआ था। भीतरी तंबू से आरंभ होती हुई सभा गृह तक एक पक्की नांली बनवाई, और पाँच बकरे मँगवा कर, जिसका समाचार किसी

को भी विदित नहीं था, छिपा कर भीतर तंबू में बाँध दिए। जब द्वार इकट्ठा हो गया, बड़े बड़े धनी मानी शिष्य लोग अपने अपने स्थान पर बैठ गए, जिनमें ब्राह्मण, क्षत्री, वैश्य, शूद्र और अंत्यज जाति तक के लोग थे, तब गुरु साहब सभी गृह में पधारे। इनके पधारते ही उपस्थित जन मंडली उठ खड़ी हुई और सब ने “सत्य श्री अकाल पुरुष की जय” “वाह गुरु की फतह” इन शब्दों से गुरु साहब का जय जयकार किया। गुरु साहब सिंहासनासीन नहीं हुए। खड़े ही रहे और उन्होंने उपस्थित जन मंडली को बैठने का इशारा किया। जब सब लोग बैठ गए तो गुरु साहब ने कहना आरंभ किया—भाइयो! सत्य श्री अकाल पुरुष की महिमा और आप लोगों के पुण्य-वत्त से श्री दुर्गा भवानी के प्रसन्नार्थ जो यज्ञ मैंने रचा था, वह पूर्ण हुआ है। धर्म की रक्षा और देश के भावी मंगल के लिये माता दुर्गा भवानी ने मुझसे कुछ भेंट माँगी है। बिना भेंट पाए वह पूर्ण वृत्त नहीं होंगी। पर वह भेंट देना मेरी शक्ति से बाहर है; इसी लिये मैंने आप लोगों को यहाँ आने का कष्ट दिया है कि आप इस कार्य में मेरी सहायता करेंगे। उपस्थित जन मंडली बोल उठी जो गुरु साहब की आज्ञा होगी, हम लोग उसे पालन करने के लिये तैयार हैं। पुनः गुरु साहब ने कहना आरंभ किया—आप लोगों से मुझे बड़ी आशा है। आप अवश्य अपनी प्रतिज्ञा का पालन करेंगे। अब उस भेंट का वृत्तांत ध्यानपूर्वक सुनिए। श्री दुर्गा भवानी मुझसे

पाँच शिष्यों की वलि चाहती हैं। सो आप लोगों में से ऐसा कोई गुरु का सच्चा भक्त, धर्म पर प्राण देनेवाला है जो भवानी के लिये, धर्म और देश के कल्याण के लिये सिर दे? इतना कह कर गुरु साहब ने म्यान से तलवार खींच ली। गुरु साहब के वचनों को सुन और हाथ में नंगी तलवार खींचे उनकी उग्र मूर्ति को देख कर बहुतों के होश हवास गुम हो गए। बेचारे बड़े चाव से गुरु साहब का निमंत्रण पाकर महोत्सव में सम्मिलित होने आए थे। कई रोज तक कड़ाह प्रसाद (हलुआ) छुका था, अब यह क्या बला आई। क्या गुरु साहब पागल तो नहीं हो गए ! ऐसी ऐसी भावनाएँ बहुतों के चित्त में उठने लगीं। सारी सभा में सन्नाटा छा गया। शिष्य वर्ग विस्मित और भयभीत होकर गुरु साहब की ओर निहारने लगे। जब कोई कुछ न बोला और न हिला, तो पुनः गुरु साहब ने गर्ज कर कहा—“क्या सत्य धर्म और गुरु के लिये कोई सिर देने को तय्यार नहीं” ? इतना कहते ही लाहार निवासी भाई दयासिंह नाम का एक क्षत्री वीर हाथ जोड़कर खड़ा हो गया। सब की आँखें उसकी ओर थीं। उसने खड़े होकर कहा—गुरु महाराज, आपकी आज्ञा से एक बार क्यों, यदि संभव हो तो दस बार भी सिर देने को तय्यार हूँ। यह कह कर वह आगे बढ़ा। गुरु साहब उसे अपने साथ भीतरी तंबू में जिस पर पर्दा पड़ा हुआ था, ले गए और वहाँ जो पाँच बकरे बँधे हुए थे, उनमें से एक का सिर उन्होंने

काट डाला। रक्त को धारा नाली में से बहती हुई बाहर सभा मंडप में जा निकली, और गुरु साहब उस शिष्य को भीतर बैठा कर रक्त से रंजित नंगी तलवार लिए सभागृह में आ खड़े हुए। नाली में रक्त बहता हुआ और गुरु साहब को नंगी खून से रँगी हुई तलवार लिए देखकर उपस्थित जन मंडली स्तंभित और भयभीत हुई और सब को भाई दयासिंह के मारे जाने का निश्चय हो गया। बहुतों के चेहरे पर हवाइयाँ उड़ने लगीं। कितने ही धीरे से खिसकने लगे। गुरु साहब ने सब लक्ष किया, पर पुनः पहले की तरह उच्च और गंभीर नाद से बोले—अब दूसरा वीर कौन है, जो धर्म के लिये सिर देगा? यह सुन कर दिल्ली निवासी धर्मसिंह नामक एक जाट हाथ जोड़कर खड़ा हुआ और बोला—गुरु महाराज! मेरा सिर हाजिर है। गुरु साहब ने कहा धन्य हो! और उसका भी हाथ पकड़ खेमे के भीतर ले जाकर उन्होंने उसे बैठा दिया और दूसरे बकरे का सिर काट डाला। वह वहाँ पर भाई दयासिंह को बैठा देख कुछ विस्मित हुआ। गुरु साहब ने कहा—“धीरज धरो, सब हाल थोड़ी देर में अवदित हो जायगा”।

इसी प्रकार से रक्त रंजित तलवार लिए हुए गुरु साहब फिर बाहर आए और तलवार ऊँची करके बोले—“तीसरा वीर भक्त कौन है जो गुरु के लिये सिर देगा?” अब की बार हिम्मतसिंह नाम का एक कहार हाथ जोड़कर खड़ा हुआ

और बोला—“गुरु महाराज, 'यद्यपि यह अधम शरीर धर्मार्थ बलि होने के योग्य तो नहीं है, पर यदि आप आज्ञा दें तो आपकी सेवा के लिये हाजिर हूँ”। गुरु साहब ने कहा—“देव सेवा में श्रद्धा और विश्वास देखा जाता है, जाति पाँति की पूछ नहीं”। यह कहकर उसकी बाँह पकड़ वे उसे खेमे के भीतर ले गए और यथास्थान बैठा कर तीसरे वक्रे का सिर उन्होंने काट डाला और वैसे ही नंगी तलवार लिए वे बाहर आ खड़े हुए। नाली से रक्त का प्रवाह बहा आ रहा था। उपस्थित जन मंडली स्तंभित और चकित सी बैठी थी। चौथी बार गुरु साहब ने ललकारा—“चौथा कौन सा धर्म वीर है ?” एक छीपी (शूद्र जो वस्त्र छापते हैं) जाति का मोहकमसिंह नामक पुरुष हाथ जोड़ और सिर नवा सामने आया। गुरु साहब उसे भी वैसेही खेमे के भीतर ले गए और चौथे वक्रे का सिर काटा गया। पाँचवीं बार जब कि गुरु साहब रक्तस्नात नंगी तलवार लिए हुए बाहर आए तो भय से बहुत से शिष्य खिसक चुके थे पर तो भी कौतुक और अंतिम दृश्य देखने की उत्कण्ठा के कारण बहुत से लोग बैठे थे। कहार और छीपी जाति के पुरुषों की हिम्मत देख कर धड़े बड़े ब्राह्मण क्षत्रियों के सिर नीचे हो गए थे, चेहरा उतर गया था और वे ठंडी साँसें ले रहे थे। गुरु साहब ने एक आन भर में सब लक्ष्य कर लिया और वे फिर बाहर आकर बोले—“अब अंतिम बलि चढ़ाने की भी किसी में हिम्मत है ?” अब की साहबसिंह नामक एक हज्जाम हाथ जोड़

खड़ा हुआ और बोला—“महाराज, क्या इस पतित पर ऐसी दया होगी कि इसका अधम शीश देवसेवा में अर्पण हो” ? गुरु साहब ने कहा—“नहीं; तुम्हारे ऐसे शूरों को पतित नहीं, पतितपावन कहना चाहिए” । यह कह कर उसे भी वे खेमे के भीतर ले गए और पाँचवें बकरे का सिर काट डाला गया तथा रक्त का स्रोत वेग से नाली की राह सभा मंडप में आ निकला । उपस्थित जन मंडली में से बहुतों ने समझा कि गुरु साहब अवश्य पागल हो गए हैं, और नाना प्रकार की चिंता, भय और उद्वेग से पूर्ण होकर एक सक्ते की हालत में सब जहाँ के तहाँ बैठे रहे । किसी के मुँह में शब्द न था । गुरु साहब बाहर आकर बोले—“आप लोग तनिक धैर्य धरें । दुर्गाभवानी परम संतुष्ट हुई हैं और उनकी प्रसन्नता का खुलासा समाचार अभी आप लोगों को सुनाया जायगा” । यह कह कर वे खेमे के भीतर चले गए । वहाँ जाकर उन पाँचों शिष्यों को स्नान करवाया, और सब को एक ही प्रकार का बहुमूल्य वस्त्र और कमर में तलवार ढाल बँधवाई और आप राजसी बड़े रौनकदार वस्त्र धारण किए और अस्त्र शस्त्र से सुसज्जित हो उन पाँचों शिष्यों को संग लिए सभामंडप में आ खड़े हुए । सभासदगण बड़े विस्मित हो आश्चर्य सागर में गोते खाने लगे; क्योंकि बकरों के मारे जाने का हाल अब तक किसी को विदित न था । बहुतों को पछतावा भी हुआ कि हाय, हमने गुरु की सेवा में सिर क्यों न दिया ? जब सब लोग

कुछ प्रकृतिस्थ हुए तो गुरु साहब ने सारा भेद नीचे लिखे व्याख्यान में यों वर्णन किया—“भाइयो ! आप लोगों को यहाँ आने का कष्ट एक महोत्सव में सम्मिलित होने के लिये दिया था । पर इस कार्य को देख कर शायद आप में से कईयों के चित्त में नाना प्रकार की भावनाएँ उठ रही होंगी और आप इसका कुल भेद जानना चाहते होंगे । मित्रो ! सभी शक्ति आत्मिक बल है जिसका नमूना इन पाँच महापुरुषों ने आपको अभी प्रत्यक्ष दिखाया है । मैंने भीतर पाँच बकरे बाँध रखे थे और उन्हीं का सिर काट कर नाली में रक्त बहाया था, ताकि इस बात की परीक्षा लूँ कि निश्चय मृत्यु जानकर भी आप लोग गुरु के लिये सिर देने, प्राण अर्पण करने के लिये तैयार हैं या नहीं । सो बड़े आनंद की बात है कि एक के बाद दो, तीन, चार, पाँच शूर वीर इस परीक्षा के लिये उद्यत हुए और भली भाँति उत्तीर्ण भी हुए । मुझे विश्वास है कि आप लोगों में से अभी बहुत से और भी शूर वीर वर्तमान हैं जो माँगने पर अवश्य अपना सिर देने को राजी हो जाते । यह बड़े आनंद और गौरव की बात है । गुरु नानकदेव जी की परीक्षा में एक शिष्य अंगद जी उत्तीर्ण हुए थे, पर इस कठिन परीक्षा में पाँच वीर उत्तीर्ण हुए हैं । जैसे उन्होंने अपने बाद अंगद जी को अपने उद्देश्य का उत्तराधिकारी किया था, वैसे ही मैं भी आज इन पाँचों के सहित आप सब लोगों को अपने उद्देश्य का उत्तराधिकारी करूँगा; क्योंकि मुझे पूर्ण आशा है कि आप लोगों

के द्वारा देश की और धर्म को रक्षा होगी । 'आप लोग धन्य हैं ! और धन्य गुरु की सिखी है' । 'धन्य गुरु की सिखी' !! ये शब्द गुरु साहब ने तीन बार उच्चारण किए । यह कह कर गुरु साहब ने उस रोज की सभा विसर्जित की और दूसरे दिन के लिये सब को यथासमय सभा में आने को कहा ।

दूसरे दिन संवत् १७५६ वैशाख कृष्ण प्रतिपदा के दिन प्रातःकाल ही सभा मंडप रचा गया । नवीन घख और अखर इत्यादि धारण करा गुरु साहब ने उन पाँचों शिष्यों को सभा के सम्मुख खड़ा किया और सतलज नदी में से एक गगरा जल मँगवा उसे एक लोहे की काड़ाही में डाला और उस में बतासा छोड़ शरबत बनाया । जब शरबत बन कर तैयार हो गया तो परमात्मा की जो स्तुति गुरु नानकदेव तथा गुरु अमरदास जी ने उच्चारण की है तथा जो स्वयं गुरु साहब की भी रचना है, गुरु साहब उसका पाठ करने लगे । एक लोहे का फौलादी खड्ग उस पात्र में फेरते जाते और उस शब्द का उच्चारण करते जाते थे । तात्पर्य यह कि उसे मंत्र से पवित्र कर रहे थे । जब यह क्रिया समाप्त हुई तो गुरु साहब ने कहा—“भाइयो ! फौलादी खड्ग के स्पर्श और परमात्मा की वाणी के प्रभाव से यह 'अमृत' तैयार हुआ है । इसे पीने वाले शूर वीर और अमर अर्थात् देवताओं के सदृश पुरुषार्थी और बली होंगे ।” यह कह कर उन पाँचों शिष्यों को पाँच पाँच चुल्लू पिलाया और पाँच बार इसी का उनकी

आँखों और केशों पर छीटा मारा। फिर उसी कड़ाही में कड़ाह प्रसाद (हलुआ) बनवा कर उन पाँचों को भोजन कराया। पाँचों ने गुरु साहब के आज्ञानुसार उसी एक पात्र में बड़े प्रेम-पूर्वक भोजन किया। जाति पाँति खान पान की बाधा अपने शिष्यों में से उन्होंने यों एक भटके में दूर कर दी। पश्चात् उन्हीं पाँच घाणी द्वारा उन पाँचों शिष्यों से 'अमृत' बनवा आप भी आचमन किया और सब को दिया। जब शिष्य गण खा पी चुके, तो उनसे "वाह गुरु का खालसा, वाह गुरु की फते" बड़े जोर से तीन बार यह शब्द उच्चारण करवाया जिसका तात्पर्य यह है कि "जहाँ वाह गुरु अर्थात् परमात्मा का खालसा अर्थात् खालिस (निर्मल) पंथ है, वहाँ अवश्य फतेह अर्थात् जय है।

'अमृत' पान करने के बाद आपने उच्चारण किया—
 "वाह ! वाह ! गुरु के गोविंद सिंह आपै गुरु आपै चेला और गुरु खालसा, खालसा चेला। अर्थात् न बातों से कोई यह न समझे कि मैं गुरु हूँ। जैसे सब लोग खालसा पंथ के चेले हैं, वैसे ही मैं भी हूँ। यह संस्कार सिक्खों में अब तक प्रचलित है और उपनयन संस्कार (जनेऊ) के स्थान में वे लोग इसी का प्रयोग करते हैं। जब यह किया हो चुकी तो गुरु साहब ने पाँचों शिष्यों से निम्न लिखित व्रत धारण करने की प्रतिज्ञा करवाई—

१. आज से गुरु के घर तुम्हारा नवीन जन्म हुआ है।

२. गुरु खालसा का रूप एक है; अतः आज से पटने तथा आनंदपुर को अपना जन्मस्थान समझो ।

३. आप लोग आज से गुरु साहब के अपने पुत्रवत् हुए, इसलिये परस्पर सगे भाइयों की तरह आचार व्यवहार और प्रेमपूर्वक खान-पान किया करो ।

४. भगड़ा कलह नहीं करना । जैसे राम लक्ष्मण और भरत शत्रुघ्न अथवा पंच पांडव परस्पर प्रीतिपूर्वक रहते थे, वैसे ही रहना ।

५. आज से आप लोग सोढ़ी वंसी क्षत्री हुए, इसी लिये घर में चिउटी खटमल की तरह न मर कर "मैदान जंग" में युद्ध कर शूरों की तरह मरना आपका परम धर्म होगा ।

६. सत्य श्री अकाल पुरुष, गुरुग्रंथ साहब और गुरु खालसा इन तीनों की उपासना करना और इनका सत्कार करना और संसार में किसी के आगे सिर न झुकाना ।

७. शरीर के केश न मुँड़वाना तथा जाँघिया, कड़ा, कंधा और कृपाण सर्वदा धारण करना । इन वस्तुओं को आभरण शरीर से कभी अलग न करना ।

८. "सत्यं ब्रूयात् प्रियं ब्रूयात्" सर्वदा सत्य, दृढ़ और मधुर स्वर से बोलना । मिथ्या नहीं बोलना ।

९. काम, क्रोध, मोह, लोभ अभिमान का त्याग करना । पर स्त्री माता के समान है । उस पर कुदृष्टि नहीं करना; क्योंकि भोग का सुख क्षणिक है । उसके लिये बल वीर्य गँवा देना

बुद्धिमाना का काम नहीं है । यदि किसी दुर्बल ने अपमान कर दिया तो उसे निर्बल और आरत जान क्रोध नहीं करना । क्षमा करना ही वीरों का धर्म है । पर हाँ, सबल को अवश्य दंड देना । जगत के पदार्थ एक से नहीं रहते हैं । उसके किसी एक रूप में, जो कि जिन भर में बदल जायगा, मन फँसाना उचित नहीं । मोह का सर्वथा त्याग करना उचित है । अपने परिश्रम और पुरुषार्थ से लभ्य जो पदार्थ है, उसी में संतुष्ट रह कर, अकारण दूसरे की वस्तु पाने की इच्छा नहीं करना; तथा आगे न जाने कितने हानी, मानी, शूर, वीर, धुरंधरों को काल ने एक फूँक में खाहा कर दिया; इसलिये कभी अहंकार न करना ।

१०. मीणे, मसंदिप, धीरमल्लिये और रामराइप ये चारों गुरु घराने के विरोधी हैं । इनसे सावधान रहना ।

११. आज से आप असली शूर वीर क्षत्री हुए; इसलिये नड़ीमार (हुक्का पीनेवाले) और कुड़ीमार (कन्या मारने वाले) तथा चिड़ीमार (वहेलिये) और खिरमुंडा (संन्यासी) इन लोगों की संगति कभी मत करना ।

१२. स्त्रियों के सुहाग का वेष रक्त कर्ण का है । आप शूर वीर जन खालसा पंथ में इसका प्रचार न करें ।

१३ जब आप इस संस्कार के बाद सिंह हुए हैं, तो आगे से आधा नाम उच्चारण कर अप्रतिष्ठापूर्वक आपस में

बुलाना नहीं चाहिए। जब बुलाइए, तब अमुक सिंह ऐसा संबोधन कर बुलाना उचित है।

१४. सिवाय स्नान के और किसी समय में नंगे सिर मत रहो।

१५. जूआ पासा मत खेलना।

१६. शरीर के किसी भाग का केश नहीं मुँड़वाना तथा दान ध्यान इत्यादि क्रिया नहीं छोड़ना।

१७. यवनी से मैथुन करना या म्लेच्छों का उच्छिष्ट भोजन अथवा गाँजा तमाकू चरस इत्यादि पीना अथवा केश मुँड़वा देना या अखाद्य भोजन इन पाँचों को महापातक समझो। ऐसा करनेवालों को 'पंथ खालसा' से बाहर कर देना उचित है। यदि अलग होने के बाद वे पश्चात्ताप कर क्षमा के प्रार्थी हों तो वे पुनः अमृत पान कराके तीन मास का उपाजित धन दंड में देने, दूसरी बार अपराध करने पर छः मास की कमाई का धन और तीसरी बार में एक वर्ष का उपाजित धन देने से मिलाए जा सकेंगे। यदि वे गरीब हों और कुछ भी अर्थ दंड देने की क्षमता न रखते हों, तो उन्हें उतने ही काल किसी गुरु स्थान की सेवा करनी होगी। यदि तीन बार शुद्ध होकर फिर भी कोई पतित हो, तो उस नराधम का सर्वथा परित्याग कर देना चाहिए।

१८. पंथ खालसा में कोई पुरुष घोड़ा चढ़ने, तलवार चलाने तथा मल्ल युद्ध की विद्या से शून्य न हो।

१६. दुखियों के दुःख दूर करने तथा धर्म और देश की रक्षा के अर्थ ही पंथ खालसा के प्रत्येक मनुष्य का जन्म हुआ है, ऐसा समझना चाहिए ।

२०. मिथ्या आडंबर दिखाना, कपट छल, छिद्र, भूठी निंदा, स्तुति करना करवाना, इन बातों से शूर वीर खालसा जाति को अवश्य बचना चाहिए ।

२१. यथासाध्य भजन साधन और गुरु वाणी द्वारा अकाल पुरुष की उपासना करना तथा धर्मपूर्वक द्रव्योपाजन कर संत महात्मा, अतिथि की यथोपयुक्त सेवा करना यह आप लोगों का नित्य धर्म होना चाहिए ।

इन इक्कीस शिक्षाओं को स्पष्ट शब्दों में सुना कर गुरु साहब ने भाई दयासिंह द्वारा बनवाया हुआ अमृत चक्का और उनके मुख से इन उपदेशों की पुनः आवृत्ति कराके आप सुनी। जब यह क्रिया हो चुकी तो उन्होंने उन पाँचों से कहा— “आप लोग मेरे शिष्य नहीं हैं, वरं मित्र और सखा हैं। मनुष्य मनुष्य में गुरु शिष्य का भेद नहीं हो सकता। ‘सृष्टि के आरंभ से वही अकाल पुरुष प्राणी मात्र का गुरु है’ ऐसा ही समझ। जिसको इन शिक्षाओं का उपदेश करना, उसको अपना शिष्य न समझ कर बराबर वाला भाई समझना और वैसा ही संबोधन करना” । जब इन पाँचों का संस्कार हो चुका तो और भी चालीस शिष्यों ने उसी काल में संस्कृत होने की इच्छा प्रकट की। गुरु साहब ने बड़े

आदर से उन लोगों को भी उसी प्रकार अमृत पिला सुसंस्कृत किया। इन चालीसों का नाम “चालीस मुक्ते (मुक्त)” रक्खा। फिर तो नित्य सैकड़ों शिष्य आने और पंथ खालसा के संस्कृत हो तथा अमृत पान कर गुरु के सिक्ख बनने लगे। जो आता, संस्कृत हो दृढ़ता, वीरता और धर्मपरायणता का अवतार बन जाता था। थोड़े ही दिनों में सहस्रों नर नारी खालसा पंथ में शामिल हुए और गुरु साहब का बल दिन दूना रात चौगुना बढ़ने लगा।

इसके बाद एक दिन गुरु साहब ने इस विचार से कि यदि आस-पास के पहाड़ी राजाओं का बल एकत्र होकर देश-रक्षा में तत्पर हो जाय, तो अति उत्तम होगा, एक सभा में उन सब को और अपने शिष्यवर्गों को भी निमंत्रित कर कहा—“भाइयो, हम क्षत्रिय हैं। हमारा धर्म है तीनों वर्ण और धर्म की, देश की रक्षा करना। अपने धर्म को त्याग हम ऐसे गिर गए कि और की रक्षा तो क्या करेंगे, अपनी रक्षा भी नहीं कर सकते। हमारे सामने मुसलमानगण हम पर अत्याचार करते, गौघात करते, हमारी कन्याओं पर बलात्कार कर धर्म अष्ट करते, पर हमारे कानों पर जूँ नहीं रेंगती है। हा ! शोक !! हम ऐसे गिर गए !!! भारत भूमि हमारी माता है, पर यवनगण बलात्कार कर रहे हैं। शोक ! महाशोक !! हमारे सामने माता पर बलात्कार हो और हम चुपचाप देखते रहें। क्या आप में बल नहीं ?

क्या साहस नहीं ? क्या आप भीम अर्जुन की संतान नहीं हैं ? फिर क्यों आप ऐसे कायर बन रहे हैं ? यदि उन्हीं महापुरुषों की संतान हो तो कहाँ गया बल ? कहाँ गया वह तेज ? कहाँ गया वह आर्यों का पवित्र रक्त ? अपमान से जीने की अपेक्षा सौ सौ बार मरना अच्छा है । क्या आप को यह अच्छा लगता है कि आप लोगों की ऐसी दुर्दशा होती रहे और आप चुप चाप देखते रहें, देखो भाइयो ! शास्त्र में कहा है कि “तृण यद्यपि एक बिलकुल सामान्य वस्तु है, पर वही इकट्ठा होकर जब मोटे रस्से के रूप में हो जाता है, तो बड़े से बड़ा मतवाला हाथी भी उससे बाँध दिया जाता है” । जब तृण इकट्ठा होकर इतना सामर्थ्यवान् हो जाता है, तो क्या आप लोग यदि अपने अपने तुच्छ स्वार्थ को त्याग कर एकत्र हों तो इस मुगल साम्राज्य को उसके किए का फल नहीं चखा सकते ? अवश्य चखा सकते हैं । हिम्मत चाहिए । धर्म का उत्साह चाहिए । गुरु हरगोविंद जी का बल आप किसी एक से अधिक न था । पर उन्होंने यादशाह शाहजहाँ के दाँत खट्टे कर दिए थे । गुरु अर्जुन जी ने मुसलमानों के अत्याचार से दुःखित हो प्राण दिए । हमारे पूज्य पिता गुरु तेगबहादुर जी ने बिना हिचके फौलाद के नीचे सर रख दिया, पर धर्म नहीं त्यागा । लोगों ने क्या किया ? आप ही के हिंदू धर्म का एक धर्मशिक्षक ऐसी वेददीं से कतल किया गया, पर आपने चूँ तक नहीं की । यह क्या आप लोगों के योग्य बात थी ?

जिन यवनों का स्पर्श करना आपके धर्म के विरुद्ध है, उनके सब अत्याचार सहते हैं और उनकी गुलामी करते हुए तनिक नहीं लज्जाते ? ऐसे जीने से खुल्लू भर पानी में डूब मरना अच्छा है । जो यवन चाहे आपके सुंदर नन्हें बच्चे को बलपूर्वक ले जा सकता है, पर आप चूँ तक नहीं कर सकते । आपके धर्म-स्थान देवालय तोड़ ताड़कर उजाड़ धीरान कर दिए गए, पर आपसे कुछ करते न बन पड़ा । भाइयो ! स्मरण रखना यह हिंदू जाति (आर्य्य जाति) वही है जिसने किसी समय में लंका के रावण ऐसे प्रबल प्रतापी अत्याचारी का नाश किया था, जिसने शाहंशाह सिकंदर और महम्मद गोरी को नाकों चने चयवाए थे, जिसने राजसूय यज्ञ में पताल, चीन और हरिवर्ष देश के राजाओं से दहल करवाई थी, काबुल कंधार जिसके हाथ का खिलौना था, उसी हिंदू जाति की अब आप लोगों ने यह दशा कर रखी है—हाँ आपही लोगों ने कर रखी है । कहाँ हैं वे आर्य्य ललनाएँ वीर बालाएँ जिन्होंने शूरवीरों को जन्म दिया था । क्या उनकी वंशपरंपरा लोप हो गई ? नहीं, लोप नहीं हो गई । आप हम कुल हिंदू जाति के बीच वह बीज—वही पवित्र आर्य्य रक्त विद्यमान है । पर उचित जल वायु अर्थात् उचित शिक्षा और उपदेश के न मिलने के कारण वह बीज सूख गया है, रक्त फीका पड़ गया है । हमारा कर्तव्य होना चाहिए कि उस बीज को उत्साह और उपदेश रूपी वारि से सींचें । तब देखोगे कि उसमें से साहस और वीरता

रूपी फल प्रकट होते हैं या नहीं। भारतवर्ष का प्रचंड मार्तण्ड अस्त होने लगा है। उसका पुनरोदय आपही लोगों के हाथ है। परमात्मा न्यायकारी है। जो जैसा करता है, वैसा ही पाता है। आपको यदि सुख पाना है, प्रतापी होना है तो आज से प्रतिज्ञा कीजिए कि हम पंथ खालसा के नाम पर जो कि धर्म के उद्धार और देश की रक्षा के लिये खड़ा किया गया है, एक संग मिलकर प्राण देने से कभी पीछे न हटेंगे। संसार में आकर एक दिवस मरना तो अवश्य ही है। अमर होकर तो कोई आया ही नहीं। फिर यदि किसी उत्तम कार्य में यह नश्वर शरीर काम आवे तो इससे बढ़कर और कौनसी अच्छी बात है। भाइयो सोचो और विचारो, दैव भी उसी पर अनुग्रह करता है जो पुरुषसिंह हो। आप सोचते होंगे कि कार्य-सिद्धि हो या न हो, फल की आशा अभी से करते रहें। पर संसार में सुफल उसी का कार्य होता है जो सिद्धि और असिद्धि को समान जानकर सदा अपने कर्त्तव्य में तत्पर रहता है। इस प्रकार उत्साहपूर्ण वचनों में गुरु साहब ने एक बड़ा प्रभावशाली उपदेश दिया, जिसका प्रभाव जनमंडली पर बड़ा अच्छा पड़ा। सहस्रों जन साधारण अमृत चख गुरु साहब के शिष्य हुए। पर राजाओं की बात निराली थी।

ऐसा प्रायः देखने में आया है और इतिहास भी इस बात की सान्नी देता है कि जब जब किसी नवीन शिक्षा या नवीन उत्साह से देशोद्धार या धर्मोद्धार का कार्य किसी ने उठाया

है, तो उसे साधारण मनुष्यों ही की सहायता मिली है। धनी मानी रईस जमींदार राजे महाराजे प्रायः इस कार्य से विमुख रहे हैं। और कहीं यदि तत्कालीन राजशासन के विरुद्ध कभी कोई घात हुई है, तो उन्होंने सहायता के बदले उलटे विरोध किया है; क्योंकि उन्हें खटका इस बात का रहता है कि कहीं इस मार्ग पर चलकर हम अपने धन मान पद मय्यादा से हाथ न धो बैठें। वर्तमान काल में केवल जापान ही का ऐसा दृष्टांत है जहाँ रईस और राजे महाराजों ने देश के छितराए हुए बल को एकत्र कर साम्राज्य स्थापन करने के लिये अपने अपने तुच्छ अधिकारों को त्यागा है और इसका अमृत रूपी फल भी हाथों हाथ पाया है। पर भारत के भाग्य तो बहुत दिनों से मंद चले आते हैं। यहाँ के राजे महाराजे गुरु गोविंदसिंह जी की सलाह क्यों मानने लगे थे? फिर सुख पूर्वक “कंचन पलंग बिछौना गुलगुल तकिया लेफ दुलैया और मिस्री दूध मलैया” का मजा जो जाता रहता। इन पहाड़ी राजाओं ने परस्पर मिलकर एक कमेटी की और यह निश्चय किया कि आज छः सौ वर्ष से मुसलमान लोग हम पर राज्य कर रहे हैं। उनसे विरोध करना युक्ति संगत नहीं है। कहीं शाहंशाह औरंगजेब को खबर लग जायगी तो न जाने हम लोगों की क्या दुर्दशा होगी। गुरु गोविंदसिंह के पिता को बादशाह ने कत्ल करवा डाला है। इसी लिये हम लोगों को उभाड़कर ये अपना मतलब सिद्ध किया चाहते हैं।

सो हम लोगों को उनके चकमे में न आना चाहिए। और फिर अपनी सीमा के निकट एक साधारण धर्मोपदेशक को इतना बली और प्रतापी होने देना भी नीति के सर्वथा विरुद्ध है। इनसे विशेष सावधान रहना और जिसमें यह सिर न उठाने पावें इसी का प्रबंध करना चाहिए। धन्य ईर्ष्या, तेरी महिमा की बलिहारी है ! तैने ही महाभारत करा भारत को गारत कर डाला। तेरे ही कारण मुहम्मद गोरी के चरण भारत भूमि में आए और तैने ही महाराष्ट्र साम्राज्य और सिक्ख राज्य को चौपट किया। अस्तु; इन राजाओं ने गुरु साहब को कहला भेजा कि मुसलमान बादशाह लोग आज छः सौ वर्ष से हम लोगों पर राज्य कर रहे हैं। हम सामान्य राजा लोग उनसे बैर करके अपनी दुर्दशा नहीं कराना चाहते। आपको भी सावधानी से सब काम करना चाहिए। गुरु साहब उन लोगों का तात्पर्य समझ गए और उन्होंने कहला भेजा कि मेरी मनशा तो यही थी कि आप सब लोग सामान्य से असामान्य चकवर्ती हो जायँ। पर आप यदि इसी दशा में प्रसन्न हैं तो खुशी से रहिए। मेरी खबरदारी तो अकाल पुरुष करता है। आप निश्चित रहें। यह कहकर गुरु साहब ने उनके दूत को विदा किया और अपने शिष्यों को आज्ञा दी—“अपने व्रत पर दृढ़ रहकर निडर रहो। जब रसद पानी चारे की आवश्यकता हो, तत्काल सीमा के पहाड़ी राजाओं की रियासतों में से बेखटके लूट लाओ। डरने की कोई बात नहीं है।” सिक्ख लोगों को

जब रसद या घोड़े के दाना घास या चारे की आवश्यकता होती तो वे उन्हीं पहाड़ी राजाओं को रियासतों से लूट लाते थे। यदि कभी राजाओं के सिपाहियों से कुछ संघर्ष भी होता, तो वे इन नवीन धर्म्मोन्मत्त योद्धाओं के सामने कब टिक सकते थे। थोड़ी ही देर में मैदान छोड़ भाग जाते थे। इनका उत्साह और भी बढ़ने लगा और राजाओं की राजधानी तक ये लोग लूट मार मचाने लगे। इस कारण से पहाड़ी राजा लोग जो कि पहले से भी ईर्ष्या के कारण इनसे जलते थे, अब इनके पूरे शत्रु हो गए। पहाड़ी राजाओं से वैर होने का कारण स्पष्ट रूप से दूसरे अध्याय में लिखा जायगा। इन्हीं दिनों जब कपाल मोचन के मेले से प्रचार कर गुरु साहब घर वापस आए थे, तो देहरादून के बाबा रामराय के घर की एक स्त्री पंजाब कुँअर ने इनके पास सँदेसा भेजा—

“महाराज ! मेरा पति कुछ काल के लिये समाधिस्थ हुआ था। पर उसके कर्मचारियों ने मेरे निवारण करते रहने पर भी उसे मुर्दा कहकर घरजोरी जला डाला और माल मत्ता भी सब लूट लिया है। आपके सिवा इस समय और कौन है जो मेरी सहायता करे। गुरु साहब उस विधवा का सँदेसा पाते ही पाँच सौ सवारों के साथ देहरादून जा पहुँचे और उन्होंने उन अत्याचार करनेवाले कर्मचारियों का अंग भंग करके उन्हें खूब ही दंड दिया तथा बाबा रामराय की जायदाद का कुल प्रबंध एक भद्र पुरुष के संपुर्ण कर वे घर लौट आए। संवत् १७५२

विक्रमी में होली के मेले पर पोटोहार की संगत को आते हुए मार्ग में मुसलमानों ने लूट लिया था। उन्होंने आकर जब गुरु साहब को समाचार सुनाया तो गुरु साहब बोले—“तुम लोग अस्त्र विद्या से हीन हो; इसलिये तुम्हारी यह दशा हुई। कोई हर्ज नहीं; आज से इस विद्या के सीखने में दत्तचित्त हो जाओ।” ये दो छोटे दृष्टांत यहाँ पर यह दिखलाने के लिये दिए गए हैं कि गुरु गोविंदसिंह जी अनाथ विधवाओं की रक्षा में विलंब नहीं करते थे, पर पुरुषों का दूसरे का, विशेष कर अपने शिष्यों का दूसरे का मुखापेक्षी होना पसंद नहीं करते थे। उन्हें स्वात्मावलंबन और अपने पर भरोसा करने की शिक्षा दिया चाहते थे, इसी कारण तत्काल इनकी गुरु साहब ने कुछ सहायता नहीं की।

आठवाँ अध्याय

विलासपुर के राजा का गुरु साहब से द्वेष करना और

उनके विरुद्ध दूसरे पहाड़ी राजाओं को भड़काना

तथा गुरु साहब की लड़ाइयाँ

आप लोगों को स्मरण होगा कि आसाम के एक राजा ने गुरु साहब को एक पंचकला शस्त्र और एक अद्भुत हाथी भेंट किया था। यह हाथी सूँड़ में पकड़ कर मशाल दिखाता, चँवर करता, तलवार चलाता, चीजें उठा लाता और जूता भाड़ देता था। श्वेत वर्ण का यह वारण बड़ा सुंदर और मदमस्त था। गुरु साहब प्रायः इस पर सवारी किया करते थे; और जो राजा इनके दर्शनों को आता, उसको इस हस्ती के अद्भुत गुण सब प्रत्यक्ष दिखाते थे। एक समय विलासपुर का राजा भीमचंद इनके दर्शनार्थ आया और हाथी के अद्भुत खेल देख ऐसा मोहित हुआ कि गुरु साहब से उसने अपने लिये इसे माँगा। गुरु साहब ने कहा कि यह हाथी इसी लिये आसाम के राजा ने भेंट किया है कि इस पर गुरु की सवारी हो और यह हमारे शौक की चीज भी है; इसलिये मैं तुम्हें यह हाथी नहीं दे सकता। भीमचंद इस हाथी पर बड़ा लट्ठू हो रहा था। उसने कई बार गुरु साहब से कहा; और अंत को उसने एक लाख अशरफी देना

चाहा; पर गुरु साहब ने देने से साफ इंकार किया। वह मन में बड़ा चिढ़ा और उसके अंदर द्वेषाग्नि भमक उठी; पर मौका न देख यथायोग्य शिष्टाचार के बाद वह घर वापस गया। कुछ दिन बाद भीमचंद के पुत्र के विवाह का उत्सव आ पहुँचा। इस विवाह के लिये उसने गुरु साहब से हाथी मँगनी माँगा। पर मन में यही था कि एक बार हाथी घर आ जाने पर फिर वापस नहीं करेंगे। गुरु साहब यह छल ताड़ गए और उन्होंने हाथी मँगनी भेजना बिलकुल अस्वीकार किया। इस पर भी भीमचंद ने न माना और स्वयं गुरु साहब के पास जा उनसे निवेदन किया कि श्रीनगर के राजा फतहशाह की पुत्री से मेरे पुत्र का विवाह होना निश्चय हुआ है। आप कृपाकर इस समय यह हाथी अवश्य मँगनी दीजिए, जिससे बारात की शोभा होगी और आपकी कीर्ति फैलेगी। गुरु साहब ने उत्तर दिया कि इस हाथी पर गुरु साहब की सवारी होती है। यह और किसी सांसारिक कार्य के योग्य नहीं है। आप क्षमा करें और बार बार इसका जिक्र न करें। राजा भीमचंद कुछ दिनों तक गुरु साहब के पास टिका रहा। गुरु साहब ने बड़ी खातिरदारी से इसे अपने पास रक्खा। सैर शिकार को जब-वे जाते, उसे संग ले जाते थे। शिकार खेलते समय उसने फिर एक बार हाथी की चर्चा छेड़ी; पर इस बार भी गुरु साहब से कोरा जवाब पा वह बड़ा असंतुष्ट हुआ और क्रोध से आँखें लाल कर बोला—“अच्छा यों नहीं

देते तो बरजोरी तुम से यह हाथी लिया जायगा । सावधान ! गुरु साहब ने कहा चाहे जो हो, समझा जायगा । अकाल पुरुष की मर्जी । राजा बोला कि केवल यही नहीं, तुमको हमारे इलाके में भी रहना दुशवार हो जायगा । गुरु साहब ने पुनः केवल इतना ही कहा—“जो अकाल पुरुष की इच्छा” । उनके उत्तर से बहुत ही उदास और दुःखित हो वह घर चला गया । भीमचंद का समधी श्रीनगर का राजा फतहशाह गुरु साहब का मित्र था । गुरु साहब ने पाँच सौ सवारों के साथ उसके यहाँ टीका भेजा । जब भीमचंद ने गुरु साहब का टीका देखा, तो बड़े क्रोध से बोला कि यदि आप गोविंदसिंह का टीका लेंगे, तो मैं बरात लौटा ले जाऊँगा और कदापि पुत्र का विवाह आपके यहाँ नहीं करूँगा । श्रीनगर का राजा विचारा क्या करता ! समधी के भय से उसने गुरु साहब का टीका फेर दिया । गुरु साहब के दीवान नंदचंद ने, जो टीका लेकर गया था, इसमें गुरु साहब का अपमान समझा और बहुत नाराज हो उसने सिपाहियों को आज्ञा दी—“विवाह और बारात का सब साज समान लूट लो ।” फिर क्या था, देखते देखते खालसा सिपाहियों ने लूट पाट मार पीट करना आरंभ कर दिया । मिठाई, मेवा, मिस्री के थाल झटापट पृथिवी पर पटके और पैर से रौंदे गए तथा सिपाहियों के भक्ष्य हुप । मिष्ठान और पकवान, घृत दूध दही की कीच मीच मच गई । किसी का सिर तोड़, किसी की बाँह मड़ोड़, विवाह की वेदी तोड़ ताड़

सिपाहियों ने अद्भुत धूम मचाई। बाराती अजब परेशान थे। “चौबेजी छुबे होने चले थे, दूबे हो आए”। गए थे बारात में खुशी मनाने, उलटे सिर फूटा, हाथ टूटा, कपड़े फटे और दुर्दशा अपमान लांछन का ठिकाना न रहा। थोड़ी देर तक इन उजड़ सिपाहियों ने ऐसी धूम मचाई की बाराती राजा लोग बड़े क्रोधित दुःखित और लांछित हुए। यह सब उपद्रव कर नंदचंद गुरु साहब के पास लौट गया और उनसे सारा समाचार उसने कह सुनाया। गुरु साहब ने कहा—“बारात और शुभ कार्य में यों विघ्न डालकर तुमने अच्छा नहीं किया। खैर, जो अकाल पुरुष की मर्जी।” राजा भीमचंद तो आग बगूला हो रहा था। उसने समवेत बाराती राजाओं को इकट्ठा कर कहा—“देखी आप लोगों ने इस परिंदे की धृष्टता। यह ऐसा सिर चढ़ गया है कि इसके अदना अदना से कर्मचारी आ हम तिलकधारी राजाओं की ऐसी दुर्दशा करें और हम चुपचाप देखते रहें। दुष्ट को तनिक भी लज्जा नहीं आई। अब कल्याण इसी में है कि हम लोग आज ही सब कोई अपनी अपनी सेना सजकर गोविंदसिंह पर चढ़ाई कर दें और उसे धूल में मिलाकर उसकी बोटी बोटी कर तब पानी पीएँ।” सब लोगों ने सलाह कर दस हजार प्रबल सेना के साथ गुरु साहब पर चढ़ाई कर दी। गुरु साहब उस समय पाँवटा नामक ग्राम में थे। इन राजाओं को यह गुमान न था कि गुरु साहब का बल कहाँ तक बढ़ा हुआ है। हम सहज ही में मार लेंगे, इस विश्वास

से मन के लड्डू खाते हुए आराम से वे चले आ रहे थे। राजा भीमचंद कहलूरिया, कृपालचंद कठौजिया, केशरीचंद जस्सो-वालिया, सुखदयाल जसरठिया, हरीचंद हिंडूरिया, पृथ्वी-चंद उहालिया और राजा फतहशाह श्रीनगरिया, ये सब लोग इस सेना के सार्दार थे और बड़े उमंग से गुरु साहब के निवास स्थान पाँवटा नामक ग्राम पर चढ़े जा रहे थे। गुरु साहब को जब यह समाचार मिला, उस समय उनके पास केवल दो सहस्र सेना थी। पर उन्होंने देखते-देखते सब सवारों को तैयार कर आज्ञा दी कि शत्रु यहाँ तक आने न पावें। फौरन जाकर बीच ही में रोक दो। संवत् १७४२ की वैशाख वदी १२ को अपने दो हजार सवारों के साथ गुरु साहब आगे बढ़कर भिनगानी नामक ग्राम में जा डटे। जमना और गिरी नदी के आगे सामने दोनों सेनाओं का पड़ाव पड़ा। यद्यपि गुरु साहब की सेना कम थी और वह भी सब विश्वास योग्य नहीं थी, पर युद्ध में सब की एक बार परीक्षा करना गुरु साहब को अभीष्ट था; इसलिये उन्होंने फौरन चढ़ाई करने की आज्ञा दे दी। मारू बाजा बजने और तलवार झनझन चलने लगी। किसी के पेट को चीरती, किसी की आँतें निकालती और किसी की खोपड़ी दो टुक करती हुई बीरों की तलवार रणचंडी वेश में नाचने लगी। सिपाही सिपाही और सवार सवार से भिड़ पड़े। तलवारों की खचाखच से, लाशों से मैदान पट गया। रक्त की नदी वह

निकली। वीर गण लोथों पर पैर रखकर आगे बढ़ते और अपने करतब दिखाते थे और कायर भय से पीछे दबके जाते थे। खूब घमासान युद्ध हुआ। संध्या हो गई। देखते देखते भगवान अंशुमाली अपनी दिन की यात्रा पूरी कर मंदरा-चल की ओट में पधारे। हमारे वीर गणों ने भी थकित हो विश्राम किया। रात हो जाने के कारण लड़ाई बंद हुई। राजा लोग गुरु साहब की सेना की फुर्ती, वीरता और उत्साह देख कर हैरान थे। पर सबों ने सलाह की कि कल बड़ी सावधानी से धावा किया जाय और बिना मामला तै किए युद्ध बंद न हो। इधर तो यह सलाह हो रही थी, उधर गुरु साहब की सेना में जो पाँच सौ नागे सवार थे और हर दम हलुवा पूरी उड़ा कर गुरु साहब की जै मनाया करते थे, उन्होंने सोचा कि यह कहाँ की आफत गले पड़ी। कहाँ मजे में माल उड़ाते चैन करते थे, अब प्राणों के लाले पड़ गए। अंधकार में एक एक दो दो करके वे सब कायर लोग खिसक गए। गुरु साहब को जय इस बात का पता लगा, तो उन्होंने इसकी कुछ परवाह नहीं की, और दूसरे दिवस की लड़ाई के लिये सब को सन्नद्ध रहने के लिये आज्ञा दी। पाठकों को स्मरण होगा कि सय्यद बुद्ध शाह एक मुसलमान फकीर की हिमायत से गुरु साहब ने पाँच पठानों को जो बादशाही बागी थे और पाँच सौ सवारों के साथ घूमा करते थे, अपने यहाँ रख लिया था। इन दुष्टों ने सोचा कि गुरु

साहब की सेना बहुत अल्प है, राजाओं से ये अवश्य हारेंगे। उस समय इनके माल असबाब की लूट अवश्य ही होगी और हम लोगों को सब ठीक पता है ही। खूब हाथ रँगेंगे। इसलिये दूसरे दिन युद्ध आरंभ होते ही ये पाँचो नराधम मय अपने पाँच सौ सवारों के शत्रु से जा मिले। गुरु साहब ने इन विश्वासघातकों का सामाचार फौरन सय्यद बुद्धू शाह को भेज दिया और बाकी जो केवल एक सहस्र सेना बची थी, उसी के साथ वे मैदान में जा डटे। वे एक सहस्र सिपाही गुरु के सच्चे भक्त और युवा शूर वीर योद्धा थे। उनके दिल जरा न हिले। वे गुरु साहब के लिये अग्नि में कूदने या जल में डूबने को तत्क्षण तय्यार थे। उन्हीं वीरों के साथ गुरु साहब ने दूसरे दिन शत्रुओं का सामना किया। इन थोड़े से यद्वादुरों ने अजीब समा दिखाया। इनकी तलवारें थीं कि विजली थीं। उन्मत्त वीर लोग दोनों हाथों से खचाखच तलवार चला रहे थे। हमारे गुरु साहब भी हाथी पर सवार तीरों की वर्षा कर रहे थे। शत्रु की सेना ने कई बार हल्ला करके मैदान भार लेना चाहा; पर वे जब जब आगे बढ़े, गहरी हानि के साथ पीछे हटा दिए गए। गुरु साहब के सौ के करीब सिपाही मारे जा चुके थे और कितने ही जख्मी होकर बेकाम भी हो गए थे। सवेरे से तीसरे पहर तक लड़ते लड़ते वे थक भी गए थे। अब वह समय करीब था कि अब की हल्ले में शत्रु मैदान मार ले। इसी बीच में गुरु साहब का मित्र सय्यद बुद्धू शाह सहसा

दो हजार सवारों के साथ गुरु की सहायता को आ पहुँचा । सिक्ख सेना का उत्साह चौगुना हो गया । वही सिपाही जो अब तक कठिनता से केवल शत्रुआ के द्वार बचा रहे थे, अब एक द्वार ही जी खोल कर दुश्मनों पर दूट पड़े । खूब जम कर तलवार चली । पहले दिन की तरह आज भी लोथ पर लोथ गिरने और रक्त की नाली बहने लगी । तीर और गोली की वर्षा के बीच बहादुर लोग मार करते हुए आगे बढ़े जाते थे । आज भी संध्या होने पर लड़ाई बंद हुई । तीसरे रोज फिर लड़ाई का मैदान गर्म हुआ । अब की गुरु साहब ने अपने चुने चुने सरदारों को आज्ञा दी कि चुन चुन कर आप लोग विपक्षी सरदारों को मारें । नहीं तो इतनी सेना को यों मारना कठिन होगा । तीसरे रोज गुरु साहब की ओर के सरदार नंदचंद, महंत कृपालदास, कृपालचंद, नंदलाल शाही, माहरीचंद, भाई सेगू, भाई जीतमल्ल, गुलाब राय, गंगाराम, दयाराम, भाई जीवन और लालचंद हलवाई इत्यादि इत्यादि वीर लोग मोरचे पर जा डटे और बड़ी मुस्तैदी से उन्होंने विपक्ष के सरदारों पर वार करना आरंभ किया । खूब जम कर तलवार चली । अंत को महंत कृपालदास के हाथ से वे ही दोनों पठान कालेखाँ और हयातखाँ जो विश्वासघात कर शत्रुओं से जा मिले थे, मारे गए । तीसरा नजाबतखाँ लालचंद के हाथ से कत्ल हुआ । सरदारों की यह अवस्था देख राजा हरीचंद, जो तिरंदाजी में विख्यात

था, गुरु साहब के सामने आ डटा और धनुष पर बाण चढ़ा उसने गुरु साहब पर वार किया। गुरु साहब जो कि इस समय घोड़े पर सवार होकर युद्ध कर रहे थे, जब तक उसके वार को रोकें रोकें, तब तक वह तोर घोड़े के पार्श्व भाग में लगा कौर घोड़ा गिर गया। गुरु जी फौरन लपक कर दूसरे घोड़े पर सवार हुए ही थे कि एक तीर सनसनाता हुआ उनके शरीर को स्पर्श कर चला गया। अब की गुरु साहब ने अपना शर संधाना, और तान कर ऐसा बाण मारा कि वह राजा हरीचंद के तालू को भेद करता हुआ कंठ के पार हो गया और राजा साहब तत्क्षण घोड़े पर से गिर कर यमलोक को सिधारे। तत्काल ही गुरु साहब ने दूसरी बार कमान चढ़ा ऐसा तोर मारा कि राजा केसरीचंद और सुखदेवचंद सख्त घायल हो घोड़े का मुँह फिरा कर भाग निकले। इन लोगों के मुख मोड़ते ही राजाओं की सारी सेना की हिम्मत टूट गई। सब लोग शत्रु को पीठ दिखा कर भाग निकले। गुरु साहब ने फौरन पीछा करने की आज्ञा दी। इन निर्वुद्धि राजाओं ने भागते हुए पृष्ठ भाग की रक्षा का भी कुछ प्रबंध नहीं किया था। सिक्खों ने बहुतों को मारा और घायल किया तथा कई कोस तक वे सरगर्मी से उनका पीछा करते चले गए। अंत में गुरु साहब की आज्ञा पा वे लौट आए। शत्रु के खेमे का रसद पानी, माल असबाब बहुत कुछ सिक्खों के हाथ लगा। इस युद्ध में गुरु साहब की

और के भी भाई सेगू और जीतमल्ल इत्यादि कई शूरवीर मारें गए और सय्यद बुद्धु शाह का पुत्र भी इस युद्ध में काम आया, पर जय पताका गुरु साहब ही के हाथ रही। बड़ी खुशी से विजय डंका बजाते हुए गुरु साहब अपने ग्राम पांवटा को लौट आए। जो पाँच सौ नागे युद्ध के आरंभ में भागे थे, वन्हीं में का एक महंत कृपालदास अपने पाँच शिष्यों के साथ सर्वदा गुरु साहब के साथ डटा रहा था और अपनी सारी जमात के छोड़ जाने पर भी उसने गुरु साहब का संग नहीं छोड़ा था और वह बड़ी बहादुरी से गरु की ओर से लड़ा था और कई पठान सरदारों को उसने मारा था। उसकी गुरु साहब ने बड़ी खातिरदारी की और अपनी आधी पगड़ी उसको समर्पण की। इनका स्थान हेहर नामक कसबे में अब तक विद्यमान है। सय्यद बुद्धुशाह ने बड़े मौके पर सहायता की थी। गुरु साहब ने गले लगा आधी पगड़ी उसे भी प्रदान की और एक बहुमूल्य कश्मीरी दुशाला अपने हाथ से उढ़ा अपने हस्ताक्षरयुक्त एक पत्र उसे प्रदान किया। बुद्धुशाह के उत्तराधिकारियों के पास अब तक यह पत्र विद्यमान है। इन सब सरदारों को सिरोपाव दे, गुरु साहब ने सब सिपाहियों को बुला बड़ी प्रशंसा की और सब को यथायोग्य पारितोषिक तथा सिरोपाव दे संतुष्ट किया। मृतकों को यथाशास्त्र क्रिया करवा कर उनकी विधवाओं और उनके अनाथ बच्चों के पालन का भार उन्होंने अपने

ऊपर लिया; उन्होंने सभी तरह से यथायोग्य सब को संतुष्ट किया।

पाठकों को विदित होगा कि गुरु गोविंदसिंह जी पहले आनंदपुर में रहते थे। केवल नाहन के राजा मेदिनीप्रकाश के विशेष आग्रह करने से वे उसी के इलाके में पाँवट नामक ग्राम बसा कर वहीं रहने लगे थे। जब पहाड़ी राजाओं की लड़ाई से निपट कर गुरु साहब घर आए, तो उनकी माताजी ने कहा कि बेटा, पहाड़ी राजाओं से तुम्हारा अब विरोध आरंभ हो गया है। यह स्थान सर्वथा सुरक्षित नहीं है। उचित यही है कि अपने पुराने निवासस्थान आनंदपुर को वापस चलकर वहीं रहो। गुरु साहब ने माताजी की आज्ञा सिरोधार्य की और वे घर वार खी पुत्र समेत अपने पुराने निवास स्थान आनंदपुर में आ चिराजे। यहीं पर एक सिख खत्री ने अपनी कन्या सुंदरीजी का डोला गुरु साहब को अर्पण किया जिससे इनका दूसरा विवाह मिति आपाढ़ वदी ७ संवत् १७४२ को बड़े समारोह से संपन्न हुआ। एक वर्ष बाद इसी के गर्भ से गुरु साहब को एक परम तेजस्वी धर्मवीर संतान उत्पन्न हुई, जिसका नाम गुरु साहब ने अंजीतसिंह रक्खा। गृहस्थी के सुख में पड़कर इन्होंने अपना कर्तव्य नहीं विसारा था। अब इन्हें रात दिन इस बात का खटका लंगा रहता था कि न जाने कब कौन शत्रु सहसा चढ़ आवे। पर इससे वे चिंतित जरा भी नहीं

थे। बड़े उत्साह और आनंद के साथ सैनिक बल बढ़ाने में दत्तचित्त थे। पहले की तरह दूर दूर से शिष्यगण गुरु साहब के गुणग्राम, आतुरों पर दया, दुष्टों को दंड और युद्ध में अद्भुत वीरता के समाचार सुन सुनकर इनके दर्शनों को आने लगे। फिर रुपय, अशरफी, जवाहिरात, अस्त्र, शस्त्र, घोड़े, खच्चर, हाथी, भेंट में अगणित आने लगे। गुरु साहब ने अब की सुदृढ़ किले बनवाना आरंभ किया। लोहगढ़, फतहगढ़, फूलगढ़ और आनंदगढ़ नाम के चार किले थोड़े ही काल में बन कर तैयार हो गए जिनमें मौके मौके पर सब युद्ध के सामान सजाए गए। आप गुरु गोविंदसिंह जी ने बादशाही ठाठ धारण किया और वे दुष्टों का दमन तथा शिष्टों का पालन करने लगे। अपने इलाके में जो दुष्ट चोर डाकू लुटेरे थे, सब को पकड़ पकड़कर उन्होंने ऐसा कड़ा दंड दिया कि सब के दम ढीले हो गए। बहुतों ने कुटिल मार्ग छोड़ सीधा मार्ग ग्रहण किया और खेती बारी कर अपना निर्वाह करना आरंभ किया। जो सीधे मार्ग पर न आए, उन्हें गुरु साहब ने ऐसा दबाया कि उन्हें इनका इलाका छोड़ कर अन्यत्र चला जाना पड़ा। तात्पर्य यह कि इन्होंने सब प्रकार से अपने इर्द गिर्द की हिंदू प्रजा के दुःख-मोचन की चेष्टा की जिससे बहुत से इनके प्रिय भक्त और शिष्य हो गए; और जो शिष्य नहीं भी हुए, वे भी गुरु साहब का राजावत् सम्मान करने और उनको अपना और हिंदू धर्म का रक्षक

समझने और मानने लगे । जब कभी कोई न्याय अन्याय और विवाद का विषय होता तो उसकी नालिश गुरु साहब के दरबार में आती और गुरु साहब धर्मपूर्वक न्याय करते जिस से सब लोग संतुष्ट थे । शिष्यों को योद्धा बनाने का कार्य सदा से ज्यों का त्यों जारी था । इसमें शिथिलता तनिक भी न थी । यह इन्हीं की शिक्षा का प्रताप था कि उन दिनों पद-दलित हिंदू जाति के हृदय में वीरता और उत्साह की तरंगें उठने लग गई थीं और युवक वीर गणों की भुजा युद्ध के लिये सर्वदा फड़कती रहती थी । गुरु साहब को संवत् १७४७ विक्रमी माघ सुदी ७ को सुंदरी जी के गर्भ से दूसरा पुत्र उत्पन्न हुआ, जिसका नाम उन्होंने धीरसिंह रखा । गुरु गोविंदसिंह जी की उन्नति, युद्ध में जयलाभ, अद्भुत रणनिपुणता देखकर पहाड़ी राजा लोग चकित हो गए थे और मनोमन इनसे भय मानने लग गए थे । तुलसीदास जी ने कहा है—“भय विनु होय न प्रीति” । सो ये राजे लोग भयभीत हो अब गुरु साहब से मित्रता स्थापन करने की बात सोचने लगे और तदनुसार उन्होंने मित्रता का पैगाम इनके पास भेजा । गुरु साहब जो कि अंतर से स्वदेशी राजाओं से विरोध करना कभी पसंद नहीं करते थे, इस बात से बड़े प्रसन्न हुए; और उन्होंने बड़ी सरलता से राजा भीमचंद इत्यादि की मित्रता का सँदेसा स्वीकार किया; क्योंकि उनकी आंतरिक अभिलाषा यही थी कि आपस की फूट न रहे जिसमें मुसलमान गण हम पर

अत्याचार न कर सकें । गुरु साहब ने इन लोगों से मित्रता कर ली, पर इन राजाओं के भीतरी दिल गुरु साहब की तरफ से साफ न थे । अवश्य ही गुरु साहब की हिमायत पा इन लोगों ने बाहशाही सूबों को नियमित कर (मालगुजारी) इत्यादि देना बंद कर दिया; पर भीतर ही भीतर इस दाँव बात में ने अवश्य लगे रहे कि मौका पाकर गुरु साहब को दवा दें । गुरु साहब को इसका गुमान भी न था और अपनी वीरता और उत्साह के आगे वे इस बात की कुछ परवाह भी नहीं करते थे । इन दिनों यह हाल हो गया कि गुरु साहब के इलाके से दूर दूर रहनेवाली हिंदू प्रजा भी बादशाही शासन की कुछ परवाह न कर इन्हीं को अपना राजा मानने लगी थी । इन्हीं दिनों शाहंशाह औरंगजेब बड़े जोर शोर से दक्षिण प्रांत में मराठों के साथ युद्ध कर रहा था । उसकी अमपूर्ण नीति ने मुगल साम्राज्य की नींव में घुन लगा दिया था । दक्षिण की ओर वीरवर शिवाजी और राज-पूताने में राजा राजसिंह ने इसका नाकों दम कर रक्खा था । इधर अब पंजाब को भी वारी आई । इधर भी औरंगजेब ने कुटिल दृष्टि फेरी और गुरु गोविंदसिंह से मुठभेड़ की सूचना हुई । दक्षिण में गोलकुंडे की लड़ाई से जब फुरसत मिली और पंजाब के समाचार विदित हुए कि पहाड़ी राजा लोग ने गुरु गोविंदसिंह की हिमायत पा मालगुजारी देना बंद कर दिया है, तो विद्रोही पहाड़ी राजाओं को दमन करने और

उनसे प्राप्य कर (मालगुजारी) वसूल करने के लिये उसने मियाँखाँ, अलफखाँ और जुलफिकार खाँ नामक सर्दारों को थोड़ी सी सेना के साथ भेजा। सर्दार मियाँखाँ ने जंबू की ओर पयान किया। और इधर अलफखाँ और जुलफिकार खाँ को रवाना किया। इन दोनों ने नाहन, कहलूर, नाला-गढ़ और चंचा के राजाओं पर चढ़ाई कर दी, और उनको ऐसा दबाया कि वे लोग ब्राहि ब्राहि करने लगे। दो पहाड़ी राजे कृपालचंद कजौठिया और दयालचंद मुसलमान सर्दारों को भेंट लेकर आगे से मिले और अपने भाइयों की दुर्दशा कराने में उनके सहायक बने। क्यों न हो। यह तो भारत-दर्प का सनातन धर्म है। फिर यहां इसका व्यतिक्रम क्यों होता ? घर के भेदों की सहायता पा, पहाड़ी राजाओं को इन मुगलों ने तहस नहस करना आरंभ किया। चारों ओर हिंदुओं पर अत्याचार और लूट खसोट होने लगे। इन छोटे छोटे राजाओं पर मर्नों घज़पात हुआ। ऐसी कठिन अवस्था में उन्हें उसी सामान्य धर्मोपदेशक गुरु गोविन्दसिंह की याद आई। पाँच हजार रुपया भेंट का लेकर रोते निडगिड़ाते ये लोग गुरु साहब की शरण में आए और बोले कि हे दयालु, इस समय आपके सिवाय हमारा कोई नहीं है। आप इस घड़े समय पर सहायता नहीं कीजिएगा तो हम लोगों का सर्वनाश हो जायगा। गुरु साहब ने इन लोगों को धैर्य दिया और पाँच सौ सिक्क

सवार इनकी सहायता के लिये इनके साथ कर दिए । दीवान नंदचंद, मोहरीचंद और कृपालचंद भी साथ थे । यह सेना यवनों के रक्त की प्यासी थी । बड़े जोर से शत्रुओं पर जा दूटी और उसने ऐसी मार काट की कि मुसलमानों के पैर उखड़ गए और वे भाग निकले । सिक्ख सवारों ने कुछ दूर तक पीछा किया, पर इसी बीच हनगड़ तथा हरिपुर के राजा मुसलमानी सेना से आ मिले और इनकी सेना की सहायता पा, मुगल फिर मुड़े और उन्होंने थके हुए सिक्ख सवारों पर हमला किया । अब की बार राजा दयालचंद हाथ जोड़े हुए स्वयं गुरु साहब के पास दौड़ा गया, और उन्हें अपने साथ लिवा लाया । गुरु साहब के आते ही लड़ाई का मैदान फिर गर्म हुआ । शत्रुओं की सेना अधिक देख जब राजा दयालचंद घबराता, तब गुरु साहब उसे ढारस देते और युद्ध में डटे रहने के लिये उत्साहित करते थे । गुरु जी को नायक पा थकी हुई सिक्ख सेना के दिल दूने हो गए और उसने नवीन उत्साह से “श्री वाह गुरु की फतह” उच्चारण कर शत्रुओं पर धावा बोल दिया । इधर गुरु गोविन्दसिंह जी ने भी, जे तोरंदाजी में अपनी जोड़ी नहीं रखते थे, धनुष चढ़ा ताक ताक ऐसे बान मारे कि शत्रुओं के छक्के छूट गए । तीर और गोली की वर्षा तथा बरछे रंगीन और तलवारों की मार से मुगल सेना घबरा उठी । उन्होंने समझा था कि सहज सी लड़ाई के बाद पहाड़ी राजा लोग गिड़गिड़ाते हुए भेंट लेकर उपस्थित होंगे । सो यह अन-

होनी घात देज उसके होश जाते रहे । परास्त करना तो दूर रहा, उल्टे सिक्खों से पीछा छुड़ाना कठिन हो गया । गुरु गोविंदसिंह जी अध्यक्षता में बार बार सिक्ख लोग बड़ी प्रबलता से आक्रमण कर रहे थे और मुगल लोग क्षीण क्षीणतर हो जाते थे । एक एक सिक्ख की तलवार दस दस मनुष्यों को यम लोक भेज रही थी । अंतको परिणाम यह हुआ कि जब मुगलों ने देखा कि अब अधिक ठहरने में भागकर बचना भी कठिन होगा, तो वे एकाएकी पीछे फिरकर भाग निकले । गुरु साहब ने पीछा नहीं किया; क्योंकि इनके सिपाही बहुत थकित और कुछ घायल भी हो गए थे । कई नामी नामी सदाँर मय राजा दयालचंद के मारे भी गए थे; पर बादशाही सेना की भी बहुत हानि हुई थी । सैकड़ों मृत सिपाहियों को मैदान में छोड़ ये लोग भाग निकले थे । कितने ही अर्धमृत और घायल भी हुए थे । तात्पर्य यह कि मुगलों को ऐसी बेढब तरह से हार खाने का कभी गुमान न था; और इस सब का कारण गुरु गोविंदसिंह हैं, यह भी मुगलों को विदित हो गया ।

गुरु साहब शुद्ध में विजय पा आलसौन ग्राम को बर्बाद करते और लट्टते हुए, अपने निवास स्थान आनंदपुर को लौट आए । इसी ग्राम से मुगलों ने चढ़ाई की थी और अब भागकर वे लाहोर की ओर चले गए थे । बादशाही सूवेदार दिलावर खाँ ने जो कि लाहोर में था, जब इस हार की खबर सुनी तो वह बहुत ही झुंझुलाया तथा संवत् १७४५ के भादों महीने में नवीन

सेना लेकर पहाड़ी राजाओं पर चढ़ आया। गुरु गोविंदसिंह का पहाड़ी राजाओं की ओर से युद्ध करने का समाचार भी वह पा चुका था, इसलिये पुत्र-रुस्तम खाँ को एक प्रबल सेना के साथ उसने इधर भी भेज दिया। उसने मारो मार धावा करते हुए एकदम गुरु साहब पर चढ़ाई कर दी। गुरु साहब भी तैयार थे। अपनी सेना के साथ मैदान में आ डटे। दिन भर खूब जोर शोर से लड़ाई हुई। बड़े बड़े मुगल वीरों को गुरुजी के तीरों ने यमलोक भेज दिया। बहुत कुछ जोर मारने पर भी जब शाम तक रुस्तम खाँ कुछ न कर सका तो अंधेरा हो जाने के कारण उसने लड़ाई बन्द कर देने की आज्ञा दी। दिन भर के थके माँदे सिपाहियों ने हाथ मुँह धोया और खा पी कर विश्राम किया। गुरु साहब की सेना और मुगलों के बीच एक छोटी सी पहाड़ी नदी बहती थी। गुरु साहब की सेना नदी के किनारे कुछ ऊँचे पर और मुगल लोग शत्रुओं के सामने नदी के ठीक नीचे जल के साथ ही लगे हुए विश्राम कर रहे थे। रात को सब लोग नींद में बेहोश, बेखटके आराम कर रहे थे। सेना के पहरेवाले तक कंधे पर बंदूक रखे खुदने पर सिर झुका कर ऊँघ रहे थे। इसी समय में वह छोटी सी पहाड़ी नदी एकाएक मुगलों की तरफ इस तेजी से बढ़ी और ऐसे जोर का प्रवाह आया कि जब तक लोग जाग कर देखें कि क्या हुआ है, सारी मुगल सेना अथाह जल में डूब कर बहने लगी। हाथी, घोड़े, अस्त्र, तंबू खेमे, कनात सहसा

सब पानी पर तैरते नजर आए । एक तो अँधेरी रात, तिस पर एकाएक इस आपत्ति के आ जाने से मुगलों के होश हवास कुछ भी ठिकाने न रहे । सारी सेना घबहर कर कहाँ चली गई, कुछ पता भी न लगा । सिक्ख लोगों ने सबेरे उठ कर जब देखा तो नदी बड़े भयंकर वेग से गरजती हुई बह रही थी और शत्रुओं का कहाँ पता भी न था । सब बड़े चकित और आनंदित हुए और सब ने अकाल पुरुष को बार बार धन्यवाद दिया । तथा उस दिन से वे नाले को हिमायती नाले के नाम से पुकारने लगे; क्योंकि उसने सिक्खों की हिमायत कर शत्रुओं को भगा दिया था ।

रुस्तम खाँ ज्यों त्यों कर सबेरा होते होते नदी से निकल कर, राह में जो गाँव पड़ते थे उन्हें लूटता पाटता, अपना मुँह ढाला कर पोछे लौट गया । दिलावर खाँ ने जब अपने पुत्र की दशा सुनी तो वह बहुत नाराज हुआ और दो सहस्र नवीन सेना देकर गुलाम हसन खाँ को फिर रुस्तम खाँ के साथ गुरु गोविंदसिंह पर चढ़ाई करने के लिये उसने भेजा । इस ने आते ही पहले पहाड़ी राजाओं की खबर लेना आरंभ किया और थोड़े ही दिनों में राजा मंडी और काहनगढ़ को पराजित कर और बाकी मालगुजारी वसूल कर वह कहलूर और गुलेर के राजा की ओर रवाना हुआ । अब तो गुलेर के राजा गोपालसिंह को गुरु गोविंदसिंह की याद आई और उसने कर जोड़ गुरु साहब से सहायता की प्रार्थना की । गुरु साहब

ने केवल तीन सौ सवार भाई संगीता के साथ उसके सहायतार्थ भेज दिए। सिक्खों की सहायता पर राजा गोपालसिंह गुलेरी खूब जी खोल कर लड़ा। जब तीन दिन तक घोर युद्ध करने पर भी रुस्तम खाँ की कुछ न चली और कई मुख्य मुख्य सदाँर और करीब चार सौ के सिपाही मारे गए, तो उसके होश हवास गुम हो गए और मारे भय के वह पीछा दिखा भाग निकला। अब तो राजा गोपालसिंह बड़ा प्रसन्न हुआ और बहुत नगद जवाहिरात और तोफः लेकर गुरु साहब की भेंट को आया और उसने बड़ी नम्रता से कृतज्ञता प्रकट की। पर दिलावर को चैन कब था। उसने पुनः दो तीन बड़े बड़े मुगल सरदारों के साथ संवत् १७४५ विक्रमी में चढ़ाई की। बहलात नामक ग्राम के समीप फिर भी एक भारी लड़ाई हुई, पर उसमें भी जीत सिक्खों की हुई और रुस्तम खाँ को भागना पड़ा और अब की बार भी कई नामी शूरवीर सदाँर काम आए। मुगल बड़े परेशान हुए और बार बार की हार से झुँझलाए तथा दिलावर खाँ ने सारा समाचार बादशाह औरंगज़ेब को लिख भेजा। शाहंशाह बहुत नाराज हुआ और उसने एक बड़ी सेना के साथ शाहजादा मुअज्ज़म को पंजाब के विद्रोहियों को दमन करने के लिये भेज दिया। इसके आते ही पहाड़ी राजाओं में हलचल मच गई। सारे पहाड़ी राजाओं के लुके छूट गए और मुँह पर हवाइयाँ उड़ने लगीं। शाहजादा आप तो लाहौर की ओर चला

गया और उसने अपने एक सर्दार मिरजा बेग दसहजारी को पहाड़ी राजाओं की ओर खाना किया । जब अकेला वह विशेष प्रभाव न डाल सका तो तीन चार सर्दार उसकी सहायता के लिये और खाना किए गए । इन्होंने आते ही पहाड़ी राजाओं की बड़ी दुर्दशा की । इनका घर चार माल खजाना सभी लूट लिया, मकान और किले बर्बाद और नेस्त नाबूद कर दिए तथा कइयों को दाढ़ी मोछ मुडवा गधे पर सवार करा गश्त करवाया । मारे भय के सब जहाँ के तहाँ दबक गए । गुरु गोविंदसिंह पर भी इन पहाड़ी राजाओं की सहायता करने का अपवाद था । उनकी तरफ भी एक सर्दार खाना किया गया । उसने बड़े जोर शोर से गुरु साहब पर चढ़ाई की और आनंद पुर में आकर खूब लूट पाट मचाई । गुरु साहब के पास उस समय बहुत कम सेना थी, इसलिये बहुसंख्यक मुगलों का सामना कर व्यर्थ अपना बल क्षय करना उन्होंने उचित न समझा और वे किला बंद कर घुप चाप बैठे रहे । पर जब रात हुई और चारों तरफ अच्छी तरह अँधेरा छा गया तो एकाएक किले से बाहर निकल कर उन्होंने मुगलों पर ऐसा छापा मारा कि सब के होश हवास गुम हो गए । कितने ता सोते ही काट डाले गए, कितने ही सिक्खों की लगाई बारूद की अग्नि से जल कर कहाँ उड़ गए, कुछ पता भी न लगा । और जो बाकी बचे उन्होंने भाग कर ज्यों त्यों कर अपनी

जान बचाई। उनका बहुत सा बचा बचाया रसद पान और गोली गोला बंदूक सिक्कों के हाथ लगा। सिक्कों ने आठ कोस तक शत्रुओं का पीछा किया और वे बड़ी भारी शिकस्त देकर आप आनंदपूर्वक अक्षत शरीर घर लौट आए। मुगलों ने जो कुछ आनंदपुर में लूटा था, सभी वापस मिला। अब तो शाहजादा मुअज्जम ने देखा कि मामला साधारण नहीं है। वह फिर बड़े जोर शोर से चढ़ाई करने की तय्यारी करने लगा। जब लड़ाई की तयारी हो ही रही थी तो मुंशी नंदलाल मुलतानी जो कि गुरु घर का पुराना सेवक और भक्त था, हाथ जोड़ शाहजादा मुअज्जम के सामने आया और बोला—“हजूर, गोविंदसिंह एक खुदापरस्त साधारण फकीर है। उस पर बादशाही ताकत की आजमाइश करना सरासर भूल है। यदि आप जीत गए तो वह कल लँगोटी पहन फिर जंगलों में जाकर भजन करने लगेगा। यदि खुदा न करे कहीं हार हुई तो बादशाही ताकत की सख्त बदनामी होगी। इसलिये मुनासिब यही है कि उससे छेड़ छाड़ न की जाय।” शाहजादा ने कहा—“अच्छा, यदि आगे से वह शांतिपूर्वक रहना स्वीकार करे तो मैं उसे माफ कर सकता हूँ”। इसी मुंशी की मारफत गुरु साहब से शांति के पैगाम चलने लगे। पर अभी कुछ तय नहीं हुआ था कि एक नई आपदा और आ खड़ी हुई।

शाहजादा मुअज्जम की सेना के आने से सारे पहाड़ी राजे अपने अपने ठिकाने लग गए थे और बहुतों ने शाहजादे की सहायता करके अपने भाइयों की गुलामी की चेड़ो और भी दृढ़तर कर दी। उधर तो गुरु साहब और शाहजादे में शांति स्थापना और प्रेम का पत्रव्यवहार हो रहा था, इधर अन्य पहाड़ी राजाओं ने अवसर पा अपना पहला घैर साधने का संकल्प किया और गुरु साहब से कहला भेजा—“आपके सिद्ध लोग अकसर हमारे इलाकों में आ कर लूट पाट किया करते हैं, यह बहुत बुरा है। आपको इसका बहुत जल्द इंतजाम करना चाहिए; क्योंकि आपके पैर दिन पर दिन अधिक फैलते जाते हैं। यदि योही पैर फैलाना और लोगों पर अत्याचार करना अभीष्ट हो तो हम लोगों के इलाके से दूर और कहीं जा रहिए। नहीं तो हम लोगों को विवश हो आपसे विरोध करना पड़ेगा”। गुरु साहब इन पहाड़ी राजाओं का पत्र पा चकित और क्रुद्ध हुए। इनमें से अवसर पड़ने पर कहियों की उन्होंने सहायता की थी। अब यह कृतघ्नता देख कर उन्हें बड़ा क्रोध आया। एक ओर बादशाही सेना पड़ी हुई थी और इस मौके पर युद्धाग्नि सुलगा कर ये लोग गुरु साहब को भस्म कर देना चाहते थे; क्योंकि बात यह थी कि गुरु साहब का प्रबल होना इन लोगों को बहुत खटकता था। यद्यपि इन्होंने कई बार उनसे सहायता ली थी, पर इनके मन में यही था कि जब

अवसर होगा, इनको मटिया में ड करके छोड़ेंगे। एक साधारण 'गद्दी का गुरु' जो कि हम लोगों की भिन्ना से पला है, ऐसा बलवान हो जाय कि हम तिलकधारी क्षत्री राजाओं को मौके पर हाथ जोड़ कर सहायता माँगनी पड़े ! धिक्कार है हम लोगों पर ! कल को आश्चर्य्य नहीं कि वह हम सब का राजेश्वर बन बैठे और धर्म और खालसा पंथ की आड़ में साम्राज्य स्थापन कर आप चैन करने लगे। शाहजादे से प्रेम का पत्रव्यवहार भी अच्छा नहीं"। यही सब सोच कर इन मिथ्याभिमानी राजाओं ने बड़ी बुरी सायत में गुरु गोविंदसिंह को विरोध का सँदेसा भेजा। गुरु साहब ने राजाओं को उत्तर लिख भेजा—“भारतभूमि पर मेरा उतना ही हक है, जितना आप लोगों का; और जिस भूमि पर मैं रहता हूँ, वह मैंने द्रव्य देकर खरीदी है, कुछ आपसे भीख नहीं माँग ली है। सिक्खों से आप लोगों ने कुछ अनुचित व्यवहार किया होगा; इसी कारण उन्होंने आपके इलाकों में लूट पाट मचाई होगी। अकारण इस प्रकार की कारवाई करने की मेरी सख्त मुमानियत है। उचित तो यही था कि आप लोग इस समय मेरी सहायता में तत्पर रहते; सो उलटे विरोध पर उतारू हुए हैं, यह बड़ी लज्जा की बात है। खैर, इसका फल भी हाथों हाथ पाइएगा।” राजा लोगों की क्रोधाग्नि में धीपड़ा। उत्तर में उन लोगों ने केवल लिख भेजा कि बहुत जल्द यह इलाका छोड़ कर चले जाओ; नहीं तो बड़ी वेहज्जती के साथ निकाले जाओगे। गुरु साहब ने केवल

इतना ही लिखा कि हम तैयार हैं, जो अकाल पुरुष की मर्जी। बादशाही शुद्ध बंद रहने के कारण उस समय तक गुरु साहब के पास अच्छी सेना तैयार हो गई थी और राजाओं को भी यह समाचार विदित था। इसलिये वे लोग बड़ी भारी तय्यारी करने लगे और थोड़े ही दिनों में करीब बीस हजार सेना इकट्ठी हो गई। इसी बीच में एक दिन थोड़े से सिक्ख कुछ अन्न वस्त्र खरीदने के लिये पहाड़ी ग्रामों में गए थे। वहाँ राजा अजमेरचंद ने दो राजपूत जागीरदारों को उभाड़ कर उनको घिरवा दिया और दोनों तरफा तलवारें चलने लगीं। सिक्खों की बहादुरी के आगे उनमें से एक राजपूत मारा गया और कई घायल होकर भाग निकले। तात्पर्य यह कि इस प्रकार की छेड़छाड़ जारी रही। अब तक गुरु साहब के पास भी आठ हजार सेना तय्यार हो गई थी। उधर से राजाओं ने भी चढ़ाई कर दी, जिनमें अजमेरचंद विलासपुरिया मुख्य था। इसने बड़ी धूम धाम से धावा करके गुरु साहब का निवास स्थान आनंदपुर का किला चारों ओर से घेर लिया। गुरु साहब किला बंद कर भीतर ही बैठे रहे और इस समय बाहर मैदान में लड़ कर सैन्य ध्वंस करना उन्होंने उचित न समझा। केवल किले के बुर्ज और दीवारों पर से तोप और बंदूकों की बाढ़ दागने लगे। इधर से भी तोपें अग्नि उगल रही थीं और गोली तथा तीरों की वर्षा हो रही थी। दिन भर खूब अग्नि की वर्षा हुई। शूरवीरों ने खूब अग्नि की

पिचकारी से होली खेली और कायरों के जी दहल गए। दिन भर के युद्ध के बाद जब शत्रु थककर सो गए तो अँधेरी रात में गुरु साहब ने किले से बाहर निकल कर शत्रु पर एकाएक हमला कर दिया। बहुत से मारे गए और सहस्रों घायल हुए और जब तक वे सँभल कर सामना करने के लिये तय्यार हों, तब तक गुरु गोविंदसिंह फिर किले में जा चुके। यों ही दिन को किले के भीतर तोपों से लड़ते और रात्रि को एकाएक छपा मारते जिससे पहाड़ी राजाओं की बड़ी भारी हानि हुई और दिन पर दिन उन लोगों का बल घटने लगा। एक दिन राजाओं ने एक मतवाले हाथी को शराब पिला, सिर पर एक बड़ा भारी लोहे का तवा बाँध और सूँड़ में तलवार एकड़वा किले का फाटक तोड़ने के लिये भेज दिया।

गुरु साहब का एक शिष्य दुनीचंद नामी था। वह प्रायः अपनी बहादुरी की डींग मारा करता था। इस मौके पर गुरु साहब ने उसे बुलवा कर कहा—“जाओ हाथी मार आओ।” सुनते ही उसके होश हवा हो गए और हाथी मारने के बहाने से वह किले से कूद कर भाग गया। पीछे गुरु साहब ने दूसरे शिष्य विचित्रसिंह को हाथी से सामना करने की आज्ञा दी। वह हाथ में बर्छी ले मत्त चारण के सोमने आया और ताक कर उसने एक बर्छी ऐसी मारी कि वह लोहे के तवे को भेदती हुई हाथी के मस्तक में घुस गई। अब तो वह मत्त

प्रबल हस्ती पीड़ा से चिन्घाड़ता हुआ पीछे की ओर लौट पड़ा और अपने राजाओं की सेना को रौंद रौंदकर मटियां मेट करने लगा। यह मौका गुरु साहब को अच्छा मिला। उन्होंने फौरन किले से बाहर निकलकर शत्रुओं पर आक्रमण कर दिया। इस दोहरी आपदा से सेना एकबार ही घबरा उठी और सामना करना छोड़ भाग निकली। कितने ही सिक्खों की तेज तलवारों से मारे गए। कुछ दूर तक भागकर जब सारी सेना बंदुर कर ठीक व्यूहबद्ध होने लगी तो भाग कर सिक्ख लोग फिर किले के भीतर आ चुके। अब की बार राजाओं ने एक अनोखी चाल चली। क्या किया कि आटे की एक गौ बनवा उसके गले में एक पत्र बाँधा और उसमें लिखा कि आपको इसी की कसम है, यदि किला छोड़ कर मैदान में न आवें। गुरु साहब ने इसकी कुछ परवाह न की, पर उनकी माता जी ने बहुत जिद्द की और किला छोड़ने के लिये गुरु साहब को विवश किया। मातृभक्त गोविंदसिंह किला छोड़ कर्तारपुर की ओर रवाना हुए और मार्ग में एक टीले पर मोरचा जा लगाया। पहाड़ी राजाओं ने उन्हें यहाँ आ घेरा और दोनों तरफ से खूब घोर युद्ध हुआ। यद्यपि पहाड़ियों ने बहुतेरा जोर मारा, पर हमारे सिक्ख जवानों की वीरता के आगे उन्हें पराजित होकर भागना ही पड़ा। अब तो ये लोग बड़े परेशान हुए और बादशाही सूबा खरहिंद के नवाब के पास जा पुकार की कि हज़ूर! देखिए

गोविंदसिंह ने हमारी क्या दशा की है। अब आपकी सहायता के बिना काम नहीं चलेगा। उसने कहा कि युद्ध का कर्च दो तो तुम्हें सहायता के लिये सेना मिल सकती है। बीस हजार रुपया देने पर दो तीन हजार अच्छी सुशिक्षित सेना दो अनुभवी मुगल सदर्नों के अधीन इन लोगों के साथ हुई। इन्होंने आते ही गुरु साहब पर धावा बोल दिया। गुरु साहब इस समय कर्तारपुर ही में थे, जहाँ सँवत् १७५८ के मार्गशीर्ष महीने में बड़ा घनघोर युद्ध हुआ। गुरु साहब किले के भीतर से तोपों से लड़ रहे थे। इधर से भी तोपों की बाढ़ दागी जा रही थी। दोनों ओर के सहस्रों वीर 'मरे और' घायल हुए, पर पहाड़ी लोग गुरु साहब पर कुछ प्रभाव न डाल सके। एक समय एक बुर्ज पर बैठे हुए, गुरु साहब साफा बाँध रहे थे, पीछे से एक खड़ा चँवर कर रहा था, राजा अजमेरचंद ने गोलंदाज को बुला गुरु साहब को गोले का निशाना बनाने की आज्ञा दी। एकाएक जहाँ गुरु साहब बैठे थे, धुंधकार हो गया और धूँएँ और गंधक बारूद की गंध के सिवाय कुछ भी न सुभाई देने लगा। जब धूँआँ कुछ साफ हुआ तो गुरु साहब ने देखा कि चमरधारी का कहीं पता नहीं है और मांस के जलने की गंध आ रही है। बड़ी खैर हुई। गुरु साहब साफ बच गए, और वह चमरधारी उड़ गया। "जाको राखे साँइयाँ, मार न सक्के कोय"। ऐसे ही ऐसे अवसर पर दैव वली कहा

जाता है। अस्तु, गुरु साहब ने अपने गोलंदाज को बुला निशाना मारने को कहा, जिससे शत्रुओं की ओर का गोलंदाज गिरा। राजा अजमेरचंद दूर हट गया था, नहीं तो वह भी न बच पाता। दिन भर की लड़ाई के बाद जब रात्रि हुई और दोनों ओर की सेना ने विश्राम किया, तो गुरु साहब ने तोप की घटना याद कर कर्तारपुर के किले को सर्वथा सुरक्षित न समझा और वे एक गुप्त मार्ग से निकल कर रातों रात सारी सेना के साथ किला आनंदगढ़ में आ गए। विदित होने पर शत्रुओं ने वहीं आ किला घेरना आरंभ किया। अब की बाहर निकल सिक्ख जवान खूब लड़े। उन्होंने सूवे सरहिंद की सेना को चार कोस तक पीछे हटा दिया, पर फिर उन्हें स्वयं पीछे लौटना पड़ा और सब लोग किले में आ प्रविष्ट हुए। अब की शत्रुओं ने किला अच्छी तरह से घेर लिया। आने जाने के सारे मार्ग अवरुद्ध कर दिए। गुरु साहब किला बन्द किए पूर्ववत् बड़ी वीरता से तोपों से लड़ते रहे। दो चार दस कर के पंद्रह दिवस यों ही व्यतीत हो गए, पर न तो किले का फाटक टूटा और न मुसलमानी सेना ही हटी। बड़े संकट का मुकाम था। इधर किले के भीतर का रसद पानी चुकने लगा था। दाल रोटी की कौन कहे, सिक्ख लोक एक एक मुट्ठी चने चबा चबाकर मोरचों पर डटे हुए थे। पर अब वह भी चुक गया और भूखों मरने के दिन आए। दो एक

दिन केवल पानी पर गुजारा चला। जब कोई सहोरा न रहा और बहुत से सिक्ख सिपाही मारे गए और घायल भी हुए, तो गुरु साहब ने किले में बंद रह कर यों सिपाही मरवाना अनुचित समझ, फाटक खोल दिया और व्यूहबद्ध हो पृष्ठ और पार्श्व का पूरा बचाव करते हुए वे बाहर मैदान में निकल आए। यद्यपि शत्रुओं ने बहुतेरा चाहा और बहुत कुछ जोर भी मारा कि इस व्यूह को भेद कर गुरु गोविंदसिंह को पकड़ लें, पर गुरु साहब की व्यूह-रचना की चतुराई और रणकौशल से उन लोगों की कुछ दाल न गली। जब व्यूह की लाइन का एक सिपाही गिरता दूसरा तत्क्षण वहाँ आ खड़ा होता था। यों ही लड़ते भिड़ते अपना बचाव करते हुए, शत्रुओं को घुमाते फिराते गुरु साहब वची हुई सारी सिक्ख सेना के साथ सतलज पार हो गए और थकी हुई पहाड़ी और सरहिंदी सेना पीछे को वापस आई; और उससे जहाँ तक बन पड़ा, उसने आनंदपुर के किले को लूट पाट वीरान किया। पर गोविंदसिंह का जटका इनके दिल से न मिटा। यद्यपि अब की लड़ाई में गुरु साहब की हार हुई थी, पर तौ भी इनकी वीरता और रणनिपुणता की धाक बैठ गई थी। गुरु साहब सतलज पार वसूली नामक ग्राम में जाकर ठहरे और वहाँ थकी माँदी सेना के साथ कुछ दिनों तक उन्होंने विश्राम किया। वसूली का राजा गुरु साहब का परम मित्र था। उसने इस अवसर

पर इनकी बड़ी खातिरदारी की और सब तरह से इनकी थकावट मिटाने और आराम करने का इंतजाम कर दिया। कभी कभी दिल बहलाने के लिये वह गुरु साहब को शिकार इत्यादि के लिये बाहर भी ले जाया करता था। एक दिन आखेट करते हुए, वनों में इलाका जंवूर के राजा से भेंट हो गई। वह बड़ी प्रीति से गुरु साहब को अपने घर लिवा ले गया। कुछ दिन उसके घर रह कर, गुरु साहब ख्यालसर में आ गए और वहीं उन्होंने पुनः अपने शिष्य और अनुयायियों का एक बड़ा दरबार किया। समाचार पाकर दूर दूर से बहुत से शिष्य और नवयुवक सिक्ख योद्धा दरबार में हाजिर हुए। गुरु गोविंदसिंह जी ने सब का यथायोग्य सत्कार कर, एक दोनली भरी बंदूक उठाई। यह बंदूक जंवूर के राजा ने उन्हें भेंट की थी। बंदूक उठाकर उन्होंने कहा कि क्या कोई ऐसा वीर है जो आप लक्ष्य बनकर इस बंदूक की शक्ति की परीक्षा करे। गुरु साहब के इतना कहते ही जमात की जमात सिक्खों की उठ खड़ी हुई और सब ने लक्ष्य बनने की इच्छा प्रकट की। गुरु साहब इन लोगों की शक्ति और श्रद्धा देख परम संतुष्ट हुए और उपस्थित राजा और अन्य राजाओं के जो गुप्त चर वहाँ मौजूद थे, वे दाँतों उँगलियों दवाने लगे। क्यों न हो, जिसके अनुगामी जरा से इशारे से देखटके प्राण देने को तैयार हैं, उसकी सर्वदा विजय क्यों न हो? अस्तु; दरबार विसर्जन कर और शिष्यों

को एक भावी बड़े युद्ध के लिये तैयार रहने की सूचना देकर गुरु साहब अपने घर आनंदपुर को वापस आए। ख्यालसार में, जहाँ उन्होंने दरबार किया था, उनके स्मारक में एक मंदिर बना हुआ अब तक वर्तमान है। आनंदपुर आते हुए राह में एक लड़ाई और भी लड़नी पड़ी। बात यह थी कि ख्यालसार से रवाना होते हुए राह में मंडी के राजा ने इनको निमंत्रण देकर बड़ी खातिर से अपने यहाँ टिकाया। व्यास नदी के तीर एक सुंदर उपवन में इनको डेरा दिया गया, जहाँ स्मारक रूपी एक मंदिर पीछे से बना। वह भी अब तक वर्तमान है। अभी गुरु साहब यहीं टिके हुए थे कि इन्हें खबर मिली कि बहुत से शिष्य तरह तरह की भेंट और तोफः लेकर गुरुजी के दर्शनों को आते थे, जिनको मार्ग में कलमोठा के राजा ने लूट लिया। उक्त समाचार के पाते ही गुरुजी ने अपने बड़े पुत्र अजीत-सिंह को थोड़े से सिक्ख जवानों के साथ कलमोठा विध्वस्त करने के लिये भेज दिया। उधर राजा कलमोठा का मित्र ज्वालामुखी का निवासी विजयभारती महंत अपने पाँच सौ नागा सवारों के साथ राजा की सहायता को आ पहुँचा। यह समाचार पा गुरु साहब स्वयं उधर को रवाना हुए और राजा कलमोठा को उन्होंने खूब मजा चखाया। नागा सवार सिक्खों के सामने तनिक भी न ठहर सके। युद्ध में विजय पा सिक्ख सवारों ने राजा के इलाकों में खूब लूट पाट की

और विजयभारती के मठ को भी ध्वस्त विध्वस्त कर डाला । इन सब वखेड़ों से छुट्टी पा गुरु साहब आनंदपुर में विराजने लगे । अब एक रोज किले में दरबार कर आपने अपने पाँचों पुत्रों का “अमृत संस्कार” किया अर्थात् सब शिष्यों की तरह अमृत चखा उन्हें भी शिष्य और वीर कोटि में प्रविष्ट कराया और वैसे ही सारी प्रतिष्ठाएँ करवाई । अपने पुत्र और अन्य शिष्यों में कुछ भेद भाव न रक्खा । इस संस्कार के बाद गुरु साहब ने एक बड़ा सार्वजनिक महोत्सव किया और शिष्यों तथा अभ्यागत ब्राह्मण साधुओं को सत्कार-पूर्वक खूब भोजन कराया और दान दक्षिणा दी । थोड़े दिनों में सूर्य ग्रहण का पर्व था और कुरुक्षेत्र में लक्षों जन समुदाय हिंदुओं का इकट्ठा होनेवाला था । ऐसे उत्तम अवसर को गुरु साहब ने हाथ से जाने देना उचित न समझा । मेले में जाकर भारत माँ के हिंदुओं में सनातन धर्म की रक्षा और वीर व्रत का उपदेश करना ठान कर आषाढ़ मास संवत् १७५६ विक्रमी में वे कुरुक्षेत्र पहुँच गए । डेरा और तंबू इत्यादि खड़ा कर उन्होंने कार्य आरंभ कर दिया । नित्य सुबह शाम उपदेश हुआ करता था, जिसमें अपनी स्वाभाविक वाग्मिता के साथ सनातन धर्म की रक्षा और वीर धर्म (खालसा पंथ) का उपदेश होता था । लक्षों नर नारी इनके उपदेश से पावन होकर डेरे को जाते और कितनों ही खालसा धर्म अंगीकार कर गुरु का बल बढ़ाते ।

धर्मोपदेश के साथ वीर धर्म की चर्चा भी अधिक रहा करता थी, और अच्छे अच्छे उत्साही हिंदू शूर वीर युवक भी गुरु साहब के दर्शनों को आते थे। गुरु साहब सब का यथायोग्य सत्कार करते और भारत माता की कथा सुनाते थे। इन वीरों में से चंद्रनाथ नाम का एक राजपूत था। वह बड़ा बहादुर और तीरंदाज था। गुरु साहब उसकी बहुत ख़ातिर किया करते थे। पर यह राजपूत धीरता के घमंड में इसकी कुछ परवाह न कर अपने मुँह आप अपनी तारीफ बधारा करता था। एक दिवस वह कहने लगा—“मेरे ऐसा तीरंदाज संसार में है ही नहीं”। गुरु साहब उसकी डाँग सुनकर मनो मन मुसकराए और बोले—“कृपापूर्वक जरा अपनी इस अलौकिक रणनिपुणता का आभास मुझे भी करा दीजिए”। इस पर बड़े घमंड से उसने धनुष पर बाण चढ़ा कर चलाया जो दो मील के लक्ष्य को वेधकर शांत हुआ। आस पास के लोग तारीफ करने लगे। अब की बार गुरु साहब ने शर संधाना और तीन मील के लक्ष्य को वेध दिया। यह देख कर उसके आश्चर्य का ठिकाना न रहा और वह गुरु साहब के सामने मत्था टेक कर बोला—क्षमा कीजिए, महाराज ! मुझे आपके अलौकिक सामर्थ्य का ज्ञान न था। मिथ्या ही अपनी तारीफ के तार बाँधता था। गुरु साहब बोले—यह तो कोई बात नहीं है, करतब और अभ्यास का सारा खेल है। अहंकार अच्छी बात नहीं है। वह राजपूत

बहुत लज्जित और नम्र हो गया। तदनंतर गुरु साहब ने ब्राह्मणों और अतिथि अभ्यगतों को ग्रहण के अवसर पर बहुत कुछ दान दक्षिणा दी, सब का यथोचित सत्कार किया और मणीराम नाम के एक विद्वान् ब्राह्मण को बहुत कुछ दान दक्षिणा के साथ अपना दसखती एक पत्र भी दिया, जो उसके वंशधरों के पास अब तक मौजूद है। सूर्यग्रहण का मेला समाप्त होने पर गुरु साहब चमकौर नामक ग्राम में आकर ठहरे। मैदान में डेरे पड़े हुए थे। दैवात् उधर से दो सहस्र बादशाही सेना जा रही थी। गुरु साहब को मैदान में डेरा डाले हुए देखकर उन लोगों ने इन पर हल्ला बोल दिया। पर हमारे सिक्ख सवार बेखबर न थे। उन्होंने जम कर वह तलवार के जौहर दिखलाए कि मुगलों को मैदान छोड़ कर सीधे लाहोर का मार्ग लेना पड़ा। अब गुरु साहब सीधे आनंदपुर को चले आए। किला जिसे शत्रुओं ने तोड़ ताड़ दिया था, सब मरम्मत करवा कर खूब सुदृढ़ बनवाया गया और जगह जगह सफ़ीलों पर पहले की तरह तोपें चढ़वा दी गईं तथा यथोपयुक्त स्थान स्थान पर और भी अस्त्र शस्त्रों का समावेश करवा दिया गया। इन्हीं दिनों काबुल का एक खत्री गुरु साहब के दर्शनों को आया और उसने बहुत कुछ धन रत्न के साथ, पचास अच्छे अच्छे शूर वीर पठान भी गुरु साहब की भेंट किए। गुरु साहब ने इन लोगों को यथा-योग्य सैनिक पदों पर नियुक्त कर दिया और वे आनंदपूर्वक

अपने किले आनंदपुर में निवास करने लगे । जब पहाड़ी राजा भीमचंद और अजमेरचंद ने जो इनके कट्टर शत्रु थे, यह समाचार सुना कि “गोविंदसिंह फिर आनंदपुर में लौट आया है और बड़े ठाट बाट से युद्ध की तय्यारी कर रहा है, तो उनका खून उबलने लगा” । अकेले लड़कर जय पाना असंभव है, यह अनुभव उन्हें हो चुका था; और गोविंदसिंह का दिन पर दिन जोर पकड़ते जाना भी उन्हें बड़ा अखरता था; इसलिये उन्होंने शाहंशाह औरंगजेब को यह पत्र लिखा कि इजूर, आपकी सलतनत में अब तक हम लोग अमन चैन से रहते थे । कोई भी उँगली दिखानेवाला न था । पर अब एक बला ऐसी आई है जिससे हम लोगों का जान माल हर दम खतरे में रहता है । तेगबहादुर नाम का एक फकीर संवत् १७३२ में शाही हुकम से बागी समझ कर मरवाया गया था । यह उसी का लड़का गोविंदसिंह है, जिसने यह आफत बरपा कर रखी है । इसने एक नया मजहब चलाया है । वह अपने चेलों को कवायद और लड़ाई के फन में होशियार करके अपनी फौज में भर्ती कर लेता है और नगद रुपयों के साथ गोली बारूद वगैरह भी अपने चेलों से भेंट में लेता है, जिससे इसके पास बहुत सी फौज भी इकट्ठी हो गई है और हथियार तथा साज सामान की भी कमी नहीं रही है । इसने कई मजबूत किले भी बनवा लिए हैं और अपने कट्टर सिपाहियों की बदौलत, जिनमें इसने एक नई रूढ़ फूँक दी है, यह किसी

को कुछ नहीं गिनता । बड़े बड़े लुटेरे डाकू और बादशाही वागी इसके साथ हो गए हैं और वे रोक टोक लूट पाट कर लोगों का सर्वनाश कर रहे हैं । हम लोग इससे बहुत तंग आ गए हैं । कई बार हम लोगों ने मिल कर इस पर चढ़ाई भी की । पर इसकी दिलेरी और चालाकी से हार कर हम लोगों को पीछे हट जाना पड़ा, यहाँ तक कि सूबा सरहिंद की मदद भी कुछ कारगर न हुई । इस शैतान की ताकत अगर एक दम जड़ से न उखाड़ दी जायगी तो जैसा कि इसकी मनशा है, यह किसी रोज आपकी सलतनत में भारी गदर मचावेगा । हिंदुओं को यह आपके खिलाफ उभाड़ता और उन्हें पट्टी पढ़ाया करता है; और अभी से उसने अपने को सब्बा बादशाह मशहूर कर रक्खा है, इत्यादि इत्यादि । यह सब तो उन्होंने पत्र द्वारा लिखा; फिर आप भी कई पहाड़ी राजाओं के साथ शाही दरबार में जा पुकारा और ऊपर लिखा वृत्तान्त मुँह-जवानी शाहंशाह को सुनाया । बादशाह औरंगजेब जिसकी कूट नीति ने राजपूताने और दक्षिण दोनों प्रांतों में अग्नि सुलगा रखी थी, पंजाब की इस नई आपदा का हाल सुन कर बहुत झल्लाया और तत्काल ही उसने सूबा सरहिंद के नाम शाही हुक्मनामा भेजा कि "वागी गोविंदसिंह को पकड़ कर फौरन दरबार में हाजिर करो" और साथ ही इसके कुछ फौज भी सूबा सरहिंद की सहायता के लिये भेजी गई । सूबा सरहिंद पहाड़ी राजाओं के साथ शाही फौज

लेकर संवत् १७५६ के फाल्गुण मास में बड़ी धूम धाम से आनंदपुर पर चढ़ आया। सिक्खों को खबर पहुँच चुकी थी कि “बादशाह ने गुरु साहब को पकड़ कर ले जाने की आज्ञा दी है,” इसलिये बहुत से योद्धा इस समय यहाँ इकट्ठे हो गये थे और गुरु जी के लिये सब कुछ करने को तय्यार थे। बादशाही सेना के आते ही गुरु साहब भी मैदान में निकले और तुरंत ही भयंकर युद्ध छिड़ गया। दोनों तरफा कड़ी मार होने लगी। बंदूक गोला गोली के शब्द और अग्नि की भयानक वर्षा के बीच वीर लोग हाथों में तलवार और बछ्छों लिए आगे बढ़ते और कायर पीछे दबके जाते थे। रक्त की नदी बहने लगी और घायलों की हाय ! हाय ! तथा वीरों के मार मार शब्द से रणभूमि गुंजायमान हो उठी। तात्पर्य यह कि चार पाँच रोज तक बड़ा भयंकर युद्ध हुआ। एक ओर बादशाही सुशिक्षित सेना और दूसरी ओर खालसा धर्मोन्मत्त वीरों की तलवारों ने कोहराम मचा दिया। मुगलों ने सिक्खों के व्यूहभेद की बहुत कुछ चेष्टा की, पर वे सफल मनोरथ न हो सके। जब वे आगे बढ़ते, तलवार और बछ्छों की दीवार लड़ी पाते। उनकी प्रवल तोपें भी इस दीवार को भग्न न कर सकीं, क्योंकि पार्श्व भाग में गुरु साहब की तोपें भी आग उगल रही थीं। बादशाही सेनापति ‘साधारण बागी गोविंदसिंह’ का शौर्य और प्रताप देखकर चकित और भयभीत हुआ। गुरु साहब अब तक केवल वार बचाते थे।

जब उन्होंने पाँचवें दिन बादशाही सेना के कई एक भाग को कुछ निर्वल होते देखा तो तत्क्षण वे अपनी प्रधान सेना के साथ उस पर जा दूटे और इस वेग से इनका यह आक्रमण हुआ कि बादशाही सेना को कई कोस पीछे हट जाना पड़ा। जब कुछ सँभल कर मुगल लोग फिर सम्मुखीन हुए तो बादशाही सेना का एक सवार अजीमख़ाँ गुरु साहब के सामने आ गया और उसने गुरु साहब पर तलवार चलाई। गुरु साहब ने उसके वार को ढाल पर लिया और जब तक वह सँभले सँभले, तब तक उनकी दुर्गादत्त तलवार इस तेजी से उसकी खोपड़ी पर जा पड़ी कि वह दो टुक होकर घोड़े के नीचे नजर आया। इतने ही में मुगल सर्दार पैदाख़ाँ तलवार घुमाता हुआ सामने आ निकला और सामने आते ही लपक कर बड़े जोर से गुरुजी पर उसने वार किया। गुरु साहब उछल कर वगल में हो रहे और वगल ही से उन्होंने उसके पार्श्व भाग में ख़ाँड़ा घुसेड़ दिया। एक आह और चीख के बाद वह भूमि पर लोटता नजर आया और दो एक वार पैर फटकार कर यमलोक को सिधारा। अब तो किसी की हिम्मत न हुई कि गुरुदेव पर वार करता या सामने आता। सारे सरदार उनसे दूर ही दूर रह कर दवाव डालने की चेष्टा करने लगे। गुरु गोविंदसिंह की सेना में कई वीर पठान भी नौकर थे। इस अवसर पर सैयद वेग और मामूख़ाँ दो थोढ़ाओं ने अच्छे हाथ दिखलाए। तलवार खींच जिस समय ये देव

ऐसे वीर शाही फौज पर दुटे तो बहुतों के छुके छूट गए। मुगल सवार और पैदल इनकी चोटों के सामने भेड़-वकरी ऐसे भागने लगे। जिधर इनका हाथ पड़ता, मैदान साफ़ नजर आता था। अंत को ज्यों त्यों हरिचंद जस्तुवलिया एक बहादुर सवार इनके सामने आया। पर मामूखाँ ने वह तलवार ऐसी मारी कि उसकी खोपड़ी ककड़ी सी कट कर नीचे जा गिरी। यह दशा देख अब तो मुगलों के नामी नामी बहादुर लोग जुट कर इधर आ गए और इनमें से एक दीनवेग नाम के योद्धा ने मामूखाँ का काम तमाम कर दिया। अपने साथी मामूखाँ की यह दशा देख सैयद बेग को बड़ा क्रोध चढ़ आया और दो कदम पीछे हट कर उछल कर उसने ऐसी तलवार मारी कि गेंद ऐसा उछलता हुआ दीनवेग का सिर दूर जा पड़ा। अब तो गुरु साहब ने मुगलों की निर्बलता देख एक दम बड़े जोर से शत्रुओं पर हल्ला बोल दिया और 'वाह गुरु को फते' के आकाश-भेदी नाद से आकाश गुंजायमान हो उठा। मुगल सेना जो बहुत थक गई थी, सिक्खों के इस प्रबल वेग को सँभाल न सकी और उसके पैर उखड़ गए। सारी बादशाही और पहाड़ी राजाओं की सेना व्यूहभंग करके भाग निकली। सिक्खों ने बहुत दूर तक पीछा किया और बादशाही सेना का बहुत कुछ माल असबाब इनके हाथ लगा, जिसकी लूट भी बड़ी सर-गरमी से हुई। इस भगड़े में सब उत्पात

की जड़ राजा अजमेरचंद सख्त धायल हुआ और उसका दीवान भी मारा गया। तात्पर्य यह कि गुरु साहब की पूरी जीत हुई और बादशाही सेना को एक साधारण बागी के सामने ऐसी लज्जाजनक हार कभी नहीं खाती पड़ी थी। इस हार का संवाद जब शाहंशाह औरंगज़ेब को पहुँचा तो युगपद् लज्जा और क्रोध से उसके सिर में चक्कर आ गया और उसने तत्काल लाहौर और कश्मीर के सूबों के नाम शाही फरमान भेजा कि “अभी मारो मार आनंदगढ़ पर चढ़ाई करके उसकी ईंट से ईंट बजा दो और बागी गोविंद-सिंह का सिर काट कर हाजिर करो।” अब क्या था। अब तो लाहौर और कश्मीर दोनों सूबों की पचास हजार सेना ने आन की आन में किला आनंदगढ़ आ घेरा।

गुरु साहब इसके लिये तय्यार थे। उन्हें खूब मालूम था कि इस युद्ध में वारा न्यारा होगा। इसलिये बहुत सी सेना, जहाँ तक इकट्ठी हो सकी और अस्त्र शस्त्र, रसद पानी, गोली गोला वारूद सब इन्होंने जमा कर रक्खा था। आठ हजार वीरभोगी सेना और दस हजार गुरु के सच्चे भक्त वीर सिक्ख जवान धर्म के लिये, खालसा पंथ के नाम पर प्राण देने को तय्यार हो गए। पचास हजार के मुकाबले में कुल अठारह हजार सेना के साथ गुरु साहब ने मुकाबला करने को टानी। केवल आनंदगढ़ ही में सारी सेना को बंद रखना उचित न जान और और किलों की रक्षा का भी

उन्होंने यथोपयुक्त प्रबंध किया; क्योंकि उन्हें पता लग गया था कि बादशाही सेना सारी आनंदगढ़ ही पर मिल कर दबाव डालेगी। ऐसी हालत में बाहर छिपी हुई कुछ सेना का रहना बहुत मुनासिब है जो मौका पड़ने पर छापा मार के शत्रुओं को दोनों ओर से धर दवावे और इतनी बड़ी सेना एक बार चल विचल हुए पीछे फिर मैदान में टिक न सकेगी। इसी उद्देश्य से उन्होंने दो सहस्र सिक्ख जवानों के साथ अपने बड़े लड़के अजीतसिंह को शेरगढ़ के किले में स्थापित किया और यह शिक्षा भी दे दी कि जब अवसर देखना, बादशाही सेना पर पीछे से छापा मारना और फिर किले के भीतर जा फाटक बंद कर भीतर ही से लड़ना। तथा दो दूसरे वीर सदाँर नाहनसिंह और शेरसिंह को एक हजार सेना देकर लोहगढ़ किले में नियत किया। आलमसिंह और संगत सिंह को तीन सहस्र सेना के साथ दमदमे के किले में तथा उदयसिंह और ईश्वरीसिंह के अधीन एक सहस्र सेना को आगमपुरा के किले में रक्खा। सब को यह शिक्षा दे दी कि जब जब अवसर देखना, किले से छिप कर बाहर निकल शत्रुओं पर पीछे से हमला कर देना। बाकी सेना और अपने चारों पुत्रों के साथ किले आनंदगढ़ में वे स्थित हुए। गुरु साहब एक ऊँचे बुरुज पर बैठे हुए शत्रुओं की फौज का जमाव देख रहे थे। जब बादशाही फौज बढ़ती हुई गोले की मार के बीच पहुँच गई तो गुरु साहब ने फौरन

ही पतीला दाग देने की आज्ञा दी। एक बार ही सत्तर तोपों पर पतीला पड़ गया और बड़ा भारी प्रकाश तथा पृथ्वी की दहला देनेवाला शब्द हुआ। आगे बढ़ती हुई बादशाही सेना का एक भाग उड़ कर कहाँ चला गया, कुछ पता न चला। अंत में मुगल सरदारों की आँख खुली और उन्होंने तोपखाना आगे लाने की आज्ञा दी। दो तरफा गोलों की वर्षा होने लगी। थोड़ी ही देर में आकाश पृथ्वी धूँएँ और बारूद के गंध से परिपूर्ण हो गए और धुंधकार में आनंदपुर का किला छिप गया। पर इधर से भी कलेजा दहला देनेवाली तोपें प्रलय की अग्नि उगलने लगीं। कुछ देर वह गोलों की मार हुई कि सिवाय तोपों की गगनभेदी गड़गड़ाहट और धूँएँ के कारण न तो कुछ दिखाई देता और न सुनाई पड़ता था। सिक्ख लोग किले के भीतर सुरक्षित सफ़ीलों पर से छिपे हुए तोपें दाग रहे थे और बादशाही सेना मैदान में थी, इस कारण सिक्खों की बहुत कम हानि हुई और बादशाही सेना के कई सहस्र सिपाही एक ही दिवस में घायल हुए या मारे गए। संध्या हो गई। उस रोज की लड़ाई बन्द हुई। मुगल सरदारों ने मैदान में इस तरह सेना मरवाना अनुचित समझा, किसी अच्छे मोरचे की तलाश में सवार दौड़ाए। उन्हें यह गुमान भी न था कि ऐसा सख्त मुकाबिला होगा। केवल इसी उमंग में आगे बढ़े आते थे कि एक ही धावे में आनंदगढ़ दखल कर लेंगे। सो गुरु गोविन्द सिंह की यह

तेजी देख कर उन लोगों ने किसी ऊँचे स्थान पर मोरचा जमा कर लड़ना उचित समझा और इस उद्देश्य से सेना को कुछ पीछे हटाया। दूसरे दिन प्रातःकाल सिक्खों ने जब मुगलों को कुछ पीछे हटते देखा, तो बाहर निकलकर उन्होंने अपना मोरचा बढ़ाया। मुगल सरदार सिक्खों की यह हिमाकत देख कर बड़े क्रोधित हुए और उन्होंने सामने लगी हुई तोपों, पर एक बार ही पतीला रख दिया। वे तोपें घञ्जनाद करती हुई, सिक्खों को ध्वंस करने लगीं। अब तो सिक्खों को अपनी भूल पर अफसोस हुआ और वे तुरत ही भाग कर किले के भीतर हो गए और भीतर ही से पूर्ववत् गोला गोली बरसाने लगे। दूसरे दिवस भी बड़ा प्रबल युद्ध हुआ। पर मुगलों के लाख यत्न करने पर भी किले को मार में कुछ निर्वलता नहीं दिखाई दी। मुगलों का शायद ही कोई गोला किले के भीतर पहुँचता था और उधर का गोला बादशाही सेना में गिरकर कुहराम मचा देता था। दूसरे दिवस भी मुगलों के कई सरदार मारे गए और हजारों सिपाही मरे और घायल हुए। तीसरे दिवस भी इसी प्रकार लड़ाई का बाजार गर्म रहा। दिन भर की कड़ी अग्नि की वर्षा के कारण संध्या समय बादशाही सेना थकित हो विश्रामार्थ युद्ध स्थगित होने की बात जोह रही थी और तोपों की मार भी कुछ धीमी हो चली थी। गुरु साहब के पुत्र अजीतसिंह ने, जो अपने किले शेरगढ़ में बैठा हुआ

पल पल पर गुप्त चरों द्वारा युद्ध का समाचार मँगवाता था; जब सूर्यास्त के बाद मुगलों की ढिलवाई का संवाद सुना तो एक घार ही गोधूली लग्न में अपने दो हजार जवानों के साथ उसने शत्रुओं पर पीछे से धावा कर दिया और यह संवाद अपने पिता को भी भेज दिया। दिन भर की थकी थकाई सेना इस आकस्मिक विपद से घबरा कर ज्यों ही गुरु साहब के पुत्र को उसकी हिमाकत का मजा चखाने के लिये मुड़ी कि इधर से गुरु गोविंदसिंह अपने पाँच हजार सक्के भक्त शूरवीर सिक्खों के साथ, बादशाही सेना पर दूट पड़े। तोपों को शत्रु मुड़ा रहे थे, कुछ चलवाई भी गई जिससे गुरु साहब की थोड़ी बहुत क्षति भी हुई; पर इसकी कुछ परवाह न कर रात्रि के अंधकार में वे शत्रु पर वाज पेसे जा दूटे। बादशाही सेना दोनों ओर से आक्रांत हो घबरा उठी। अँधेरे में शत्रु मित्र की कुछ पहचान न रही। मुगल आपस में लड़ मरे और इस बखेड़े में फौज का सिपहसालार दिलगीरजाँ भी मारा गया। मुगलों के छक्के छूट गए और उन्होंने भाग कर जान बचाई। तीन कोस तक सिक्ख जवानों ने उन्हें खदेड़ा; फिर वे किले आनंदगढ़ को वापस आए। बहुत सा साज सामान गोली गोला बारूद भी सिक्खों के हाथ लगा। एक ऊँचे टीले पर बैठा हुआ सरहिंद का सूबा और राजा अजमेर-चंद ये दोनों युद्ध का दृश्य देख रहे थे। जब सूबा सरहिंद ने मुगल सेना को हार कर भागते देखा तो वह बड़ा ही चकित

हुआ और उसने राजा अजमेरचंद से पूछा कि क्या कारण है कि इतने थोड़े से सिक्के इतनी भारी बादशाही सेना पर प्रबल हो जाते हैं और किसी प्रकार से हारे नहीं हराए जाते। क्या इनमें कुछ दैवी करामात है या अन्य कोई कारण है। राजा अजमेरचंद भी बड़ा व्याकुल हो बोला,—क्या जाने हज़ूर, गोविंदसिंह क्या बला है और उसकी शिदा और खालसा मंत्र में क्या जादू है ! जिसे वह एक बार अपनी तलवार से छुला कर शरबत पिला देता है, वह मानों धीरता का अवतार बन जाता है, मरने मारने से तो तृण वरावर भी नहीं डरता और सारे प्राणियों को अपने सामने तुच्छ समझने लगता है। जब से उसने यह नया फिरका चलाया है, हिंदुओं में एक नई जान फूँक दी है। इसी बातचीत में रात्रि का एक पहर व्यतीत हो गया था। दूसरे दिवस प्रातः काल फिर तोपों को सामने कर मुगलों ने आनंदगढ़ पर गोले बरसाने आरंभ किए। जिस टीले पर सूबा सरहिंद बैठा हुआ था, उसी टीले पर से तोपें दागी जा रही थीं। तोप के गोलों से कई सिक्ख जवान किले के भीतर मारे गए। अब तो गुरु साहब ने धनुष पर बाण चढ़ाया और तीरों की ऐसी वर्षा की कि मुगल लोग हैरान परेशान हो गए। इनका लक्ष्य ऐसा सच्चा था कि कोई घाव खाली न गया, यहाँ तक कि किले से दो कोस पर जहाँ लाहौर तथा कश्मीर के दोनों सूबा बैठे चौसर खेल रहे थे, वहाँ भी गुरु साहब के कई तीर जा गिरे। यह दशा

देख ये लोग भयभीत और चकित हुए और तुरंत उठकर एक सुरक्षित स्थान में गए और यथास्थान सेना सजा और व्यूह रचकर आनंदगढ़ की ओर बढ़े। अब की बार इन लोगों ने किले के बहुत ही निकट आ घेरा डाल दिया और रसद पानी जाने का मार्ग बंद कर दिया। उद्देश्य यह था कि रसद पानी चुक जाने पर गुरु गोविंदसिंह आत्म समर्पण करेंगे। पर सिक्खों ने इस बात को कभी स्वप्न में भी नहीं सोचा था। वे बराबर पहले की तरह अंदर से गोले गोली का वर्षा कर युद्ध करते रहे। मुगल लोग इसका कुछ कुछ प्रत्युत्तर देकर घेरा डाले बैठे रहे। ऐसे ही कई दिवस व्यतीत हुए। एक दिन आधी रात के समय जब चारों ओर अंधकार था और हाथ को हाथ भी सुझाई नहीं देता था, गुरु साहब के दो सरदार नाहरसिंह और शेरसिंह जो दो बाहरी किले की हिफाजत के लिये छोड़े गए थे, सहसा मुगलों पर चढ़ आए और मुगल सेना के दोनों पार्श्व भाग पर इस जोर से उन्होंने छापा मारा कि सोते हुए मुगलों को पूर्व इसके कि कुछ पता लगे, यमलोक का मार्ग लेना पड़ा। इधर से गुरु गोविंदसिंह ने भी पुनः वही चाल चली और रात्रि को वही समय वे शत्रुओं पर जा दूटे। आगे पीछे चाएँ वहिने जिधर देखो उधर “वाह गुरु की फते” की आवाज आती थी, सिवाय इसके मुगलों को कुछ भी नहीं सुनाई देता था। यद्यपि सेना दो ही चार सहस्र थी, पर अंधेरे में मुगलों को कुछ

अंदाज न लगा कि कितनी सेना है; और युद्ध करना तो दूर रहा, घबरा कर उन लोगों से अच्छी तरह भागते भी न बन पड़ा ! ज्यों त्यों भाग कर उन्होंने जोन बचाई । अब की सिकखों ने सवेरे दस कोस तक शत्रुओं को खूब ही खदेड़ा और सीधा सामान, गोली बारूद शत्रुओं का सभी कुछ इनके हाथ लगा । सूबा सरहिंद और सूबा लाहौर आपस में सलाह करने लगे; क्योंकि उन्हें ऐसा भान हुआ था कि गुरु गोविंदसिंह के पास पचास हजार से भी अधिक सेना है, जिसमें से कुछ बाहर और कुछ भीतर छिपी रहती है और वह बड़ी कट्टर और बहादुर है । इसलिये हम लोग केवल अपनी सेना से, जिसमें से कई हजार के करीब सिपाही मारे भी जा चुके हैं और घायल हो चुके हैं, इनको हरा नहीं सकेंगे । सारा समाचार उन्होंने दिल्ली में शाहंशाह औरंगजेब को लिख भेजा । औरंगजेब यह समाचार पा बड़ा चकित हुआ । क्रोध की जगह अब उसको चिंता ने आ घेरा । बहुत कुछ सोच विचार कर उसने पंजाब के कुल सूबों के नाम आज्ञापत्र भेज दिया कि तुम सब लोग मिल कर एक बार ही आनंदगढ़ पर चढ़ाई कर दो । अब की बिना गोविंदसिंह को मारे या उसके किले का तहस नहस किए यदि पीछे लौटोगे, तो सख्त सजा दी जायगी । बादशाही आज्ञा पा, सब सूबों के हाकिम, पार्वतीय

राजाओं के साथ संवत् १७६१ विक्रमी के चैत्र मास में किले पर चढ़ आए। अगणित मुगल सेना बादलों की तरह आनंदगढ़ पर उमड़ आई।

एक अजीब दृश्य था। बादशाही सेना समुद्र रूप थी और उसके बीच द्वीप रूप आनंदगढ़ का किला शोभायमान था। एक साधारण किले और धर्मयाजक के ध्वंस करने के लिये इतनी धूम धाम से चढ़ाई कभी नहीं हुई होगी। बादशाही सेना मानों भीषण समुद्रवत् आनंदगढ़ को डुबाने चली आ रही थी। गुरु गोविंदसिंह ने बुर्ज पर खड़े हुए सब कुछ देखा। लक्ष से अधिक सेना देख कर वे कुछ चिंतित हुए; पर “अकाल पुरुष की जो मर्जी” यही संतोष कर युद्धार्थ प्रस्तुत हुए। बादशाही सेना बहुत अधिक देख गुरु साहब का साहस भी वैसा ही बढ़ गया और उन्होंने सारे सिपाहियों को धीरोचित वाक्यों से उत्साहित कर युद्धार्थ सन्नद्ध किया। शत्रुओं ने आते ही आनंदगढ़ पर गोले बरसाने आरंभ किए जो ओलों की तरह किले पर गिरने लगे। इधर से भी इसका यथोपयुक्त जवाब दिया जाता था। पर बहुत कुछ सोच समझ कर मुगलों की तरह फुंकंत यहाँ जारी न थी। जब अच्छी तरह जाँच लिया जाता था कि इस लक्ष्य से शत्रुओं की भारी हानि होगी, तभी तोप दागी जाती थी जिससे शत्रुओं में हल चल मच जाती थी। तोप दागती हुई जय मुगल सेना किले के

जिधर देखो, आनंदगढ़ के चारों तरफ कई कोस तक मुसल-
मानी सेना का पड़ाव बसा हुआ था। किले से यदि एक पंछी
भी उड़कर जाता तो गोली का निशाना बना दिया जाता था।
तात्पर्य यह कि आनंदगढ़ पूरी तरह से अवरुद्ध हो गया।
इधर सिक्खों का भी हाल सुनिए। पहले तो कई रोज ये लोग
खूब जोम से लड़े। कई बार इन्होंने मुसलमानों को किले की
दीवारों के नीचे से घड़ी हानि के साथ भगा दिया, जैसा की
पहले भी लिखा जा चुका है। लड़ते लड़ते जब कई सप्ताह
व्यतीत हो गए तो ये लोग कुछ उकता गए। इधर पंद्रह बीस
हजार सेना के उपयुक्त खाद्य द्रव्य का आनंदगढ़ ऐसे किले
में दो सप्ताह से अधिक काल तक का संचित रखना असंभव
था, सो सब चुक चला। बाहर से रात्रि के समय में भी छिपा
कर जब कुछ भी रसद पानी भीतर लाने की चेष्टा की गई, वह
शत्रुओं की तेज निगाह से बच न सकी और लूट ली गई।
कई रोज तक केवल भाजी तरकारी और सूखे चने चवा कर
भी हमारे गुरुमक्त सिक्ख जवान डटे रहे। जब यह भी नहीं
रहा तो दो एक रोज केवल पानी ही पर गुजारा किया गया।
उधर हजारों वीर घायल भी पड़े थे, जिनकी सेवा शुश्रूषा
और पथ्य पानी की भी परम आवश्यकता थी। यह सब
अवस्था देख कर सिक्ख लोग घबराने लगे और गुरु साहब
से किला छोड़ने को कहने लगे। इसी बीच में मुगल सरदारों
ने भी जो घेरा डाले डाले उकता गए थे, गुरु गोविंदसिंह के

पास एक पत्र भेजा कि यदि आप चुप चाप निरख होकर किला छोड़ कर चले जाँय तो हम लोग किले का मुहासरा छोड़ देंगे, और आपको वे रोक टोक जाने देंगे। इस पत्र को पा सारे सिक्ख जवान एक स्वर से गुरु साहब को किला छोड़ने के लिये कहने लगे। गुरु साहब इस आपदा से तनिक नहीं घबराए। उन्होंने सब को शांतिपूर्वक उत्तर दिया—“भाइयो, आप लोग घबरावें नहीं। शत्रुओं की बात पर विश्वास कर अपना नाश न करें। मुगल लोग भी बहुत थकित हो गए हैं। अब यही मौका है कि एकाएकी निकल कर उन पर बड़ी प्रबलता से छापा मारा जाय। इस आक्रमण को वे लोग कपापि अब की बार बरदाश्त नहीं कर सकेंगे और वे परास्त होकर भाग निकलेंगे; और निरख होकर बाहर जाना तथा शत्रुओं की बात का विश्वास करना सर्वथा नीति के और मेरी समझ के भी प्रतिकूल है। अब की बार रात्रि को धोखे से छापा मारना चाहिए।”

शत्रुओं की बातों के परीक्षार्थ गुरु साहब ने बड़े बड़े काठ के सट्टकों में पुराने जूते लत्ते और कंकड़ पत्थर भरवा कर बड़े बड़े ताले लगवा कर उन्हें बाहर भेज दिया। जब मुगलों ने देखा कि गोविंदसिंह का माल मत्ता बाहर जा रहा है, तो वे एक बार ही उस पर दूट पड़े और उन्होंने उसे लूट लिया, पर खोल कर जब लत्ता चीथड़ा और रोड़े कंकण देख वे बड़े लज्जित हुए। गुरु साहब ने सब सिक्खों को बुलाकर कहा—

“देखो शत्रुओं के दिल में फरेब है। बाहर निकलते ही हमलोगों का माल मत्ता लूटकर और हमें निरस्त्र पा ये लोग मार डालेंगे। इसलिये थोड़ा और धैर्य धरो, मैं शीघ्र ही भोजन का कुछ उपाय सोचता हूँ।” पर सिक्खों ने कहा कि मैदान में लड़ कर मरने की अपेक्षा किले में भूखे प्यासे सड़ना अच्छा नहीं; हम लोग सशस्त्र बाहर होंगे और लड़ते मिड़ते अपना रास्ता लेंगे। गुरु साहब ने फिर भी कहा कि यदि भीतर रहोगे तो अब भी कई दिवस तक शत्रुओं को हैरान कर सकते हो; पर सिक्खों ने एक न मानी और लुधा तृषा से आतुर बाहर निकलने के लिये वे जिद्द करने लगे। तब तो गुरु साहब ने झुंझला कर कहा कि यदि तुम लोग हमारी आज्ञा ही नहीं मानते तो फिर हमारा तुम्हारा गुरु शिष्य का संबंध कैसा ? जिसे बाहर जाना हो, इस प्रतिज्ञापत्र पर दसखत करता जाय कि आज से हमारा तुम्हारा गुरु शिष्य का नाता टूट गया।” भूखी प्यासी सेना ने यह स्वीकार किया और बहुत से लोग उस प्रतिज्ञापत्र पर दसखत करके बाहर चले गए, केवल गुरु के पचास सच्चे भक्त अब भी गुरु साहब के साथ रहे। ये लोग गुरु साहब के लिये भूखे प्यासे पानी के लिये तरस तरस कर मरने को तय्यार थे, पर गुरु साहब का संग छोड़ने में राजी नहीं थे। आप चाहे इन्हें अंधविश्वासी कहें, पर ऐसे ही दृढ़ आत्मा के पुरुषों की कीर्ति संसार में गढ़ी जाती है, साधारण वृत्ति के लोग तो संसार में भरे पड़े हैं।

गुरु साहब ने जब देखा कि सब लोग छुट कर चल दिए और केवल पचास वीर रह गए हैं, तो उन्होंने कहा—धन्य है वीरो ! धन्य हो तुम और धन्य हैं तुम्हारी माताएँ । धीरज धरो, मैं तुम्हें भूखे प्यासे मरने न दूँगा । तुम उस मान्य और अमर राज्य के अधिकारी होगे, जिसका अधिकारी पृथ्वी पर विरला ही कोई हुआ होगा ।” यह कहकर आधी रात के समय मय अपनो माता-छो पुत्रों के साथ गुरु साहब किले के बाहर निकले । इन्हीं पचास वीरों का उन्होंने एक सूचीव्यूह रचा जिसके मुख पर स्वयं गुरु साहब, बीच में माता बच्चे और पीछे सिख जवान थे । आँधेरी रात में मुगलों ने इन्हें भागते देखा, पर गुरु साहब के अव्यर्थ शरसंधानों ने इन्हें दूर ही रक्खा । जो आगे आता, गुरु साहब के तीरों से निश्चय मृत्यु को प्राप्त होता था । एक स्थान पर अवसर पा मुगलों ने, उन्हें बिट्कुल घेर लिया और सूची व्यूह भंग हो गया । कई सिख जवानों के मारे जाने से गुरु साहब अपने तीन पुत्रों के साथ अलग पड़ गए और उनके दो छोटे पुत्र और माता अलग हो गए जिनकी डोली कई सिख थोड़ा बड़ी फुर्ती से बचा कर दूर ले गए । संग में जो एक ब्राह्मण था उसके सपुर्द कर आप गुरु साहब की खोज में पीछे वापस आए । यहाँ कोई न था, कई सिख मारे जा चुके थे और गुरु साहब शत्रुओं के सिर पर से घोड़ी उछाल कर एक ओर निकल गए थे । संग के कई सिख सवार और गुरु साहब के तीनों लड़के भी थे । इन लोगों के साथ

रातों रात घोड़ा दौड़ाते चमकौड़ नामक ग्राम में, जहाँ उनका एक छोटा सा किला था और जिसमें करीब पाँच सौ केसिकख सेना भी थी, वहाँ जाकर उन्होंने विश्राम लिया। इधर सिक्ख लोग भी भटकते हुए गुरु साहब से जा मिले। अब मुगली सेना बेखटके आनंदपुर में जा घुसी। रसद पानी तो कुछ था ही नहीं, तोपें सब भी गुरु साहब ने जाते समय बेकाम करवा दी थीं। रत्न जवाहिर भी जो कुछ था, कुछ गुरु साहब की माता और कुछ वे स्वयं छिपा कर संग लेते गए थे। इसलिये लुटेरों को कुछ इच्छा पूर्ण न हुई। साधारण बर्तन भाँडे गृहसज्जा की सामग्री या कपड़े लत्ते या संदूक पिटारे या सूखा बारूद या टूटे फूटे अन्न शन्न यही सब उन लोगों के हाथ लगा। इतनी कड़ी लड़ाई के बाद कुछ माल भी हाथ नहीं आया और न सब उत्पातों की जड़ गोविंदसिंह मारा ही गया, न पकड़ा गया, यह देख कर मुगल सरदारों और पंजाबी सूबों ने मारे क्रोध दाँत पीसना आरंभ किया। बादशाह को क्या संवाद भेजेंगे कि “महीना भर तक हजारों सेना कटवा कर उजाड़ किला बखल किया। गोविंदसिंह या उसके परिवार का पता नहीं है। निश्चय शाहंशाह क्रोध में आकर हम लोगों को कत्ल करवा डालेगा। अब तो यही पता लगाना चाहिए कि हम लोगों की आँखों में धूल डाल कर गोविंदसिंह कहाँ छिपा है।” आपस में यही सलाह कर इन लोगों ने पता लगाते लगाते चमकौड़ के किले को जहाँ गुरु साहब छिपे थे;

आ घेरा। यह भी किला घिर गया, पर यहाँ भी भीतर से सिक्ख जवानों ने बड़ी सरगरमी से युद्ध जारी रक्खा। जब देखा कि हम लोगों की संख्या बहुत ही थोड़ी रह गई है, तो गुरु साहब ने कुछ देर तक लड़ाई बंद कर के यह युक्ति सोची कि हम लोगों में से अच्छे अच्छे बहादुर निशानेबाज बाहर जायँ और ताक ताक कर मुगल सेनापतियों का संहार करें। मरना तो है ही; फिर भीतर पड़े पड़े मरने की अपेक्षा बाहर मैदान ही में मरेंगे। अभी यह सलाह हो ही रही थी कि गुरु साहब का बड़ा लड़का अजीतसिंह, जिसकी उम्र केवल अठारह वर्ष की थी, हाथ जोड़ कर सामने आया और बोला—“पिताजी, मेरे दिल में बड़ा हौसला है कि एक बार जी खोल कर यवनों को अपनी तेज तलवार का मजा चखाऊँ। किले के भीतर न जाने कब शत्रु की किसी गोली या तीर से मृत्यु हो जाय, इसलिये यदि आपकी आज्ञा हो तो जाकर मन का हौसला तो निकाल लूँ। फिर मरना तो एक दिन है ही, आज ही क्या और दो दिन बाद ही क्या।” गुरु साहब अपने पुत्र की इस वीरोचित वाणी को सुन बहुत प्रसन्न हुए और बोले—“धन्य हो पुत्र ! यह तो हम क्षत्रियों का स्वभाविक धर्म है ! बड़े आनंद की बात है ! तुम्हें मैं सहर्ष आज्ञा देता हूँ कि बाहर जाकर वीर गति को प्राप्त हो”। यह कह कर उन्होंने पुत्र के सिर पर हाथ फेर और पीठ ठोक कर कई जवानों के साथ उसे बाहर भेज दिया। यह सिंह

का बालक बाहर निकलते ही, वास्तव में सिंह सुवन ही की तरह शत्रुओं पर बड़ी तेजी से झपटा और इसकी तलवार बिजली सी रणभूमि में सर्व संहार करती हुई नाचने लगी। सिर पर से, बाहिने बाएँ गोलियाँ सनसनाती हुई चली जा रही हैं, पर इसका कुछ ध्यान नहीं, बिजली सा झपटता हुआ आगे बढ़ा चला जा रहा है। यह देखो, वह एक मुगल सरदार की खोपड़ी पर जा पहुँचा और एक ही बार में उसने उसको यमलोक भेज दिया। बिजली सी तलवार चमक कर दूसरे के सिर पर गिरी और वह एक आह करके भूमि पर नजर आया। तीसरी बेर एक सवार का काम तमाम कर, चौथी बेर तलवार उठी ही थी कि एक बार ही पाँच सात गोलियाँ आकर इस किशोर वीर को लगीं और “वाह गुरु” इतना ही कह कर वह “अकाल पुरुष” के चरणों में जा विराजा। ये तीनों जो कुंवर अजीतसिंह के हाथ से मारे गए, मुगलों के बड़े बड़े सरदार थे। मुसलमानी सेना चकित थी कि यह कौन था जिसने आकर इतनी हलचल मचा दी। गुरु साहब जो कि प्यारे कुमार की वीरता किले पर से देख रहे थे, उससे बड़े संतुष्ट हुए और धन्य वेदा । धन्य ॥ यही बार बार बोले। शोक या दुःख का कहीं चिह्न भी न था। अब तो अजीतसिंह का छोटा भाई जुमारसिंह, जिसकी उम्र केवल चौदह वर्ष की थी, उठकर बोला—“पिताजी क्या भाई साहब की तरह मैं भी धन्य धन्य नहीं हो सकता” ? गुरु जी

ने कहा—“क्यों नहीं बेटा, अवश्य हो सकते हो,”। “तब तो गुरु जी मुझे बाहर जाने की आज्ञा दीजिए”। “अच्छा बेटा इससे बढ़ कर और क्या होगा। जाओ और जंत्राणी का दूध पिया है, यह सिद्ध कर दिखाओ”। यह सुन कर जुभार बोला—“पिता जी बड़ी प्यास लगी है, थोड़ा सा पानी हो तो दीजिए”। गोविंदसिंह जी बोले—“बेटा, पानी तुम्हारे भय्या के पास है, उसके पास जाकर पीना”। यह सुन कर वह वीर बालक फिर भीतर न ठहरा और तलवार घुमाता हुआ बाहर शत्रुओं पर जा दूटा। मुगलों ने जब इस किशोर वय बालक को तलवार घुमाते हुए यों आते देखा, तो समझा कि शायद किसी बालक को उन्माद हो गया है जो यों सीधा तलवार घुमाता दौड़ता आ रहा है। पर उसने आँकर जब दाहिने बाएँ दो चार के सिर उड़ा दिए, तब तो सब चौंक कर सँभल गए और उस पर चार करने लगे। बालक जुभार भी तमक तमक तलवार चला रहा था। आगे पीछे वह कुछ भी नहीं देखता था कि कौन है या क्या है, केवल बढ़ कर हाथ मारने से उसे काम था। शत्रु की एक तलवार पड़ी और एक हाथ कट गया। रक्त की धारा वह निकली पर उसका ध्यान किसे है। दाहिने हाथ में तलवार नाच रही है। दूसरी चोट कंधे पर लगी, तीसरी मस्तक पर, तब गश खाकर बालक भूमि पर गिर पड़ा और थोड़ी ही देर में “वीर लोक” में जा बिराजा। पर तलवार दड़ मुठ्ठी में बंद थी और मुख पर दड़ता का भाव ज्यों का त्यों विद्यमान था।

क्यों न हो ! एक तो क्षत्री और फिर प्रतापी तपस्वी गुरु गोविंदसिंह का वीर्य ! उसका भी इतना प्रभाव न होता । अस्तु ये दोनों वीर बालक जब शान्त हुए तो संध्या हो गई थी । गुरु साहब के चेहरे पर कोई उद्वेग नहीं था, कोई चिंता नहीं थी । प्रफुल्ल मुख, आनंद चित्त सब शिष्यों को सामने बैठाकर जो इस समय करीब चार सौ के थे, वे बोले “भाइयो, दोनों कुँवर तो धीरगति को प्राप्त हो चुके, अब कल हम लोगों की बारी है । प्रातःकाल बाहर निकल कर शत्रुओं पर एक बार ही दूटेंगे और उन्हें भी एक बार बता देंगे कि क्षत्री पंजाबी वीर, भीम और अर्जुन की संतान, किस तरह युद्ध करते और मृत्यु को तुच्छ समझते हैं । इससे बढ़कर और कौन सा अवसर होगा जब कि दोनों कुमारों ने मार्ग दिखा दिया है । कल सवेरे अपने भी उसी मार्ग के अनुगामी होंगे । मैंने जो बीज बो दिया है, भारत की हिन्दू जाति की नसों में जो उत्साह का रक्त संचारित कर दिया है, वह समय पाकर अपना पूरा रंग लायेगा । इसकी मुझे कुछ चिंता नहीं कि अब मैं आज मरूँ या कल ।” गुरु साहब की यह उदासीन और दृढ़तासूचक बानी सुन कर उपस्थित शिष्यमंडली कुछ विचलित हुई और उनमें से एक प्रवीण गुरुभक्त शिष्य उठकर हाथ जोड़ कर बोला “महाराज ! यों तो आप जो आज्ञा करेंगे, वह हम सब लोगों को शिरोधार्य है, पर इस समय आपके प्राण देने से सिक्ख जाति का बड़ा अपकार

होगा। अभी यह पौधा बिलकुल नरम है। अभी इसे एक अवीण माली की बड़ी आवश्यकता है, नहीं तो प्रबल झंझावात से समूल उत्पाटित होकर यह नाश को प्राप्त होगा। मुगलों का बल कुछ ऐसा नहीं है जिसका मुकाबला हमलोग नहीं कर सकेंगे। इसकी परीक्षा भी हो चुकी है। यद्यपि इस समय बड़ा संकट आ पड़ा है पर यदि आप कृपा कर इसे भी सहार जाय तो बड़ा काम होगा।” गुरुसाहब बोले “तुम्हारी सलाह मेरे चित्त में बैठती है, पर अब बाहर निकल शत्रुओं से बच कर जाना भी तो दुर्घट है।” वह शिष्य बोला “इसका उपाय अर्धरात्रि को मैं कर दूँगा, आप निश्चित रहें क्योंकि जहाँ आपके रहने का संवाद पहुँचेगा वहीं सहस्रों लक्षों शिष्य-मंडली उपस्थित हो जायगी और आप अपना वीरव्रत पालन कर धर्म की रक्षा कर सकेंगे। प्राण दे देने से तो वह काम जो आपने उठाया है पूरा नहीं हो सकेगा। हम लोग भले ही मर जायं पर खालसा धर्म के मंगलार्थ आपकी शरीररक्षा नितांत प्रयोजनीय है।”

गुरु साहब ने शिष्यों का यह प्रस्ताव स्वीकार किया और जब आधी रात हुई, चारों ओर अन्धकार का राज्य हो गया उस समय वही शिष्य जिसने गुरु साहब को मार्ग साफ कर देने का वचन दिया था, थोड़े से सिपाहियों को लेकर बाहर निकला और जहाँ बादशाही सेना के खेमे गड़े हुए थे, उसी के किनारे यह चिल्लाता हुआ भागने लगा कि “गोविंद-

सिंह भागा जाता है, पकड़ो पकड़ो" । अंधेरी रात में सारे मुसलमान सिपाही अकचका कर उठ बैठे और इस गोलमाल को अपने सिपाहियों का शब्द समझ उधर ही को जिधर वह सिक्ख भागा था, चढ़ दौड़े । एक के पीछे एक सारी सेना उठ उठ कर उधर ही को भागने लगी । इधर मैदान साफ हो गया । अब तो गुरु साहब बाहर निकले और थोड़े से साथियों को लेकर मालवा प्रांत की ओर उन्होंने घोड़ा दौड़ा दिया । प्रातःकाल तक वे खोड़ी नामक ग्राम में पहुँच गए । वहाँ दो ग्वाले भैंस चरा रहे थे, वे गुरु साहब को पहचान कर हल्ला मचाने लगे । गुरु साहब ने उसकी ओर कुछ अशर्फियाँ फेंक दीं । उन्हें उठा कर वे फिर भी जब हौरा मचाने लगे तब तो अपने एक हाथ की दूरी पर इन्होंने और कुछ अशर्फियाँ फेंक दीं । अब तो वे कृपक लोभवश अशरफी उठाने के लिये गुरु साहब के बहुत निकट चले आए । गुरु साहब जो अपनी घात में थे, लपक कर उनकी खोपड़ी पर जा पहुँचे और एक ही चार में उन्होंने दोनों के सिर काट डाले । तलवार म्यान में रख ये वहाँ से दौड़ा-दौड़ रवाना हुए क्योंकि पीछे दूर से धूल उड़ती दिखाई दे रही थी, जिससे मुगल सवारों के पीछा करने का अनुमान होता था । दौड़ा दौड़ जब अच्छे प्रकार सवेरा होते होते एक दूसरे ग्राम में ये पहुँचे तो वहाँ बादशाही सिपाहियों को इन्होंने इधर उधर घूमते पाया । उनकी निगाह बचाए ये एक घने जंगल में प्रविष्ट हुए और

एक शमी वृक्ष के नीचे विश्राम करने लगे। इस स्थान पर इस घटना के स्मारक में "जंडा साहब" के नाम से एक गुरुद्वारा बना हुआ अब तक मौजूद है। गुरु साहब बहुत थक गए थे और लुधा पिपासा से भी बहुत व्याकुल थे, इस लिये दोपहर तक वे उसी वृक्ष के नीचे ठहरे और उन्होंने कुछ खा पीकर थकावट मिटाई। मुगल सिपाही हल्ला मचाते हुए, चारों ओर घूम रहे थे। घना जंगल झाड़ियों से ऐसा घिरा हुआ था कि दो कदम आगे जाने पर भी कांटे चुभते और शरीर छिलता था। इस घने जंगल में मुगलों को तो गुरु साहब का कुछ पता नहीं लगा, इधर कुछ आराम करने के बाद गुरु साहब जब मार्ग खोजने लगे तो मार्ग ही न मिले। चारों ओर घनी झाड़ियाँ थीं, रास्ता खोजते खोजते संध्या हो गई, पर कुछ सफलता नहीं हुई। क्या करते, रात भी उसी एक झाड़ी के नीचे काटनी पड़ी। घोर वियावान जंगल, झाड़ी और कांटों से भरा हुआ, हिसक पशुओं का भय भी कम न था, पर वे विवश थे। वहीं रात्रि बितानी पड़ी। रात भर जागते हुए भरी वंदूक लिए वे बैठे रहे। ज्यों त्यों कर सवेरा हुआ। इस स्थान पर भी "झाड़ी साहब" के नाम से बना हुआ एक गुरुद्वारा विद्यमान है। प्रातःकाल होने पर ज्यों त्यों कर बड़ी कठिनाई से घोर जंगल में मार्ग मिला और वहाँ से निकल कर वे मछवाड़ा नामक कंसवे में जा पहुँचे। यहाँ एक बाग में जो 'रुहेला खां' के बाग के नाम से विख्यात था, इन्होंने डेरा डाला। थोड़ी देर

में दोनों पठान जो इस बाग के स्वामी थे, यहां टहलने आए और उन्होंने गुरु साहब को देखते ही पहचान लिया। कारण यह था कि किसी काल में गुरु साहब के द्वार में ये लोग घोड़ा बेचने गए थे। अब गुरु साहब को फटे वस्त्र धारण किए दुरवस्था में देख कर उन्हें बड़ा आश्चर्य हुआ। ये दोनों पठान बड़े सज्जन रईस थे, इस कारण गुरु साहब की दुरवस्था का समाचार सुन इनका जी हिल गया और उन्होंने उन्हें अपने घर ले जाकर बड़ी खातिरी से अपने पास रखा। खोजते खोजते कई मुख्य शिष्य लोग भी यहीं गुरु साहब के पास आ पहुंचे। उधर बादशाही सिपाही भी इनकी खोज में नगर के चारों ओर घूम रहे थे। ऐसी अवस्था में नगर से बाहर जाना विपद से खाली न था और अधिक दिन तक यहां रहना भी विपन्नक था। गुरु साहब ने यह स्थान छोड़ देना ही उचित समझा और अपने फारसी के अध्यापक काजी मोर मुहम्मद और एक सेवक गुलाबराय को बुलवा एक युक्ति निकाली। तीनों ने मिलकर मुसलमान मुल्लाओं के नीले वस्त्र धारण कर लिए और मुसलमानों का पूरा वेष बना लिया। साथ में उस बाग के स्वामी दोनों पठान भी हो लिए। उन दिनों पंजाब में यह चाल थी कि मुसलमान लोग अपने पीरों को खटिया पर बैठा कर अपने कंधे पर उठा कर बड़े सम्मान से एक ग्राम से दूसरे ग्राम में पहुंचा आया करते थे। यहां भी यही युक्ति की गई और सब शिष्यों ने मुसलमानी वेष बनाए,

गुरु साहब को खटिया पर बैठाया और अपने कंधे पर उठा कर उन्हें वे ले चले। जब कोई पूछता तो कहते कि “ये हमारे पीर हैं”। जब मार्ग में बादशाही सेना के सिपाही मिले तो उन्हें भी यही उत्तर दिया गया। उन्होंने एक साधारण मुसलमान पीर समझ इन्हें बेरोकटोक जाने दिया। योंही चलते चलते घनगाली नामक ग्राम में वे पहुंचे और वहां एक बादशाही मिस्त्री भंडा नाम का रहता था। यह अस्त्रों के बनाने में बड़ा चतुर था। गुरु जी ने यहां उससे कई नवीन उत्तम अस्त्र शस्त्र मोल लिए तथा उसने अपनी तरफ से भी गुरु साहब को एक कमान, चाईस तीर, एक दो-कब्जी तलवार और दो-नली पिस्तौल भेंट की।

यहां कुछ दिन रह कर गुरु साहब आगे बढ़े। अब की बार मार्ग में पुनः बादशाही सेना ने रोक टोक की। साथियों ने पूर्ववत् उत्तर दिया कि ये हमारे पीर हैं, मुसलमान हैं। इस सेना का जो अफसर था उसे कुछ संदेह हुआ और उसने कहा कि “यदि मुसलमान हैं, और पीर हैं तो मेहरबानी करके मेरे दस्तरखान को सर्फराज करें” अर्थात् मेरे संग खाना खाएं। अब तो बड़ी कठिन समस्या का सामना पड़ा। हिंदू विश्वास के अनुसार यवन-स्पर्शित अन्न खाने से मनुष्य पतित हो जाता है, पर गुरु साहब प्रथम तो इस बात पर विश्वास नहीं करते थे और जहां प्राण जाने का खटका है, ऐसी जगह पर यदि यवन-स्पर्शित अन्न ग्रहण कर भी लिया जाय तो उसके

प्रायश्चित्त का विधान हिन्दू शास्त्र में है, ऐसा समझ कर उन्होंने इस अवसर पर मुसलमान का स्पर्श किया हुआ अन्न ग्रहण किया और एक दस्तरखान पर बैठ कर मुसलमान सेनापति के संग खाना खाया। पर अपने पुत्रों को आँख के सामने मरते देख कर, सम्मुख युद्ध में प्राण देने की इच्छा रखते हुए भी जब उन्होंने शिष्यों के समझाने से ही केवल इस नभ्वर शरीर को कुछ दिन और रखना उचित समझा था तो यह कष्ट संभव हो सकता था कि उन्होंने प्राणों के भय से मुसलमान का लुवा खाना खा लिया। शरीर की रक्षा तो उसी महान उद्देश्य के लिये करनी थी, जिसके लिये सम्मुख युद्ध छोड़ कर छिप कर भागे थे, फिर इस मौके पर एक सामान्य घात के लिये गुरु साहव वैसी ही मूर्खता करते थें बिना युद्ध किए, बिना दो एक शत्रुओं को मारे, घलुवे में घातक के हाथ से मारे जाते ? यदि घातक के हाथ ही मरना इनका उद्देश्य होता तो ये अपने पूर्वजों से भिन्न ढंग पर अपनी कार्य्य प्रणाली क्यों चलाते ? उन्हें तो वीरता और भारतवर्ष की राज-नैतिक अवस्था का रूप हिंदू जाति के सामने रखना था और ऐसे कार्य्य के ब्रती को “अवसर पड़ने पर यवन-स्पर्शित अन्न ग्रहण करना चाहिए था या नहीं” इसका विचार विवेकी जन स्वयं कर सकते हैं। इस समय उनके सामने दो प्रश्न उपस्थित थे “या तो यवन का लुवा खाकर जान बचायें और भारतवर्ष के उत्थान और खालसा धर्म की रक्षा के लिये शरीर कायम

खल्ले या मुसलमान का हुआ अब खाने से इन्कार करके घातक के हाथ से प्राण गवाएं और भारत के उद्धार तथा खालसा धर्म की रक्षा से हाथ धो बैठें।" पाठक बतलाएँ ऐसे अवसर पर क्या करना उचित है और जब कि इस 'आपद्धर्म' का प्रायश्चित्त भी हो सकता है, पर गुरु साहब ने पीछे से कुछ प्रायश्चित्त करके ब्राह्मणों की सुद्धी गरम की थी या नहीं यह इतिहास में कहीं लिखा नहीं मिलता, पर हां, केवल एक इसी काम से हम श्री गुरु गोविंदसिंह जी को अपने सिद्धांतों से गिरा हुआ या आत्मा का निर्बल मनुष्य नहीं कह सकते, चाहे आज कल के कट्टर हिंदू लोग जो कहें, जिन्हें कभी ऐसी राजनैतिक समस्या से काम नहीं पड़ा है। अस्तु गुरु साहब के खाना खा लेने से उस सेनानायक को निश्चय हो गया कि ये वास्तव में मुसलमानों के पीर हैं और उसने बेरोकटोक उन्हें वहां से जाने दिया। यहां से खाना होकर आगे चल कर गुरुजी कसबा हेहर में महंत कृपालदास के यहां पहुंचे। उसने बादशाह के भय से गुरु साहब को अपने पास टिकने न दिया। गुरु साहब केवल इतना ही कह कर कि "तुम्हारे दिन भी निकट हैं" आगे बढ़े। और वास्तव में हुआ भी ऐसा ही। थोड़े दिनों के बाद उसी इलाके में एक बड़ा डाका पड़ा और इसके संबंध में महंत साहब की साजिश है, इसी अपराध में महंत जी को फांसी हो गई। करनी का

फल हाथों हाथ मिल गया। यहाँ से रवाना होकर गुरु साहब स्थान रायकोट में पहुँचे। वहाँ के रईस ने इनको बड़ी खातिर से अपने पास टिकाया और इनकी बहुत कुछ सेवा शुश्रूषा की। यहाँ पर कुछ दिन ठहर कर गुरु साहब ने थकावट मिटाई। अभी ये यहाँ टिके ही हुए थे कि एक सिक्ख सौदागर इनके दर्शनों को आया और उलने इनको एक उम्दः अरयी घोड़ा भेंट में दिया। रायकोट के रईस ने भी एक घोड़ा और कई अख भेंट किए। यहीं पर बहुत से भागे हुए सिक्ख भी इनसे आ मिले जिनकी जुवानो इन्हें एक बड़ा ही दुःखद और हृदयविदारक समाचार सुनना पड़ा, जिसका खुलासा हाल आगे के अध्याय में वर्णन किया जायगा।

नवाँ अध्याय

दो कुमारों की अद्भुत धर्मबलि

पाठकों को याद होगा कि किला आनंदगढ़ छोड़ते समय संग में गुरु साहब की माता थीं और उनके संग नौ और सात वर्ष के गुरु साहब के दो सुकुमार पुत्र भी थे। बाहर निकलने पर जब मुगल सेना ने उन पर एकाएक आक्रमण कर दिया था तो उस समय उनकी माता और वे दोनों कुमार उनसे अलग हो गए और कुछ सिक्ख लोग एक ब्राह्मण के साथ जो उनके घराने का एक पुराना रसोइया था, उनकी डोली को बचा कर बड़ी दूर ले गए और उसी प्राचीन सेवक की हिफाजत में उसे छोड़ कर वे गुरु साहब की टोह में लौट आए थे। अँधेरी रात, बियाबान सूनसान जंगल, कहीं एक चिड़िया के पूत का चिह्न तक न था, ऐसे समय चार कहार गुरु साहब की माता की डोली उठाए लिए जा रहे थे। संग में नौ और सात वर्ष के दो बालक और वही रसोइया ब्राह्मण था। कहां जाय, क्या करें, कुछ भी निश्चय न था। बालकों की दादी ने ब्राह्मण देवता से पूछा “महाराज, हम लोग कहाँ जा रहे हैं”। ब्राह्मण ने उत्तर दिया “कहाँ सो तो कुछ निश्चय नहीं है। पर मैं समझता हूँ कि

जब तक कुछ निश्चय न हो या गुरु साहब के पास से कोई संवाद न आवे आप मेरे डेरे पर आनंदपूर्वक निवास कर सकती हैं, किसी बात की तकलीफ नहीं होगी। मैं गुरु महाराज के घर का पुराना सेवक हूँ और उनके पिता के समय से आप लोगों की टहल कर रहा हूँ, मुझ पर विश्वास करने मैं आपको कुछ आगा-पोछा नहीं करना चाहिए”। इसी तरह समझाता बुझाता वह ब्राह्मण इन लोगों को अपने घर ले आया। बहुत दूर के थके हुए यात्रियों ने कुछ खा पीकर विश्राम किया। दो तीन दिवस तक ये लोग आनंदपूर्वक यहीं रहे, पर तीसरे दिवस ब्राह्मण देवता को नियत में फर्क आ गया। बात यह थी कि गुरु साहब की माता के पास एक जवाहिरात की पेटी थी, जिसमें बहुमूल्य रत्न के आभूषण थे। यह कई लाख का माल था। माता जी उसे रात को सिराहने रख कर सोती थीं। ब्राह्मण देवता को दृष्टि इस संदूकची पर पड़ गई थी। एक दिन रात को देवता जी ने वह संदूकची माता जी के सिराहने से सरका कर गायब कर दी और अपने घर में कहीं छिपा कर रख दी। एक निस्सहाय अवला क्या कर सकती है! यह माल मैं सहज ही में डकार जाऊंगा, ऐसी भावना कर मन के लहू खाते हुए देवता जी रात भर सुख के स्वप्न देखते रहे। अहो सुवर्ण! तेरी महिमा भी धन्य है!! बड़े बड़े सत्पुरुषों तक को तूने पतित कर दिया है !!! जब सवेरा हुआ और माताजी जागीं और उन्होंने

सिराहने संदूकची न पाई तो वे बड़ी विकल हुई और इधर उधर खोजने के उपरांत उन्होंने पहले ब्राह्मण देवता से पूछा । ब्राह्मण देवता बोले “मैं तो जानता भी नहीं कि आप के पास क्या चीज थी या नहीं थी । मुझे आप की चीजों से क्या वास्ता” । तब तो माताजी और भी विस्मित हुई और बोली “महाराज, इस कमरे में और तो कभी कोई आता नहीं, वालकों ने कहीं उठा कर फेंकी नहीं, क्योंकि उन्होंने देखी नहीं फिर यह संदूकची गई कहाँ, यही मुझे बड़ा आश्चर्य है ?” । अब तो ब्राह्मण देवता एक बार ही झुल्ला कर बोले “तो क्या मैंने ले ली ? क्यों न हो, अपनी जान पर खेल कर आप और आपके बच्चों को अपने घर लाकर रक्खा उसका यही फल है ! आज दो पुश्त से आपकी नौकरी कर रहे हैं, कभी एक रक्ती चीज इधर उधर नहीं की, आज इस चोरी का लांछन लगा ! सारे दिन के फेर हैं ! क्या आप को मालूम है कि आप लोगों को अपने घर टिका कर मैंने कितना भारी जोखिम का काम किया है ? अभी किसी बादशाही कर्मचारी को खबर हो जाय तो मेरी आपकी सब की जान चली जाय !! मैंने इतना जोखिम सह कर आप लोगों को अपने यहां आश्रय दिया और उलटे मुझे चोरी का लांछन लगा ! धन्य हो ! अभी इसी समय थाने पर जाकर मैं आप लोगों का पता बता दूं तो कहो कैसी हो ? बादशाही बागी के स्त्री पुत्रों की क्या गति हो यह भी आपने कभी सोचा

है ?" इत्यादि । आँखें लाल कर ब्राह्मण देवता थक भक करने लगे । इनके घबनों को सुनकर माता जी बड़ी डरीं और बड़ी विकल हो घोलों "महाराज जी, मैंने तो आपको कुछ नहीं कहा । मैं तो केवल यही कहती थी कि यदि आपको इसका कुछ पता हो तो घतला दीजिए या इसकी खोज कर दीजिए । खैर चली गई, जाने दीजिए, पुनः इसकी चर्चा करने से कोई प्रयोजन नहीं है । आप कृपापूर्वक शांत हों और मुझ अज्ञान अवला से यदि कोई अपराध हो गया हो तो क्षमा करें क्योंकि इस समय आपही मेरे रक्षक पिता हैं । आप ही यदि मुझे ऐसा भयभीत कीजिएगा तो मेरा कहाँ ठिकाना लगेगा ।" यह कह कर उन्होंने ब्राह्मण देवता को कुछ शांत किया । पर वे बड़ी चतुर थीं, उन्होंने ब्राह्मण देवता की भावभंगी से निश्चय समझ लिया कि सन्दूकची इसीने चुराई है, पर इस समय कुछ कहने सुनने का अवसर नहीं है, यह सोच कर वे चुप हो रहीं ।

इधर तो माता जी का यह हाल था उधर वह दुष्ट ब्राह्मण मन में यह सोचने लगा कि यदि ये लोग यहीं रहे तो यह माल मुझे कदापि पच नहीं सकता, एक न एक दिन भेद खुल ही जायगा, इस लिये अच्छा यही है कि शहर कोतवाली को इनकी खबर कर दे दूँ, फिर ये लोग तो ठिकाने लग जायेंगे और मैं आनन्द से दिन काटूँगा । ऐसा सोच कर वह नराधम फौरन कोतवाली चला गया और वहाँ जाकर उसने

खबर दी—‘बादशाही बागी गुरु गोविंदसिंह का परिवार भाग कर मेरे यहाँ आ छिपा है। मैंने उन्हें आश्रय तो दे दिया पर इसी इच्छा से कि उसकी गिरफ्तारी में सुभीता हो। ये लोग, गुरु साहब की माता और उनके दो बच्चे अभी मेरे ही यहाँ हैं। आप जो मुनासिब समझें कीजिए। मैं बादशाही ख्यत होकर निमकहरामी नहीं कर सकता, इस लिये मैंने जब मौका देखा खबर कर दी।’ यह खबर पा कोतवाल साहब अपने अनुचरों के संग इनके यहाँ आ धमके और गुरु जी की माता और दोनों बालकों को गिरफ्तार कर ले गए। गिरफ्तार होते ही गुरु जी की माता पहले तो कुछ विस्मित और भयभीत हुई, फिर जब असली समाचार विदित हुआ तो बड़े दृढ़ स्वर से केवल यही बोलीं कि “गुरु तेगबहादुर की पत्नी और गोविन्दसिंह की माता भी मरना जानती हैं” और कोतवाल से उन्होंने कहा कि “तूने जब हम लोगों को गिरफ्तार किया है तो इस दुष्ट को भी गिरफ्तार कर। इसने मेरी जवाहिरात की पेटी चुराई है। तलाशी लेने से आप ही पता लग जायगा।” कोतवाल ने जब घर की तलाशी ली तो एक अनाज के कुण्डे में से वह पेटी भी मिली। ब्राह्मण देवता के भी मुश्कें चढ़ा, माताजी को एक डोली में बैठा और गुरु साहब के दोनों छोटे बच्चों को पहरे में करके कोतवाल सब को थाने ले आया और वहाँ से सारी रिपोर्ट लिख कर अपने हाकिम सूबा सरहिंद के पास उसने

भेज दो। सूया सरहिंद ने जवाब भेजा कि “कौरन ही सवारों के साथ अच्छी तरह हिफाजत में इन लोगों को यहां चलान कर दो” उसी प्रकार कोतवाल ने बाहर सवारों की हिफाजत में इन लोगों को सूया सरहिंद के पास चलान कर दिया। सूया सरहिंद के पास जब ये लोग पहुंचे तो उसने इन लोगों को एक किले के बुर्ज में टिकाया और क्या करना चाहिए यह वह रात भर सोचता रहा। ब्राह्मण देवता को तो उसने छोड़ दिया और उस जवाहिरात की पेटी में से उम्दः उम्दः माल आप रख कर कुछ कोतवाल को दे दिया। यही वह सूया सरहिंद था जो गुरु गोविंदसिंह द्वारा कई बार हराया जाकर बड़ा दुःखित हुआ था। अब गुरु साहब के निस्सहाय परिवार को अपने कब्जे में आया ज्ञान उसने अपने बैर साधने का अच्छा मौका हाथ आया समझा और दीवान, मुसाहिब काजी इत्यादि को इकट्ठा कर सलाह करने लगा। सबों ने कहा, बहुत अच्छा मौका हाथ लगा है। इस समय गोविंदसिंह के हृदय पर ऐसी चोट पहुंचानी चाहिए कि फिर वह किसी लायक न रहे। पहले तो इन लोगों से दीन इसलाम कबूल करवाना चाहिए, यदि न मानें तो कत्ल करवाना चाहिए। यही शरह की आज्ञा भी है। यही सलाह तय करके उन दोनों बालकों को उसने अपने दरबार में बुलाया। ये दोनों बालक जब माता जी से पृथक् होने लगे तो पहले तो माता जी ने, जो बड़ी बुद्धिमती थीं, आगे होने

वाली घटना का कुछ कुछ अमास पा, पौत्रों को गले से लगा मुख चूमा और सिर पर हाथ रख कर कहा “प्यारे लाल ! कुछ घबराना मत । अपने धर्म पर दृढ़ रहना । अकाल पुरुष तुम्हारा रखवारा है” यह कह कर उन्होंने उन बालकों को विदा किया पर जब दोनों बालक चले गए तो उनका हृदय आंसू नहीं रोक सका । वे बड़ी विकल होकर क्रंदन करने लगीं । फिर यदि वधों पर कुछ आपत्ति आवेगी तो निश्चय प्राण दे दूंगी, ऐसी दृढ़ प्रतिज्ञा कर कुछ शांत हो चुप चाप बैठी रहीं । इधर दोनों बच्चे, जिनमें से बड़ा नौ और छोटा सात वर्ष का था, सूया सरहिंद के द्वार में लाए गए । ये दोनों सुकुमार बालक बिलकुल निर्भय निस्संकोच सिंह-सुवर्णों की तरह इधर उधर देखते हुए द्वार में सिर ऊँचा किए हुए जा खड़े हुए । इनकी सुकुमार और सुन्दर मूर्ति देख कर सब का जी भर आया ।

जब ये दोनों बच्चे यों द्वार में आ खड़े हुए, तो सब काजी और समासदों की राय से सूया सरहिंद ने बड़े कुमार जोरावर सिंह से पूछा “क्यों जोरावर सिंह, तुम मुसलमान होना पसंद करते हो ?” जोरावर ने कुछ जवाब न दिया, वह चुप चाप खड़ा रहा, फिर सूया ने पूछा, “क्यों तुमने क्या सुना नहीं, मैंने क्या कहा” ? जोरावर बोला “क्या कहते हो” ।

सूया—मैं कहता हूँ कि तुम्हें मुसलमान बनना पड़ेगा, हमारा बादशाही मजहब कबूल करना पड़ेगा ।

जोरावर—ऐसा क्यों कहते हो ?

सूदा—हमारी किताब का यही हुक्म है कि जहां तक हो और मज़हब के लोगों को अपने मज़हब में लाना । कहो, क्या कहते हो ? तुम्हें हमारा मज़हब मंजूर है ?

जोरावर—हमारी किताब कहती है कि अपना धर्म न छोड़ो, इसलिये हमें तो मुसलमान होना मंजूर नहीं है ।

सूदा—क्या सचमुच तुम हमारा मज़हब कबूल नहीं करोगे ?

जोरावर—हरगिज नहीं करेंगे ।

सूदा—देखो, अगर मुसलमान हो जाओगे तो तुम्हारी शाहंशाह के दरबार में बड़ी इज्जत होगी और तुम्हें वह अपनी बगल में बैठाएगा, बड़ी बड़ी उम्दः पोशाक और जवाहिरात के गहने तुम्हारे बदन पर होंगे, हाथी घोड़े और सैकड़ों गुलाम तुम्हारी ताबेदारी में हाजिर रहेंगे, चाहे जितनी खूबसूरत लड़कियों से शादी कर सकोगे । अब विचार कर देखो, क्या इतने मौज का सामान पाकर भी तुम मुसलमान होना नहीं चाहते ?

जोरावर—हमारे गुरु का यही उपदेश है कि “धर्म छोड़ कर, यदि स्वर्ग भी मिलता हो तो वह नरक के समान समझना” इसलिये तुम्हारी इस मौज को मैं नरक के समान समझता हूँ ।

सूदा—अरे लड़के, तू क्या पागल हो गया है जो बहकी

बहकी बातें करता है। मुसलमान नहीं होगा तो क्या जान गँवावेगा ?

जोरावर—जान क्यों जायगी ?

सूषा—हमारी किताब का यही हुक्म है कि जो मज़हब फवूल न करे उसे मार डालना चाहिए।

जोरावर—क्या मुझसे युद्ध करेगा ? ला, दे हाथ में तलवार दे, गुरु का बच्चा युद्ध में जान जाने से नहीं डरता।

सूषा—अरे बच्चा, तू निरा भोला है, युद्ध नहीं करना होगा, जल्लाद की तलवार तुम्हारा सिर काट कर फेंक देगी। सोच और समझ, अगर अपने को इस आफत से बचाना चाहता है तो मुसलमान होकर सारे पशु आराम को भोग, नहीं तो बड़ी दुर्दशा होगी।

जोरावर—अच्छा, तू मेरे हाथ में तलवार नहीं देगा और यों ही मेरा सिर कटवा कर मरवा डालेगा ! हाँ, ठीक है, माता जी कहती थीं कि मेरे दादा गुरु तेगबहादुर जी भी यों ही मारे गए थे और उन्होंने मुसलमान होना मंजूर नहीं किया था। अरे पापी ! ले सुन ले, मैं उसी गुरु का पोता हूँ मैं भी उसी तरह कत्ल होऊँगा, पर मुसलमान नहीं होऊँगा।

सूषा—भोले बच्चे, तेरे सिर पर क्या खस सवार है, जरीसी जिद्द के सबब जान गँवाता है।

जोरावर—तुम तो समझदार हो, तुम ही अपनी जिद्द

क्यों नहीं छोड़ते और मुझे बरजोरी क्यों मुसलमान बनाया चाहते हो ?

सूबा—अरे नादान ! क्या तुम्हको नहीं घतलाया गया है कि यह हमारी किताब का हुक्म है ।

जोरावर—तो फिर बार बार तूही मुझ से क्या पूछता है क्या मैंने तुझ से नहीं कहा कि हमारी किताब का भी हुक्म यही है और गुरु की शिक्षा भी यही है कि चाहे जो हो, चाहे कितने ही कष्ट से क्यों न मरना पड़े “धर्म नहीं छोड़ना” ।

सूबा—क्यों नाहक मरता है ?

जोरावर—नाहक तो तेरे ऐसे अधर्मी मरेंगे, मैं तो अपने धर्म के लिये, सत्य श्री अकाल पुरुष के नाम पर मरता हूँ और यह नाहक नहीं, ऐसे ही मरने के लिये मुझे गुरु का उपदेश भी है । मेरे कई पुरखा लोग इसके लिये प्राण दे चुके हैं और मेरे पूज्य पिता जी भी सहस्रों यवनों को मार कर अब भी इसीलिये अपने प्राणों को न्योछावर करने के लिये तैयार हैं, उसी कुल में जन्म लेकर, उसी पिता का पुत्र होकर यदि धर्म पर प्राण न्योछावर करने से डरूं तो मुझे धिक्कार है ।

सूबा—तू बड़ा हठी है, अच्छा, तुझे एक घंटे का मौका और दिया जाता है, देख खूब सोच और समझ के जवाब दे ।

यह कह कर सूबा सरहिंद ने फिर छोटे कुमार फतहसिंह को, जो केवल सात वर्ष का था, निराले में ले जाकर पूछा “क्यों

बच्चे, तुम्हें भी भाई की तरह मरना मंजूर है या मुसलमान होगा"। इस छोटे कुमार ने भी यही जवाब दिया। "मैं मुसलमान होऊँगा क्यों? मैं तो मैया के संग जाऊँगा"। अब तो सूबा बड़ा चकित हुआ। निराले में सब सभासद और काजियों को लेकर पुनः विचार करने लगा और बोला "न जाने गोविंदसिंह की शिक्षा में क्या जादू का असर है जो नादान बच्चों को भी ऐसा जोशीला और मजहब का पक्का बना देती है"। एक दूसरा सभासद बोला "चाहे जो हो इनकी तालीम है तारीफ लायक"। तीसरे ने कहा "अजी, क्या कहते हो, इन बच्चों की करतूत देख कर तो मेरी अकल दंग है"। चौथे ने कहा "अजी, इन बच्चों ने तो वह कर दिखाया है जो बड़े बड़े जवांमदों से भी होना मुश्किल है"। एक ने कहा "ऐसे लड़कों को तकलीफ पहुँचाना, इनसानियत से खिलाफ है"। कोई बोला "ये इनसान नहीं, कोई पीर हैं"। यों ही तरह तरह की बातें लोग कहने लगे।

इतने में एक लंबी दाढ़ीवाले काजी साहब ने कहा कि "चाहे जो हो आखिर साँप के बच्चे से घफा नहीं है, अगर ये पाक दीन इसलाम कबूल न करें तो ज़रूर कत्ल करवाना मुनासिब है और यही शरह का हुक्म है।" बहुत कुछ सोच विचार कर सूबा बोला कि "अच्छा, इन्हें एक बारही कत्ल न करवा कर आखरी दम तक इन्हें दीन इसलाम कबूल करने का मौका देना चाहिये। कोई तरकीब ऐसी सोचनी चाहिये

जिससे मौत को नजदीक दिखा दिखा कर इनसे मुसलमान होने के लिये कहा जाय तो मुमकिन है लड़के मान जाय और अगर न मानेंगे तो आखिर शरह के हुक्म की तामील तो की ही जायगी ।” यही सोच कर सबों ने यही सलाह ठहराई कि दोनों भाइयों को अगल बगल खड़ा कर इनके पैर से शुरू करके चारों तरफ ईंट की चुनवाई शुरू करवाई जाय और बीच बीच में इनसे मुसलमान होने के लिये पूछा जाय तथा चुनाई बराबर जारी रहे, अंत को जब गले तक दीवार पहुँचने पर भी न मानें तो सिर तक दीवार खड़ी करके इन्हें जीते ही जी दफन कर दिया जाय । धन्य ! नर पिशाच !! तेरी युक्ति को, और धिक्कार है तेरी नीचता को !!! अस्तु, जब यही सलाह पक्की हुई तो इन निस्सहाय सात और नौ वर्ष के बच्चों को बुला कर खड़ा किया गया और अगर उनको इस दंड का स्वरूप समझा कर पूछा गया कि “कहो, खूब सोच विचार लिया, दीन इसलाम कबूल करोगे ?” उत्तर में बड़े कुमार ने यही कहा, “बहुत पहले से सोच चुका हूँ, मृत्यु स्वीकार है, धर्म छोड़ना मंजूर नहीं ।” अब तो सूबा ने इशारा किया और इन बच्चों के पैर से ईंटों की चुनाई शुरू हो गई । शहर पनाह की एक दीवार गिरा कर वहीं पर ये दोनों बालक खड़े किए गए और चुनाई होने लगी । जब छुटने तक दीवार पहुँची और जोरावर से पूछा गया “कहो, मुसलमान होना मंजूर है तो अब भी तू बच सकता है” तो उत्तर

में उसने यही कहा “क्यों बार बार चाहियात बकते हो, मुझे अपने इष्ट देव का ध्यान करने दो।” अब तो चुनाई कमर तक पहुँच गई। सारे सभासद विस्मित और चकित चित्रवत् खड़े यह हृदयविदारक दृश्य देख रहे थे। सूबा ने पूछा “क्यों लड़के, अब भी तेरा इरादा बदला हो तो तेरी जान बच सकती है” जोरावर ने कहा “अरे नराधम, चुप रह, बकबाद न कर।” अब तो उसने इशारा किया और फिर चुनाई कमर के ऊपर से आरंभ हुई। छोटा कुमार फतहसिंह निर्वात निष्कंप दीप की तरह, आनंद चित्त खड़ा हुआ अपने बड़े आंता के दृढ़ उत्साहपूर्ण चेहरे की ओर देख रहा था। जोरावर ने छोटे भाई की ओर देख कर कहा, “क्यों भाई क्या हाल है, कुछ चिंता तो नहीं है।” छोटे कुमार ने उत्तर दिया “नहीं भैया, कुछ भी चिंता नहीं है, उसी सत्य श्री अकाल पुरुष के चरणों में शीघ्र ही पहुँचूंगा इसी की बड़ी खुशी है, क्योंकि पिता जी ने कहा है कि वह दिन बड़े भाग्य के होंगे जिस दिन हम सब लोग उस अकाल पुरुष के चरणों को प्राप्त होंगे।” फिर बड़े ने पूछा, “कहो भाई, पिताजी के कौन से वचन तुम्हें इस समय शांति दे रहे हैं।” “फतहसिंह बोला” भाई साहब सुनिष्ट—

चित्त चरण कमल का आसरा, चित्त चरण कमल संग जोड़िष।
मन लोचे बुराईयाँ गुरु, शब्दी यह मन होड़िष ।

बांह जिन्हादी पकड़िए, सिर दीजिए बांह न छोड़िए ।

गुरु तेगबहादुर बोलिया, धर पइये धर्म न छोड़िए ।

चिंता ताकी कीजिए, जो अनहोनी होय ।

यह मारग संसार में, नानक थिर नहीं कोय ॥

यह सुन कर बड़े कुमार ने कहा “धन्य हो ! धन्य हो !”
 चुनाई पूर्ववत् जारी थी, दीवार छाती तक जा पहुँची ।
 फिर सूया ने पूछा “कहो लड़को, अब भी दीवार गिरा कर
 तुम निकाले जा सकते हो यदि मुसलमान होना मंजूर हो” ।
 कुमार ने उत्तर दिया “चुप कर पापी कहीं का, बार बार
 वाह गुरु के ध्यान में विघ्न न डाल” । अब तो दीवार गले तक
 पहुँच गई । फिर भी एक बार जोर से चिन्हा कर सूया
 बोला “अरे लड़को, अब भी मान जाओ, अभी भी बक है ।
 उत्तर में केवल कुमार यही बोला “धिकार है धिक्कार है
 तुझको” और फिर दोनों भाई ओ३म्, ओ३म् का उच्चारण
 करने लगे । दीवार की चुनाई जारी रही । लो ठोड़ी तक, नाक
 तक, बालकों ने आँखें पहले ही से बंद कर ली थीं, सिर के
 ऊपर तक दीवार चुन दी गई । पहले अंधकार, कुछ मूर्छा
 फिर एक दम अंधकार ! वस समाप्त ! धन्य ! धन्य ! ऐसी
 वीर आत्माओं को ! सौ सौ बार धन्य उस आदर्श शिष्या
 को !! धिक्कार ऐसे नराधम और हृदयशून्य नरपिशाचों को
 जिन्होंने निस्सहाय बच्चा को यों मारा । जब इन
 दोनों बालकों के यों मारे जाने का वृत्तांत माता जी ने सुना

को तुरत ही मखिहीन फणी की तरह वे मूर्छित होकर भूमि पर गिर पड़ीं और पागलों की तरह उसी घुर्ज पर से जहाँ ये ठहराई गई थीं, उन्होंने कूद कर प्राण दे दिए । गुरु गोविंद-ईसह जी के निस्सहाय परिवार का यों अंत हुआ ।

दसवाँ अध्याय

गुरु गोविंदसिंह के दिन फिरे

जब शिष्यों द्वारा गुरु साहब को अपने निस्सहाय वीर पुत्रों के यों धर्मवलि होने का संवाद पहुँचा तो पहले तो वे बड़े शोकातुर हुए और फिर इन कुमारों की दृढ़ता, निर्भीकता और धर्मपरायणता पर बार बार धन्य धन्य कहने लगे। गुरु साहब के संगी साथी सभी लोग यह हृदयविदारक संवाद सुन कर आँसू बहाने लगे। भला, निस्सहाय बच्चों को ऐसी निर्दयता से मरवा डालना कौन सी शरह का हुक्म है। धिक्कार है ऐसे अत्याचारियों को! यह कह कर गुरुजी ने एक कुशा उखाड़ ली। शिष्यों ने पूछा, गुरु महाराज! यह कुशा आपने क्यों उखाड़ी? गुरुजी ने उत्तर दिया, भाइयो, यह कुशा उखाड़ी मत समझो, यह मुसलमानी राज्य की जड़ उखाड़ी गई है। जिस राजा के राज्य में निस्सहाय बच्चों पर ऐसा अमानुषिक अत्याचार हो, वह राज्य गया ही समझना चाहिए। मुगलों के अत्याचार और धर्मांधता का प्याला अब लवरेज हो चुका, अब फल मिलने की बारी है। ऐसा भास होता है कि अब थोड़े ही दिनों में यह राज्य नष्ट भ्रष्ट हो जायगा। सूया सरहिंद को जिसने

यह अत्याचार किया है, बड़ी दुर्दशा से मृत्यु होगी और ये ही सिक्ख लोग उसके कोट नगर को उजाड़ वीरान भस्मीभूत करके छोड़ेंगे। अब देरी नहीं है। मुसलमानी राज्य के नाश का समय बहुत निकट आ गया। गुरु साहब का यह प्रबल शाप सुनकर रायकल्ला का हाकिम, जो मुसलमान था और गुरु साहब का हृदय से भक्त था, हाथ जोड़ कर बोला, “महाराज, आपने यह शाप तो मुसलमान मात्र के लिये दे दिया, मैंने तो आपका कुछ अपकार नहीं किया, प्रत्युत जी जान से मैंने आपकी सेवा की है”। उसके वचन सुन गुरु साहब बोले यह शाप तुम्हारे ऐसे भद्र पुरुषों के लिये नहीं है। अत्याचारी नराधमों के लिये है, जो जैसा करता है वैसा पाता है। इससे तुम्हारा संतोष न हो तो लो मैं तुम्हें अपनी एक तलवार देता हूँ। जब तक तुम्हारे कुल में इस खड्ग की पूजा होती रहेगी, तुम्हारा वैभव अखंड रहेगा। राय कल्ला ने सादर गुरु साहब का खड्ग लेकर प्रतिष्ठित किया और ऐसा कहते हैं कि जब तक इस के कुल में इस खड्ग की पूजा जारी रही तब तक इसके घरानेवालों का वैभव भी स्थिर रहा। सूबा सरहिंद के वारे में गुरु साहब का शाप अक्षरशः सत्य हुआ, जिसका वृत्तांत पाठकों को आगे विदित होगा। इस स्थान पर कुछ दिन निवास कर, गुरु साहब दीना नामक ग्राम को गए। यहां इनके एक प्रिय शिष्य लक्ष्मीधर चौधरी ने इनकी बड़ी खातिर की और

खामगढ़ नाम के एक किले में, इनको ठहराया। गुरु साहब के यहां पहुंचने का संवाद मालवा देश भर में फैल गया और दूर दूर से इनके शिष्य भेंट-पूजा लेकर आने लगे। भाई कृपा के घराने के धर्मचंद और प्रेमचंद बड़ी श्रद्धा से गुरु साहब के दर्शनों को आए और कई घोड़े तथा बहुत सा धन रत्न उन्होंने इनकी भेंट किया। साथ ही किसी समय में गुरु हरगोविंदजी साहब अमानत के तौर पर इनके पास जो बहुत से अस्त्र-शस्त्र छोड़ गए थे, वे भी इन्होंने गुरु जी के सपुर्द कर दिए। नित्य सैकड़ों सिक्ख लोग सुन सुन कर नाना प्रकार की भेंट पूजा लेकर इनके दर्शनों को आने लगे, जिससे थोड़े ही दिनों में पुनः इनका राजसी ठाट उथो का त्यों हो गया, पर पुत्रों के मारे जाने का शोक इन्हें नित्य खटकता था। फारसी में इन्होंने एक कविता रची, जिसमें बड़ी ओजस्विनी भाषा में सूबा सरहिंद के अत्याचार और निरसहाय बालकों के मारे जाने का जिक्र था तथा बादशाह से न्याय की प्रार्थना की थी। यह प्रार्थनापत्र प्रस्तुत करके भाई दयासिंह इत्यादि पांच सिक्खों के हाथ इन्होंने उसे दिल्ली भेज दिया। यह पत्र पंथ खालसा में जफरनामा (विजयपत्र) कहलाता है। ये लोग यह पत्र लेकर बादशाही दरबार में हाजिर हुए और यथासमय बादशाह को यह पत्र दिया गया पर क्रूरबुद्धि औरंगजेब ने इस पत्र पर कुछ ध्यान नहीं दिया और गुरु साहब के दूत निराश होकर लौट आए।

शाहंशाह औरंगजेब के पास यह पत्र भेजकर गुरु साहब मालवा देश के भिन्न भिन्न नगर और ग्रामों में उपदेश करते हुए, कोट कपूरा में आ विराजे। वहां का अधिकारी बादशाह की ओर से चौरासी गांव का तहसीलदार था। उसने गुरु साहब को बड़ी खातिरी से अपने पास टिकाया और उनकी कुछ भेंट पूजा भी की। गुरु साहब कुछ दिन तक वहां टिके रहे और एक दिन उस तहसीलदार से बोले, “कुछ दिनों के लिये तुम अपना किला हमें दे दो तो अच्छा हो।” गुरु साहब के वचनों को सुन वह कायर भयभीत हो बोला, “महाराज, मैं बादशाह का सेवक हूं, तिस पर मैंने आपको अपने यहां टिकाया है, यही नियमविरुद्ध कारंवाई हुई है, फिर यदि किला आपको दे दूं तो बादशाह मुझे जीता नहीं छोड़ेगा और फिर जब आप आनंदगढ़ ऐसा बड़ा किला बादशाह से विरोध करके रख नहीं सके तो क्या इस किले को रख सकिएगा”। उसके यह व्यंग्य वचन सुन, गुरु साहब बहुत नाराज हुए और बोले कि जिन प्राणों के भय से तुमने मेरी बात स्वीकार नहीं की, वे सदा रहनेवाले नहीं हैं, कौन कह सकता है कि बहुत थोड़े ही दिनों में तुम्हें सब छोड़ कर परलोक की यात्रा न करनी पड़े। मरना और सब छूटना तो एक रोज अवश्य है ही, पर इस समय यदि तुम मेरी बात मान लेते तो भारत का बहुत उपकार होता और तुम्हारी भी कीर्ति होती, सो तुमने नहीं मानी, इसका फल आपही

पाओगे" । थोड़े ही दिनों में गुरु जी की वाणी सुफल हुई और यह कोट कपूरा का हाकिम एक पठान द्वारा बड़ी दुर्दशा से मारा गया तथा जायदाद और किला इत्यादि सब इसके घरानेवालों के हाथ से जाता रहा । गुरु साहब ने तत्काल ही उस स्थान को छोड़ दिया और वे ढलवा नामक ग्राम में आन विराजे । इनके आगमन का समाचार सुनकर कौल नामक एक सोढी खत्री, जो गुरु साहब के पुरखा पृथिवीचंद के वंश में था, इनके दर्शनों को आया और उनसे दो घोड़े और कई जोड़े श्वेत नवीन वस्त्र गुरु साहब की भेंट किए और कर जोड़ प्रार्थना थी कि "अब आपको यह मुसलमानी नीले वस्त्र पहिरे रहने की कोई आवश्यकता नहीं है, इन वस्त्रों को त्याग कर श्वेत वस्त्रों को धारण कीजिए ।" । गुरु साहब ने उस वृद्ध पुरुष के वचन मान नीले वस्त्र उतार कर उन श्वेत वस्त्रों को धारण कर लिया और नीले वस्त्र को फाड़ फाड़ कर यह कहते हुए वे अग्नि में फेंकने लगे "नीले वस्त्र ले कपड़े फाड़े, तुरुक पठानी अमल गया" । उधर जो सिक्ख लोग गुरु जी की आज्ञा न मान कर प्रतिज्ञापत्र पर हस्ताक्षर करके आनंदगढ़ छोड़ कर चले गए थे, वे अपने अपने घर पहुँचे तो लोगों ने उन्हें बहुत धिक्कारना आरंभ किया । कोई कहने लगा "जिस गुरु ने तुम को पशु से मनुष्य बनाया, हल जोतने से तलवार पकड़ना सिखाया, पतित से तुम्हें वीर बनाया, ऐसे संकट के समय

उसका साथ छोड़ कर तुम लोगों ने बड़ी निमकहरामी की है, धिक्कार है तुमको !” किसी ने कहा, “जब जीवन, धन आत्मा सपुर्द कर मन वच कर्म से गुरु के हो चुके तो फिर उनका संग छोड़ देना नराधमों का काम है” । कई लोग यह भी कहने लगे “देखो, गुरु गोविंदसिंह ने सब सुखों को लात मार कर युद्ध में अपने पुत्र कटवाए, नाना प्रकार क्लेश सहे, हमों लोगों के उद्धार के लिये शाहंशाह औरंगजेब ऐसे प्रबल शत्रु से बैर ठाना उसका संग छोड़ कर तुम लोगों ने बड़ी कृतघ्नता की है ।” किसी ने यह भी कहा, “जिस महात्मा ने धर्म के, देश के लिये सर्वस्व की बाजी लगा दी हो, सिवा धर्मरक्षा के, देश, उन्नति के जिसे कभी दूसरी बातों का ध्यान भी न हो, जो नाना प्रकार की विघ्न आपत्ति सह कर भी अपने महान् उद्देश्य पर दृढ़ चट्टान की तरह डटा हो, ऐसे महापुरुष का संग न कर,—और ऐसे बेड़े समय में—तुम लोगों ने महा अन्याय का कार्य किया । जाओ, हम लोग तुम्हारे ऐसे नराधमों का मुँह देखा नहीं चाहते ।” अस्तु ये लोग जहाँ जाते या जिस इष्ट मित्र या रिश्तेदार से मिलते वही इन लोगों को फटकार सुनाता था । चारों ओर इन पर फटकार की बौछार होने लगी । अब तो इन लोगों को बड़ी आत्मग्लानि हुई और सबों ने मिलकर विचार किया कि “हम लोगों से उतावले में बड़ा अन्याय हो गया । ईश्वर सदृश गुरु देव के साथ हम लोगों ने बड़ा ही अनुचित व्यवहार किया

जो युद्ध के समय उनका संग छोड़ कर चले आए। अब जिस तरह से हो इस कलंक के दाग को मिटाना चाहिए और जहाँ हों चल कर गुरु साहब से अपने अपराधों को क्षमा माँगनी चाहिए। वे दयालु हैं अवश्य क्षमा करेंगे।” यही सलाह कर के ये लोग गुरु साहब के पास खाना हुए। यद्यपि ये लोग गुरु साहब के पास पहुँच गए थे पर बहुत भीड़-भाड़ के कारण अभी तक इन लोगों को ऐसा अवसर नहीं मिला था कि ये गुरु साहब से अपने अपराधों को क्षमा प्रार्थना करते, केवल गुरु जी ने देख भर लिया था कि ये लोग आए हैं। किस उद्देश्य से आए हैं अभी इसकी कुछ चर्चा नहीं हुई थी। इधर सरहिंद के सूबा को यह समाचार मिला कि देश मालवा में गुरु गोविंद-सिंह जाकर पुनः बल प्रकटित कर रहे हैं, सो पिछले सबक को याद कर वह विशेष सावधान हुआ और यथेष्ट बल पकड़ लेने पर फिर दवाना कठिन होगा, यही सोच कर वह सहस्र सेना के साथ फौरन गुरु साहब के सिर पर आ पहुँचा। संग में खैरखाही दिखाने के लिये कोट कपूरा का हाकिम भी हो लिया। इस चढ़ाई का हाल गुरु साहब को पहिले ही से मिल गया और वे युद्ध की तय्यारी करने लगे। इन क्षमाप्रार्थी सिक्खों ने भी देखा कि “चलो, अच्छा मौका हाथ आया है, इस अवसर पर बिना कहे, गुरुजी के लिये प्राण देकर कलंक का दाग धो डालेंगे”। अस्तु जब गुरु साहब

ने जाटों से, जो बहुत से इनकी सहायता को इकट्ठे हो गए थे, युद्ध के लिये स्थान पूछा तो उन लोगों ने कहा कि यहाँ से थोड़ी दूर पर बगहाँ के समीप जो खदराना नाम का एक तालाब है उसके सिवाय और कोई युद्ध के लिये उत्तम स्थान नहीं है और उसके पास ही एक ऊँचा टीला भी है। अस्तु सदा के मुस्तैद गुरु साहब फौरन ही उस स्थान को रवाना हो गए। यहाँ इस तालाब और टीले के सिवाय कोसों तक चारों ओर मैदान ही मैदान था, कहीं पेड़ कुआँ या सोता कुछ नहीं था। इसी स्थान पर गुरु साहब उस तालाब और टीले पर दखल जमा मोरचा बाँध जा बैठे। संग में वे क्षमाप्रार्थी सिक्ख लोग भी थे। इन्होंने बिना गुरु साहब के कहे ही सब से आगे अपना मोरचा बाँधा और जब सूबा सरहिंद की सेना नजर आई तो एक बार ही बड़े जोर शोर से उन पर हमला कर दिया। अब तो दो तरफा जम कर तलवार चलने लगी। गुरु साहब भी टीले पर खड़े होकर अव्यर्थ संधान से तीरों की वर्षा करने लगे। तीर तलवार, गोला गोली की मार के बीच सिक्ख लोग आगे बढ़ने लगे।

इस युद्ध में वे ही क्षमाप्रार्थी सिक्ख लोग सब से आगे थे और इन्होंने बड़ी वीरता के हाथ दिखाए, एक एक जवान दस दस पाँच पाँच यवनों को यमलोक भेज कर टुकड़े टुकड़े होकर गिर पड़ा पर किसी ने पीछे पैर रखने का नाम न लिया।

इनकी देखा, देखी गुरु साहब की बाकी सेना भी बड़े उत्साह से लड़ी। यद्यपि सूबा सरहिंद ने किचकिचा कर कई बार बड़ी तेजी से हमला किया पर दृढ़ चढ़ान के सदृश डटे हुए केवल इन चालीस वीरों ने ऐसी तलवार चलाई कि वह एक इंच भी आगे न बढ़ पाया। गुरु साहब मौके मौके से अपने अव्यर्थ शर-संधान से शत्रुओं के सैकड़ों सिपाहियों को मार रहे थे। केवल इन्हीं के तीरों ने सैकड़ों को मारा और घायल कर दिया था, पर इस रोज इन चालीस वीरों के ऐसा युद्ध किसी ने नहीं किया। गुरु साहब भी मनीमन धन्य धन्य कर रहे थे। अंत को जब युद्ध होते होते संध्या का समय हो गया तो सूबा सरहिंद ने हाकिम कोट कपूरा से पूछा “मेरी सेना बहुत प्यासी हो गई है, यहाँ आस पास कहीं पानी है या नहीं।” हाकिम कोट कपूरा ने उत्तर दिया “यहाँ दस दस कोस तक कहीं पानी का नामोनिशान नहीं है, केवल एक तालाब है, जिस पर सिक्ख लोगों ने मोरचा बांधा है और शायद वह मोरचा छूट जाय इसलिये उस तालाब के पानी को भी खराब कर दिया है, इसलिये वह भी पीने योग्य नहीं है।” अब तो सूबा बड़ा चिंतित हुआ और प्यासी सेना बार बार पानी मांगने लगी। यद्यपि सिक्ख लोग भी प्यासे हो रहे थे, पर आज उन्होंने जैसी धीरता, दृढ़ता और धीरता दिखाई वैसी कभी नहीं दिखाई थी। ये चालीसों वीर कट कर भूमि पर गिर पड़े पर कोई पीछे न मुड़ा। सूबा सरहिंद ने जब देखा

कि बिना पानी युद्ध करना असंभव है तो उसने अपनी सेना को लौटने की आज्ञा दी। मुगल सेना के पीछे मुड़ते ही सिक्खों ने पीछा किया और भागते हुए सैकड़ों मुगल सिपाही भी इनके हाथ से मारे गए। तीन कोस तक पीछा करके सिक्ख लोग वापस आए और शत्रुओं का बहुत सा सामान भी लूट में इनके हाथ आया। इस युद्ध में गुरु साहब के भी बहुत से सिपाही मारे गए थे पर युद्ध की भीषणता और शत्रुओं की संख्या देखते हुए पाँच हजार के मुकाबले में दो तीन सौ सिपाहियों की हानि कोई बड़ी हानि न थी। यह सब उन्होंने चालीस वीरों की बदौलत था जिन्होंने सारे युद्ध की आँच अपने ऊपर भेल ली थी और जो गुरु साहब की सेवा में एक सच्चे प्रभु-भक्त की तरह वीरलोक को प्राप्त हुए। जब गुरु साहब संध्या समय युद्ध समाप्त होने पर, मैदान देखने निकले तो उन्होंने सबके आगे मोरचे पर इन्हीं चालीस जवानों की लाशों को पाया। ये लोग शत्रुओं की शवराशि पर पड़े हुए थे। मरे हुए जवानों का हाथ भी किसी शत्रु ही की गरदन पर था। इन लोगों को पहिचान कर गुरु साहब के नेत्रों में जल भर आया और वे बोले “ओह ! वीरो, तुमने यों अपना खून बहाकर पूर्व अपराध को धोआ है। धन्य हो ! धन्य हो !! तुम्हें अनंत स्वर्ग मोक्ष-प्राप्त होगा, तुम्हीं वास्तव में मुक्त जीव हो।” यह कह वे पृथिवी पर बैठ गए और अपने कमलों से उनके मुख की धूर झाड़ने लगे। इन जवानों में से माहासिंह नामक एक वीर अब तक जीता था। वह

बड़े आग्रह से गुरु साहब की तरफ देख रहा था। यद्यपि यह वीर सख्त घायल हो गया था, सिर और कलेजे से रक्त की धारा प्रवाहित थी, पर साँस चल रही थी। उस पर दृष्टि पड़ते ही गुरु साहब दौड़ कर उसके पास आए और उन्होंने अपनी गोद में उसका सिर रख लिया। गुरु साहब बोले, "कहो भाई, तुम्हारी कुछ इच्छा है।" उसने आँसू बहाते हुए कर जोड़ निवेदन किया, "महाराज, कृपा कर आप उस पत्र को जिस पर हम लोगों ने आनंदगढ़ का किला छोड़ते समय दसखत किए थे, फाड़ डालिए।" गुरु साहब ने तत्काल ही उस पत्र को जेब से निकाल कर फाड़ कर फेंक दिया। इससे वह सिपाही बड़ा प्रसन्न हुआ और गुरु जी की गोद में "ओ वाह गुरु" उच्चारण करता हुआ वीर लोक को प्राप्त हुआ। गुरु साहब ने इन चालीस वीरों की बड़ी प्रशंसा की और इन्हें "मुक्ते" और "मुक्त वीरो" की पदवी प्रदान की। अब तक भी खालसा पंथ में ये वीर लोग "चालीस मुक्ते" इसी नाम से पुकारे जाते हैं और वह तालाब जहाँ लड़ाई हुई थी मुक्तसर के नाम से विख्यात हुआ। यह युद्ध माघ वदी १ संवत् १७६२ में हुआ था। अब प्रति वर्ष 'चालीस मुक्तों' के स्मरणार्थ यहाँ माघ संक्रांति को एक मेला लगता है जो 'मुक्तसर का मेला' इस नाम से विख्यात है। गुरु साहब ने इन चालीस वीरों की चंदन की चिता चुनवा कर अपने हाथ से दाह किया की और बाकी मृत वीरों की भी

यथाशास्त्र दाहक्रिया करके और जीवित वीरों को पारितोषिक, मधुर वचन, आदर सत्कार से संतुष्ट कर के वे आगे बढ़े। मार्ग में कई स्थान पर ठहरते और शिष्यों को अपने उपदेश से कृतार्थ करते हुए वे भटिंडा पहुँचे। इनका शुभागमन सुन कर डल्ला नाम का एक भक्त इनके दर्शनों को आया और अपने घर ले जाकर उसने इनकी बहुत कुछ सेवा पूजा की। गुरु जी का आना सुन कर दूर, दूर के ग्रामों से सब शिष्य लोग आ आ कर गुरु साहब का दर्शन करने, सदुपदेश सुनने और भेंट पूजा चढ़ाने लगे।

यहीं पर कुछ दिन बाद गुरु जी की गृहिणी भी आ पहुँची और शाहंशाह औरंगजेब का एक पत्र भी आया कि "मैं बहुत दिनों से आपके दर्शनों की अभिलाषा रखता हूँ पर राज्य के बखेड़े और शरीर बीमार रहने के कारण आप के पास आ नहीं सकता। आपका पत्र भी मुझे प्राप्त हुआ था, पर इसी बखेड़े में अब तक उस पर कुछ कार्रवाई नहीं हो सकी। मुझे आपसे मिलने की बड़ी इच्छा है। आप ने जिस धर्म का बीज बोया है, वह वास्तव में हिन्दू और मुसलमानों में प्रीति का बढ़ानेवाला है इसलिए आप यदि कृपा कर दिल्ली पहुँचें तो अत्युत्तम हो।" अपने प्रबल शत्रु औरंगजेब का यह नम्रतायुक्त पत्र पा गुरु जी समझ गए कि अवश्य दाल में कुछ काला है, इसलिये न तो वे दिल्ली गए और न उन्होंने बादशाह के पत्र का कुछ उत्तर ही दिया।

औरंगजेब के छल का समाचार वे कई बार सुन चुके थे इस लिये "मणिना भूषितः सर्पः" वाली कहावत याद करके वे विशेष सावधान हुए और उन्होंने दिल्ली जाने का नाम नहीं लिया। यद्यपि औरंगजेब ने यह भी लिख दिया था कि मैंने अपने सय सूर्यों के नाम हुक्मनामा भेज दिया है कि आगे से आप पर कोई चढ़ाई न करे और तदनुसार गुरु साहब पर बहुत दिनों तक कोई चढ़ाई हुई भी नहीं, पर तो भी गुरु साहब ने छली यवनराज के वचनों का विश्वास नहीं किया और उनका ऐसा करना उचित भी था, क्योंकि वीरवर शिवा जी को औरंगजेब ने यों ही धोखे से फँसाया था, सो ऐसे धोखेबाज के चंगुल में न जाकर गुरु साहब ने बहुत बुद्धि-मानी की, इसमें तनिक भी संदेह नहीं। गुरु साहब यहाँ जिस जगह ठहरे थे वहाँ एक गुरुद्वारा बना है जो दमदमा साहब के नाम से विख्यात है और यहीं पर गुरु जी ने अपनी स्मरण-शक्ति से ग्रंथ साहब का भी निर्माण किया था जिसका जिक्र पहले एक अध्याय में आ चुका है। यहाँ पर ग्रंथ साहब का कार्य संपूर्ण हो जाने पर गुरु साहब दक्षिण देश की सैर को खाना हुए और साथ में पाँच सौ शिष्यों को लिये बड़े टाट बाट से दक्षिण का दौरा करते और मार्ग में भक्तों को अपनी अमृतमयी वाणी से सदुपदेश देते हुए, राजपुताने की ओर चले आए। यहाँ पर नरायन नामक एक कसबे में महंत चेताराम नाम का एक दादूपंथी साधु रहता था, वह

इनसे वार्त्तालाप करके बहुत प्रसन्न हुआ और बड़ी खातिर से कुछ दिनों तक उसने इनको अपने पास रक्खा। यहाँ कुछ दिवस निवास कर और महंत जी से वार्त्तालाप का आनंद उठाते हुए गुरु साहब कार्तिक पूर्णिमा का मेला देखने और उपदेश देने के लिये अजमेर के पास पुष्करराज में आ विराजे। यहाँ मेले में गुरु जी ने अपने उद्देश्य का प्रचार किया और शिष्य तथा भक्तों ने अनेक प्रकार की भेंट पूजा चढ़ाई। गुरु जी ने इस द्रव्य को स्वयं ग्रहण न करके अपने नाम से पुष्करराज में एक सुंदर पक्का घाट बनवा दिया जो गोविंदघाट के नाम से अब तक वहाँ विद्यमान है। अभी गुरु जी यहीं विराज रहे थे कि उन्हें कुटिल औरंगजेब की मृत्यु का समाचार मिला। हिंदू धर्म के प्रबल शत्रु का मरना सुन कर सिक्खों ने बड़ी खुशी मनाई और वे परस्पर कहने लगे कि गुरु साहब के शाप से ही औरंगजेब मरा है। जो हो औरंगजेब तो मर चुका था और शाही तख्त के लिये उसके लड़कों में भगड़ा शुरू हो गया। बादशाह की मृत्यु दक्षिण देश में हुई थी। उस समय आजमशाह उसका पुत्र उसके पास था। पिता के मरते ही उसने अपने भाई कामबक्स को जो बिहार का गवर्नर था, अपने पास धोखे से बुलवा भेजा और एक दिन विश्वासघातक ने छोटे भाई को मरवा डाला तथा आप बादशाह का ताज अपने सिर पर रख वह बादशाह बन बैठा। इधर दिल्ली में औरंगजेब का बड़ा पुत्र वहादुरशाह

मौजूद था और उसने पिता की मृत्यु का समाचार सुन कर अपने नाम से शाही खुतवा पढ़वा कर सिंहासन पर आसन जमाया। एक म्यान में दो तलवारें बंधकर रह सकती थीं, आजमशाह ने अपने दल बल के साथ अपने बड़े भाई बहादुरशाह से तख्त छीनने के लिये दिल्ली की ओर कूच किया। पिता की प्रबल सेना जो दक्षिण विजयार्थ गई थी वह सब उसके संग थी। इधर दिल्ली में बहादुरशाह के पास बहुत थोड़ी सेना थी। इस मौके पर बहादुरशाह ने अपने सहायकों को इकट्ठा करना शुरू किया। उसे गुरु गोविंदसिंह और सिक्ख वीरों के नवीन उत्साह और प्रबल शक्ति के समाचार विदित थे, इस लिये मौके पर उसने गुरु साहब से भी सहायता चाही और अपने दो विश्वस्त कर्मचारियों को भेज गुरु साहब से सहायता पाने की प्रार्थना की। गुरु साहब को जब यह पत्र पहुँचा तो पहिले तो उन्होंने यही सोचा कि “बलो यह दुष्ट आपस में कट कर जितने मरें उतना ही अच्छा है” पर फिर यह विचार कर कि यदि मेरी सहायता से बहादुरशाह विजय लाभ कर सका तो बड़ी बात होगी और अपना भी बड़ा काम निकलेगा। यही सोच कर गुरु साहब ने बहादुरशाह को पत्र का उत्तर लिख भेजा कि “आप निश्चित रहें जब मौका आयेगा आप मुझे अपने पास पावेंगे”।

बहादुरशाह को यह संवाद भेज कर गुरु साहब ने मालवा देश के सब सिक्खों के नाम आज्ञापत्र भेज दिया कि फौरन

अस्त्र शस्त्र लेकर उपस्थित हो। गुरु जा के आह्वापत्र भेजने की देरी थी कि तत्काल ही हजारों सिक्ख जवान युद्ध के पूरे सामान से सज्जित हो आ उपस्थित हुए। इनमें से केवल दो हजार चुने हुए सवारों को संग लेकर गुरु साहब दिल्ली को रवाने हुए। आगे आगे काले मुश्की घोड़े पर गुरु गाविंदसिंह और पीछे दो हजार सिक्ख जवान नंगी तलवार चमचमाते हुए जिस समय दिल्ली पहुँचे तो बहादुरशाह इन वीरों का डार और उमंग देख कर बहुत संतुष्ट हुआ और उसे अपनी जीत का निश्चय हो गया। थोड़ी ही देर में चर ने आ कर संवाद दिया कि 'आजमशाह भी बड़ी धूमधाम से चढ़ा आ रहा है'। अस्तु, इधर भी युद्ध की तय्यारी और दौड़ धूप होने लगी। बहादुरशाह ने यथोपयुक्त मोरचेबंदी कर के गुरु साहब और उनकी सेना को संरक्षित दल में अपने पास रक्खा। शत्रु के पहुँचते ही लड़ाई छिड़ गई। दो तरफा गोला गोली छूटने लगे, मानों सावन भादों का मेह बरस रहा था। शूर वीरगण आगे बढ़ने लगे और लोथ पर लोथ गिरने लगी तथा कायर दबक दबक कर मरने लगे। गुरु साहब संरक्षित दल में थे इसलिये युद्ध में भाग न लेकर वे एक ओर चुप चाप खड़े अपना मौका देख रहे थे। दो पहर तक युद्ध होते होते जब दोनों सेना अच्छी तरह गुथ गई और घनघोर लड़ाई मच गई तब तो गुरु साहब को मौका मिला। इस समय

उभय पक्ष का बल तुल्य हुआ था। अस्तु इस मौके पर एकाएक पार्श्वभाग से आक्रमण करने से शत्रु निश्चय पराजित होंगे यह निश्चय कर गुरु साहब ने अपनी सेना को, जो सब प्रकार से सज्जित, शत्रुओं के बाँए पार्श्वभाग में एक आम के वन में छिपी खड़ी थी, आक्रमण करने का विमुल दिया। गुरु साहब का इशारा पाते ही ये लिक्ख जवान एकाएक घड़ी तेज़ी से आजमशाह की सेना पर हाथों में तलवार लिए जा झपटे और मारे तलवारों के उन्होंने दल को तितर बितर कर दिया। शत्रु से पार्श्वभाग में आक्रांत होने के कारण आजमशाह की सेना खड़बड़ा उठी और घूम कर शत्रुओं के सम्मुखीन होने की चेष्टा कर ही रही थी कि इसी बीच में गुरु साहब ने आजमशाह को, जो हाथी पर चढ़ा युद्ध का आदेश दे रहा था, देख पाया और धनुष पर बाण चढ़ा ऐसा अव्यर्थ संधान किया कि तीर आजमशाह के कलेजे से पार हो गया और उसका शरीर हाथी पर से छटपटा कर भूमि पर गिर पड़ा। शाहजादे के मरते ही सारी सेना लड़ना छोड़ कर भागने लगी। शत्रुओं के पीठ दिखाते ही सिक्खों ने पीछा किया और वे बड़ी दूर तक उन्हें खदेड़ते चले गए। अंत को बहुत कुछ माल असबाब लूट कर वे वापस आए। बहादुरशाह इस जीत से बड़ा प्रसन्न हुआ और गुरु साहब को इस विजय का मुख्य कारण जान कर उनका बड़ा कृतज्ञ हुआ तथा बड़े सत्कार से उन्हें मोती

बाग में ठहराया। वह नित्य प्रति गुरु साहब के पास आकर कृतज्ञता जतलाता और कहता कि “आपही की बदौलत यह जीत नसीब हुई है। कुछ मेरे लायक सेवा बतलाइए”। उसके बार बार कहने से एक दिन गुरु साहब ने कहा कि “पंजाब के पहाड़ा राजाओं ने और खास कर सूबा सरहिंद ने मुझ पर बड़ा अत्याचार किया है सो यदि आप मुझे कुछ बदला दिया चाहते हैं तो इन लोगों को मेरे सपुर्द कर दीजिए”। गुरु साहब के वचन सुन शाह बोला कि “गुरु साहब, आपकी आज्ञा पालन करने से अभी मेरी सलतनत में फिर गड़बड़ मच जायगी। अभी तक मैं जम कर तख्त पर बैठने भी नहीं पाया हूँ और न सब जगह मुनासिब अमन चैन ही हो पाया है, ऐसे समय सूबों से छेड़ छाड़ करने से बड़ा बखेड़ा उठ खड़ा होगा, इसलिये मुनासिब यही है कि आप कुछ दिन सब्र करें, मेरा ठीक ठीक इंतजाम हो जाने दें, फिर आप जैसा चाहेंगे वैसा ही किया जायगा”। बादशाह के यह चातुरीपूर्ण वचन सुन गुरु साहब कुछ नाराज हो कर बोले, “खैर, कोई हर्ज नहीं, यदि इस समय आपने मेरा मन नहीं रक्खा, पर एक समय ऐसा भी आवेगा कि बिना आपकी सहायता के मेरा एक ही शिष्य मेरे ऊपर किए हुए अत्याचारों का बदला लेने में समर्थ हो सकेगा। बादशाह सलामत ! यह बादशाही हमेशा कायम नहीं रहती, जो आज फकीर है वह कल बादशाह

होता है और जो आज बादशाह है वह कल फकीर होगा। ऐसा जान कर आप को धर्म पर दृढ़ रहना चाहिए। राज्य जाने के भय से न्याय से विमुख होना सब्बे बादशाह का धर्म नहीं है। येही मेरे सिक्ख लोग जिन्हें आपने इस समय तुच्छ जान कर इनके मन की बात नहीं की है, किसी समय अपनी तलवार के जोर स्वतंत्र बादशाह होंगे और कौन कह सकता है कि इनके राज्य का विस्तार कहाँ तक होगा। राज्य को दो दिन का सुपना जान कर आप को भी न्याय और धर्म पर स्थिर होना चाहिए।" गुरु साहब के वचन सुन कर बादशाह बहुत लज्जित हुआ और उसने घर जाकर गुरु साहब के पास बीस लाख की अशरफी भेज दी तथा यह सँदेशा कहला भेजा कि मुझे पता लगा है कि आनन्दगढ़ बर्बाद हो जाने से आपका बहुत नुकसान हुआ है। इस समय और तो मैं आपकी कुछ सेवा नहीं कर सकता; पर यह द्रव्य आप अंगीकार करें तो मैं अपने को बड़ा कृतकृत्य मानूँ।" गुरु साहब ने बादशाह के विनययुक्त वचन सुन ये अशर्फियाँ अंगीकार कर लीं; पर सूबा सरहिंद का अपने सुकुमार बालकों पर अत्याचार का मामला रात दिन उनके दिल पर खटकता था। इन्हीं दिनों बादशाह ने अपने राज्य में दौरा करने का विचार कर गुरु साहब से निवेदन किया कि यदि आप भी कृपा कर इस दौरे में मेरे साथ रहें तो बड़ी अच्छी बात हो। बादशाह का कहना मान कर गुरु साहब अपना घर बार

दिल्ली ही में छोड़ कर बहादुरशाह के संग पाँच सौ सिक्ख सवारों को साथ ले दक्षिण देश के दौरे को रवाना हो गए तथा राजपूताना, मालवा होते हुए उज्जैन में आ विराजे। उज्जैन पहुँच कर बादशाह ने एक आम दर्बार किया जहाँ राज-पूताना इत्यादि सब जगहों के राजा लोग इकट्ठे हुए थे और उन्होंने बादशाह को नजर दी थी। इसी आम दर्बार में बादशाह ने सारे राजपूत राजाओं के सामने गुरु साहब की बहुत तारीफ़ की और कहा कि इन्हीं की बदौलत मुझे बादशाही तक नसीब हुआ है। राजा लोग कर जोड़ कर गुरु साहब से मिले और उन्होंने उनकी भेंट पूजा की। यहीं घूमता फिरता महंत चेताराम दादूपंथी साधू भी आ पहुँचा जिससे गुरु जी से भेंट हुई थी और वह गुरु साहब से पुनः मिल कर बड़ा प्रसन्न हुआ तथा नाना प्रकार के कथा प्रसंग में महंत ने यह चर्चा भी चलाई कि दक्षिण प्रांत के नदेड़ ग्राम में माधवदास नाम का एक बैरागी साधू रहता है। उसके कई शिष्य हैं और बड़ा ठाठ बाट है। मंत्र शास्त्र और तंत्र विद्या में इसकी बड़ी प्रख्याति है। जो कोई महात्मा या साधू अभ्यागत उसके यहाँ जाता है उसका आदर सत्कार तो खूब होता है पर उसने एक मंच बना रक्खा है और आगत महात्मा को उसी मंच पर बैठा देता है, फिर न जाने किस मंत्र के बल से वह मंच उलट जाता है और बैठा हुआ आदमी मुँह के बल भूमि पर गिर पड़ता है। मेरी भी यही दुर्दशा हो चुकी है, सो आप यदि उस

[१८६]

प्रांत में जायँ तो विशेष सावधान रहिएगा ।” गुरु जी ने कहा कि “इस चेतावनी के लिये आपको धन्यवाद है । मैं अवश्य वहाँ जाऊँगा और मंच की परीक्षा भी करूँगा ।”

ग्यारहवाँ अध्याय

गुरु गोविंदसिंह के शिष्य भाई बंदा का सूत्र

सरहिंद से बदला लेना

महंत चेताराम से विदा होकर गुरु साहब बहादुरशाह के संग दक्षिण देश के बुरहानपुर नामक स्थान तक गए पर वहाँ एक दिवस सिक्ख और मुसलमान सिपाहियों में एक झुझर के शिकार के चारे में भगड़ा उठ खड़ा हुआ और दो तरफा तलवार भी चल गई। अस्तु गुरु साहब ने यहीं से बादशाह का संग छोड़ दिया और अकोला, खानदेश इत्यादि दक्षिण प्रांत के कई स्थानों की सैर करते हुए वे नदेड़ नामक ग्राम में, जहाँ माधवदास तांत्रिक चैरांगी रहता था, जा पहुँचे। जिस समय गुरुजी वहाँ पहुँचे, उस समय वह चैरांगी अपने आसन पर नहीं था, कहीं बाहर गया हुआ था। पर उसके खेले और सेवकों ने गुरु साहब की बहुत खातिर की और उसी मंच पर ले जाकर उन्हें बैठाया। गुरुजी पहले से सावधान थे। इसलिये यद्यपि इन लोगों ने मंत्र तंत्र का बहुतेरा जोर मारा, पर वे दृढ़ता से आसन जमाए मंच पर ज्यों के त्यों बैठे रहे, जिसे देख कर चैरांगी के शिष्य वर्ग बड़े चकित और भयभीत हुए और उन्होंने जाकर

अपने गुरु को सब संवाद सुनाया। माधवदास गुरु साहब का प्रताप सुन कर डरता कांपता वहाँ आया और आकर गुरुजी के चरणों पर गिर पड़ा। गुरुजी ने पूछा कि तुम कौन हो तो वह कहने लगा कि मैं तो आप का बंदा हूँ। गुरु साहब बोले कि बंदे का यही काम है कि स्वामी की सेवा करे और आज्ञा मानें; यह काम नहीं है कि जादू टोना फरेबबाजी चला कर लोगों को धोखे में डाले या तंग करे। तुम यदि सच्चे बंदे हो तो यह सब टोना तंत्र मंत्र छोड़ कर धर्म की सेवा में तत्पर हो जाओ। अब तो यह वैरागी बड़ा ही नम्र होकर हाथ जोड़ खड़ा हो गया और बोला कि महाराज, अब आज से मैंने तंत्र मंत्र सब छोड़ा, आप जो आज्ञा करेंगे वही करूँगा। आप कृपा कर मुझे भी अपनी शिष्य मंडली में शामिल कीजिए। गुरुजी ने उत्तर दिया कि नाम को यों तो बहुतेरे शिष्य हुआ चाहते हैं, पर मैं शिष्य उसी को करता हूँ जो धर्म पर प्राण देने की प्रतिज्ञा करे और सर्वदा हथेली पर सिर रखे रहे। यदि तुम्हें यह स्वीकार हो तो तुम्हें शिष्य कर सकता हूँ, अन्यथा व्यर्थ शिष्य और गुरु कहलाने से कोई लाभ नहीं है। गुरु साहब के उक्त वचन सुन वैरागी सिर ऊंचा कर कहने लगा—महाराज, मेरा यह शरीर भी राजपूत क्षत्री का है। युद्ध में मरने से मैं डरता नहीं हूँ। आप कृपापूर्वक अवश्य ही मुझे अपनी सेवा में लेवें, फिर आप देखेंगे कि मैं आपके उद्देश्य को सिर देकर पूरा करता

हूँ या नहीं। मैं आपकी शरण आया हूँ, आप मुझे न त्यागें। गुरु साहब ने माधवदास के विनय और नम्रतायुक्त वचन सुन और वीर पुरुष जान कर उसे शिष्य बनाना स्वीकार किया और तदनुसार अमृत संस्कार कर के उन्होंने उसका नाम भाई बंदा रक्खा। उसका वैरागी वेष छुड़वा उन्होंने वीर वेष से उसे सज्जित करवाया और अपनी तर्कस से निकाल कर पांच तीर और एक तलवार उसे प्रदान की तथा निम्न लिखित पांच विशेष उपदेश भी दिए।

१—परस्त्रीसे गमन कदापि न करना। ब्रह्मचर्य्य व्रत का पालन करना।

२—मिथ्या भाषण न करना।

३—अपना एक नया पंथ मत चलाना।

४—गुरु द्वारों के स्थान में गद्दी लगा कर मत बैठना।

५—सिक्ख लोगों पर आज्ञा न चला कर उन्हें अपने भाई सा मानना और वर्तना।

यह भी कह दिया कि यदि इन शिक्षाओं पर चलोगे तो तुम्हारा बड़ा नाम और यश होगा तथा मेरे उद्देश्य की पूर्ति भी ठीक ठीक कर सकोगे। यदि विपरीत चलोगे तो दुर्दशा होगी। इससे खूब सावधानी से काम करना। मैं तुम्हें अब पंजाब देश की ओर यात्रा करने की आज्ञा देता हूँ। वहाँ के, खूबा सरहिंद ने मेरे दो निरपराध बालकों का खून किया है, पहले जाकर उसका बदला लो और देश भर में

खालसा पंथ और अकाल पुरुष की उपासना का प्रचार कर हिंदू धर्म के शत्रुओं का ध्वंस करो। उक्त उपदेश देकर गुरु साहब ने भाई बंदा की यात्रा का पूरा प्रबंध कर अपनी सेना में से पचीस शूरवीर लड़ाके सवार उसके साथ दिए और देश मालवा तथा मांझा और पंजाब के सब सिक्खों के नाम आज्ञापात्र भेज दिया कि "भाई बंदा को अपना नायक मान कर उसे सब प्रकार से सहायता देना"। यह सब प्रबंध करके गुरु साहब ने भाई बंदा को और भी बहुत से अस्त्र शस्त्र प्रदान किए और भाई बंदा गुरु साहब को प्रणाम कर तथा अकाल पुरुष का नामोच्चारण कर, सब साज सामान के साथ पंजाब की ओर रवाना हुआ। यह भाई बंदा वास्तव में राजपूताने के एक जागीरदार रामदेव का पुत्र था। बचपन में यह बड़ा चंचल और उपद्रवी था। मार पीट, उठा पटक यही किया करता था। जब युवा हुआ तो निर्भय जंगलों में आखेट करना और लूट खसोट करना इसका व्यवसाय हुआ। इसके अतंक से सारा इलाका काँपा करता था। इसका नाम लक्ष्मणदेव था। गोली चलाने, तीर का निशाना मारने, तलवार चलाने, पटेशाजी में यह अपना सानी नहीं रखता था और घोड़े की सवारी तथा शिकार का भी इसे बेहद शौक था। एक दिवस अनजान में इसने एक गर्भवती हरिणी को मार डाला, पर गर्भवती है ऐसा विदित होने पर उसे बड़ी दया आई और हरिणी का पेट चिरवा कर उसने दो बच्चे बाहर

निकलवाए, पर बहुत कुछ यत्न करने पर भी जब ये वच्चे जीवित न रह सके और तड़फ तड़फ कर मर गए तब तो कुमार लक्ष्मणदेव के दिल को चड़ा ही सदमा पहुँचा और एक अकेले इसी घटना से सदा के कठोर, चंचल-मति और उदंड युवा के मन में वैराग्य उदय हो आया और वह अपने उद्यमों से उदासीन होकर संत महात्माओं की सोहबत करने लगा। इसी सत्संग में एक वैरागी जानकीदास से उसकी भेंट हो गई। इन्हीं के संग कसूर जाकर वह वहाँ के एक प्रसिद्ध महात्मा का शिष्य हो गया तथा लक्ष्मणदेव से उसका नाम माधवदास पड़ गया। कुछ दिनों बाद एक साधु मंडली के साथ तीर्थयात्रा करता हुआ वह नासिक पहुँचा और वहीं एक वन की कंदरा में रह कर उसने बहुत दिनों तक ध्यान उपासना की। कुछ दिन बाद यहाँ एक औघड़ योगी से उसकी भेंट हुई जिससे उसे एक तंत्र तथा जादू की पुस्तक प्राप्त हुई। इस पुस्तक में मंत्रों की सिद्धि का भेद लिखा हुआ था, जिसे औघड़ की बतलाई विधि अनुसार उसने सिद्ध किया और इसी सिद्धि की बदौलत दक्षिण प्रांत में उसका बड़ा नाम हो गया तथा कई सहस्र चेले भी उसके हो गए। पर गुरु गोविंदसिंह ऐसे अनुभवी और प्रतापी महात्मा पर वह जादू टोना कुछ न चला सका और विवश हो उसे इनके आगे खिर झुकाना पड़ा। गुरु साहब का आदेश पा उनकी

कार्यसिद्धि के लिये वह रवाना हुआ। गुरुसाहब का आज्ञापत्र सब ही स्थान को जा चुका था, अस्तु जहाँ यह पहुँचता बहुत से भक्त वीर लोग इसे आगे से आकर मिलते और युद्ध के ठाट बाट के साथ इसके साथ हो जाते थे। भरतपुर में गुरु साहब के एक भक्त ने इसे पाँच सौ रुपया भेंट किया जो इसने अपने साथियों में बाँट दिया। निकट होने के कारण मालवा देश के सिक्ख बहुत शीघ्र ही आ पहुँचे। इसी प्रकार से अपने दल बल के साथ वह पंजाब जा पहुँचा। सूवा सरहिंद के पास भी यह संवाद जा पहुँचा कि गुरु गोविंदसिंह का भेजा हुआ भाई बंदा अपने दल बल के साथ पुनः पंजाब में फिसाद मचाने को चला आ रहा है। अस्तु, उसके यहाँ जो कुछ सिक्ख लोग नौकर थे उसने उनको कैद करना चाहा, पर वे लोग भाग कर भाई बंदा के संग जा मिले। मार्ग में कई ग्राम और कसबों में लूट पाट करता हुआ भाई बंदा आगे बढ़ा जा रहा था और चारों तरफ उसने मुनादी करवा दी थी कि “मेरा दल लूट पाट करने निकला है जिसे हाथ गरम करना हो मेरे संग आ जावे” सो थोड़े ही दिनों में कई गरोह प्रबल डाकुओं के भी उसके संग हो गए। एक स्थान पर वादशाही खजाना जा रहा था। उसे भी उसने लूट कर अपने साथियों में बाँट दिया। मार्ग में सूवा सरहिंद के चार भेदी सिक्खों को उसने पकड़ लिया, जिनमें से दो को तो कत्ल करवा डाला और दो को

नाक काट कर सूबा सरहिंद के पास भेज दिया । आगे अंबाला इत्यादि स्थानों से होते हुए सूबा सरहिंद के जन्म स्थान कसबा कंजपुरा में सिक्ख लोग जा पहुँचे । सूबा ने उस स्थान की रक्षा के लिये कुछ सेना भेजी थी, पर वह सेना अमी मार्ग ही में थी कि सिक्खों ने लूट पाट करके उस कसबे का चिह्न तक न रखा । सब भस्मीभूत करके वे आगे बढ़े । मार्ग में उन पठानों का गाँव पड़ता था जो युद्ध के अवसर पर गुरु गोविंदसिंह को छोड़ कर भाग गए थे । वे सब भी कत्ल कर डाले गए और उनका गाँव लूट पाट कर अग्नि के अर्पण कर दिया गया । आगे चल कर खबर मिली कि सूबा सरहिंद के भेजे हुए सिपाही चार तोपों के साथ थोड़ी दूर पर ठहरे हैं । संवाद पाते ही सिक्ख जवान मारो मार वहाँ जा पहुँचे और उन्होंने एक दम उन लोगों पर आक्रमण कर दिया । इस फुर्ती और तेजी से यह आक्रमण हुआ कि मुसलमान सिपाही सब अपनी तोपें चला भी न पाए और धड़ाधड़ कत्ल होने लगे । भाई बंदे की सेना क्या थी मारों प्रलय काल की विजली थी, जहाँ गिरती सर्व खाहा कर देती थी, जिसका रोकना मनुष्य की शक्ति से बाहर मालूम पड़ता था । थोड़ी देर तक ये सिपाही लोग सिक्खों के सामने लड़ें भी पर शीघ्र ही उन्हें अपना सब साज सामान छोड़ कर भागना पड़ा । डेरा डंडा, रसद पानी, चार तोपें, गोला गोली, बारूद और कई उम्दः घोड़े भी

सिक्खों के साथ लगे। जहाँ कहीं हिंदुओं पर मुसलमानों के कुछ अत्याचार का पता लगता, भाई चंदा खड़े पैर तलवार लीने वहाँ पहुँच जाता और उस ग्राम में कत्ल आम मचा देता था, जो सामने आता मारा जाता था, जो चोटी या जनेऊ दिखाता घड़ी घन्ता, याकी सब ही तलवार के घाट उतार दिए जाने थे। इसकी इस फारंवाई से बहुत सी हिंदू प्रजा भी इसके संग हो गई और सिक्खों की कार करके लूट के माल से मजे में अपना गुजारा करने लगी। यहाँ से आगे बढ़ कर भाई चंदा जब कसबा सटौरा के पास पहुँचा तो वहाँ की हिंदू प्रजा ने आ निवेदन किया कि यहाँ का मुसलमान हाकिम हम लोगों पर बड़ा अत्याचार करता है और हिंदू धर्म की कोई क्रिया नहीं होने देता। यह समाचार पा भाई चंदा ने अपने सिक्खों के साथ वह ग्राम जा घेरा। सटौरा के हाकिम ने अपनी सेना तैयार कर लड़ाई छेड़ दी। दोनों तरफ से घासी लड़ाई होने लगी। दिन भर की लड़ाई के बाद सायंकाल को सिक्खों ने एक बार ही धावा करके मैदान मार लिया। इसी सटौरा के हाकिम ने गुरु गोविंद सिंह के सहायक बुद्धूशाह को मरवा डाला था, इस लिये लड़े पैर ही सिक्खों ने उसके कई नामो नामी मुसलमान सदाँरों को ज़िंदा ही पकड़ कर जला दिया, सटौरा कसबे को गूँथ ही लूटा और सिवाय हिंदुओं के जो चोटी जनेऊ दिखा कर कठिनाता से बचे, सबको कत्ल कर डाला।

यहाँ का किला भी इन लोगों के अधिकार में आ गया, जहाँ से बहुत कुछ युद्ध का सामान और कई तोपें भी इन्हें मिलीं। अब तो इन लोगों का बल बहुत बढ़ गया और दूसरे दिवस निकट के एक और किले को, जिसका नाम मुसलगढ़ था और जो सूबा सरहिंद ने संवत् १७३४ में बनवाया था, इन लोगों ने धावा कर घात की घात में ले लिया। मुसलमान और पीर-ज्जादे बिचारे ककड़ी की तरह काट कर फेंक दिए गए; कई अग्नि में जला दिए गए। तात्पर्य यह कि सिक्खों ने यहाँ खूब मनमानी की और अपने जी का बुखार निकाला। इस किले की बनावट में कुछ हेर फेर करके सिक्खों ने इसका नाम लोहगढ़ रक्खा पर भाई बंदा ने अपना सदर मुकाम सठौरे ही के किले में नियत किया। अब तो चारों तरफ के मुसलमान लोग भाई बंदे की करतूत देख कर थरथर काँपने लगे और कोई उपाय नहीं सूझ पड़ता था क्योंकि औरंगजेब के मरने के बाद से मुगल शासन कमजोर पड़ गया था। बहादुरशाह दक्षिण देश की शांति स्थापना में व्यस्त था तथा सब सूबे लोग जो जहाँ पाते आप मालिक होने की फिक्र में लगे हुए थे। इस लिये इनके घर में खुद ही फूट और अविश्वास फैल रहा था, जिसने इनकी ताकत में घुन लगा दिया था। सो यह मौका सिक्खों को बहुत अच्छा मिला और वे जी खोल कर मार काट, लूट खसोट करने लगे और कई स्थानों के किले पर भी दखल जमा बैठे, पर इन लोगों का असली लक्ष्य सरहिंद का

सूबा था, और गुरु साहब के आज्ञानुसार उसका ध्वंस करना जकरी था। उसकी तैयारी भी ये लोग कर रहे थे। इसी बीच में बहुत से मुसलमानों ने भाई वंदा से आ प्रार्थना की कि “हम आपकी शरण हैं, हमारी रक्षा कीजिए, यों वेददीं से मत मारिये। जो आज्ञा कीजिएगा करेंगे।” भाई वंदा ने उन्हें शरण आया जान अपने आप रख लिया। पर इन दुष्टों के दिल में तो और ही था और इन्होंने एक दूत को गुप्त तौर से एक पत्र देकर सूबा सरहिंद के पास भेजा कि “बंदा का बल बहुत बढ़ता जा रहा है, आप शीघ्र ही इसका उपाय कीजिए नहीं तो फिर सँभालना मुश्किल होगा। हम लोग भेद लेने के लिये यहाँ नौकर हो गए हैं और पल पल का समाचार आप को भेजा करेंगे”। यह पत्र एक पोले बाँस के नेजे में भर कर दूत के हाथ रवाना किया गया। मार्ग में कहीं संयोग से भाई वंदे के ऊँट हाकनेवालों ने उसे जलदी जलदी जाते देख कर पकड़ा और वे ऊँट हांकने के लिये उससे वही बाँस का नेजा मांगने लगे। उसने देने से इंकार किया तब तो उन लोगों ने जबरदस्ती उससे वह नेजा छीन लिया और उसी से जोर जोर से मार मार कर ऊँट हांकने लगे। बार बार के मारने से वह बाँस फट गया और मुसलमानों का पत्र निकल कर भूमि पर गिर पड़ा। अब तो सिक्खों ने तत्काल ही यह पत्र भाई वंदा के पास पहुँचाया और बाँचने पर शरणार्थी मुसलमानों की सारी कलाई खुल गई। भाई वंदा ने उक्त सब

मुसलमानों को एक कोठरी में बंद करवा दिया और एक एक को बाहर निकाल कर तलवार से सिर काट डाला। उसके इस कार्य से मुसलमानों में आतंक सा छा गया। जिस मकान में ये लोग कैद किए गए थे वह अब तक 'कतल गढ़' के नाम से विख्यात है। इन दिनों यह हाल था कि यदि कोई हिंदू किसी मुसलमान का सताया आकर बंदा से शिकायत करता तो बंदा खड़े पैर उस ग्राम पर धावा कर देता और ग्राम के सारे मुसलमानों को तलवार के घाट उतार लूट कर ग्राम में आग लगा देता था जिससे सारे मुसलमान भय से धर-धर कांपने लगते। गुरु गोविंदसिंह का आह्वापत्र देश विदेश सभी स्थानों को जा चुका था। अस्तु, सब ही जगह से नित्य शस्त्रधारी सैकड़ों सिक्ख जवान आ आ कर भाई बंदा की बल पुष्टि कर रहे थे। मार्ग में आते हुए भाई बंदा की करतूत का समाचार सुन कर ये लोग भी जो कोई मुसलमान का ग्राम पाते उस पर चढ़ाई कर लूट पाट कर उसे तहस-नहस कर डालते थे। माफ्फा देश के सिक्खों ने पेशावर तथा गुलजारी आदि कई ग्रामों को नष्ट भ्रष्ट कर डाला। मार्ग में इन लोगों ने गुरु साहब के चिर शत्रु रोपड़ के पठानों पर भी हमला कर दिया। इनके सहायतार्थ सूया सरहिंद ने पाँच हजार सेना कई तोपों के साथ भेजी, पर ये लोग भी बड़ी बहादुरी से लड़े और शाम होते पेसी प्रचलता से इन्होंने एक धावा किया कि मुसलमानों के पैर उखड़ गए और जीत

सिक्खों ही की हुई। बहुत सी युद्ध की सामग्री और कई तोपें इनके हाथ लगीं। अभी दूसरे दिन अच्छी तरह सूर्योदय भी नहीं हुआ था कि सूबा सरहिंद की ओर भी बहुत सी सेना आ पहुंची। सिक्खों ने खड़े पैर ही इस सेना पर भी आक्रमण कर दिया। खूब मार काट हुई। पांच चार सौ के करीब सिक्ख जवान भी खेत रहे। पर मुसलमान सरदारों के मारे जाने से अब की भी मुसलमानों ही की हार हुई तथा सिक्ख लोग खूब लूट पाट कर खुशी खुशी भाई बंदा से जा मिले। भाई बंदा इन लोगों की कार्रवाई सुन कर बहुत प्रसन्न हुआ और सब लोगों को यथोपयुक्त इनाम इत्यादि बांट कर उसने संतुष्ट किया। अपने को तय्यार समझ कर गुरु गोविंदसिंह के मुख्य आदेश के पालनार्थ सब सरदारों के पास उसने सूचना भेज दी कि मित्ती फागुन सुदी १३ संवत् १७६४ को सरहिंद पर चढ़ाई की जायगी और गुरु साहब के निस्सहाय बन्नों के मारने का बदला लिया जायगा। इस समाचार को सुन कर सिक्खों का खून जोश में उबाल खाने लगा और दो रोज पहले से रात्रि भर जाग जाग कर वे लोग अपनी तलवारों पर सान देने लगे। एक एक सिक्ख बालक की नस मारे जोश के फड़क रही थी। अंत को वह दिन आ पहुँचा और सिक्ख जवान हाथों में तलवार ले और बंदूकों में गोली भर भर सरहिंद की ओर चढ़ दौड़े। सूबा सरहिंद ने भी अब की खूब तय्यारी की। दीन इसलाम का झंडा

खड़ा कर के उसने आसपास के सहजों मुसलमानों को सहायतार्थ बुलवा भेजा तथा अपनी सेना को पूरी तरह सज्जित कर, सामने बीसों तोपों को सजा कर खड़ा किया। सिक्खों के पहुँचते ही दनादन तोपों से गोले छूटने लगे। चारों तरफ धुंआधार मच गया। सैकड़ों सिक्ख एक एक बार में उड़ने लगे। तो भी वे बड़ी धीरता से आगे बढ़ रहे थे, पर तोपों की मार के आगे सिक्खों के पैर उखड़ने लगे। जब भाई बंदा ने यह हालत देखी तो एक ऊँचे टीले पर चढ़ कर उसने लक्ष्य कर कर गोलंदाजों को धराशायी करना आरंभ किया। इसके अव्यर्थ संधान से सब ही गोलंदाज मारे गए और तोपों का मुँह ठंडा पड़ने लगा। अब तो सिक्खों ने अवसर पा एक बार ही धावा कर दिया और तोपों पर से उछल उछल कर वे शत्रु श्रेणी में जा घुसे तथा मार काट का बाजार गर्म करने लगे। सिक्खों की तेज तलवार की मार से मुसलमान खानजादे पीरजादे खोरे ककड़ी की तरह कटने लगे। रक्त की धारा वह निकली। लोथ पर लोथ गिरने लगी और युद्ध-भूमि खासी रण-रंगभूमि बन गई। घायलों के आर्त-नाद तथा मुसलमानों के 'अल्ला हो अकबर' और सिक्खों के 'सत्य, श्री अकाल, बाह गुरु की फते' इत्यादि शब्दों से रणभूमि गुंजायमान हो उठी। तात्पर्य यह कि दो घड़ी तक खूब ही घन घोर युद्ध हुआ। सिक्ख मुसलमान दोनों एक दूसरे के संग रेल पेल हो गए, शत्रु मित्र की पहचान नहीं रही। तात्पर्य

यह कि ऐसा घनघोर युद्ध कम ही हुआ होगा। भाई वंदा एक ऊँचे टीले पर बैठा हुआ अपने अव्यर्थ संधानों से ताकताक कर मुसलमान सरदारों को मार रहा था जिनके मारे जाने से मुसलमानी सेना व्यूहवद्ध लड़ना छोड़ कर अस्त व्यस्त हो गई थी। टीले पर बैठे हुए भाई वंदा ने शत्रुओं की यह कमजोरी लख ली और थोड़ी सी संरक्षित सेना जो उसने अलग रख छोड़ी थी उसे लिए हुए तलवार खींचे चड़ी तेजी से वह शत्रुओं पर जा दूटा। सहसा इस ताजी सेना के आते ही सिक्खों के भी दिल दुने हो गए और एक बार बड़े जोर शोर से उन लोगों ने मुसलमानों पर पुनः हमला किया। इस तेजी को मुसलमानी सेना जो दिन भर लड़ते लड़ते थक गई थी, सह न सकी और पीठ दिखा कर भाग निकली। इस झगड़े में सूबा सरहिंद घोड़े पर से गिर पड़ा और सिक्खों के हाथ गिरफ्तार हुआ। सिक्खों ने उसे लाकर वंदाजी के हवाले किया। वंदा ने उसे अलग एक मकान में कैद करने की आज्ञा दी और सरहिंद को लूट कर बर्बाद करने की भी आज्ञा प्रचारित कर दी। अब तो युद्धोन्मत्त सिक्खों ने खूब ही मार कट और शूट मचाई। शहर भर में एक भी मुसलमान न बचा। जिन लंबी दाढ़ीवाले काजियों ने गुरु साहब के पुत्रों को मारने की सम्मति दी थी, उन्हें और उनके घरानेवालों को खोज खोज कर सिक्खों ने तलवारों से कत्ल किया और उनके मकान आग लगा कर फूँक दिए। इनकी पान

फूल ऐसी बीबियाँ गली गली मारी मारी फिर रही थीं, कोई पृछनेवाला न था। मसजिद मकबरा जो कुछ सामने आया सब ही तोड़ ताड़ कर धूल में मिला दिए गए और शहर सरहिंद को एक दम से उजाड़ वीरान करके उसमें आग लगा दी गई। तीन रोज तक अग्नि जलती रही। बाद इसके सिक्खों ने सूबा सरहिंद की मुश्कें और हाथ पैर अच्छी तरह कस कर उसी जलती अग्नि में उसे झोंक दिया। वह बिचारा वहीं तड़प तड़प कर जल मरा। तात्पर्य यह कि यहाँ सिक्खों ने बहुत ही ज्यादाती की और सूबा सरहिंद को अपने पाप का फल यों हाथों हाथ मिल गया। ये सब कार्रवाइयाँ करके भाई बंदा आगे बढ़ा और दो शिष्यों द्वारा उसने गुरु गोविंदसिंह जी के पास यह सब समोच्चार भेज दिया। गुरु साहब उस समय गोदावरी किनारे एक उत्तम स्थान पसंद कर गृहनिर्माण कर वहीं निवास कर रहे थे। यहां ही एक सख्यद से भूमि खरीद कर उन्होंने अति सुंदर गुरुद्वारा और बाग बनवाया, और वहीं शांतिपूर्वक वे निवास करने लगे थे। नित्य सुबह शाम ग्रंथ साहब की कथा होती थी और भक्तों को कड़हा प्रसाद बँटता था। गुरु जी का यहां निवास सुन कर धीरे धीरे बहुत से भक्त लोग यहां आने लगे और उनमें से एक नगीना नामक भक्त ने जहां गुरु साहब नित्य स्नान करने जाया करते थे एक घाट बनवा दिया जो अब तक नगीना घाट के नाम से प्रसिद्ध है तथा दूसरा एक घाट

शिकार घाट कहलाता है, जहां गुरु जी नित्य शिकार खेलने जाया करते थे। गुरु साहब का निवासस्थान अविचल नगर के नाम से प्रसिद्ध है और सिक्खों की इस पर बड़ी पूज्य बुद्धि है। यहीं निवास करते हुए जेठ बदी १३ संवत् १७६४ को गुरु साहब के पास ये दोनों शिष्य पहुँचे और सूबा सरहिंद की मृत्यु और भाई बंदा की कार्रवाई का सब हाल गुरु साहब को ज्ञात हुआ। यह संवाद सुन कर गुरु साहब के साथी सिक्खों ने बड़ी खुशी मनाई और कहने लगे कि “देखो, बुरे कर्म का यों हाथों हाथ फल मिलता है”। अस्तु यह जान कर कि भाई बंदा मेरे उद्देश्य को आगे के लिये अन्धड़ी तरह पूर्ण कर सकेगा, गुरु साहब भी निश्चित हो वहीं निवास करने और भक्ति उपासना में दिन बिताने लगे।

बारहवाँ अध्याय

गुरु साहब का स्वर्गारोहण

गोदावरी नदी के तीर अविचल नगर में निवास करते हुए शांतिपूर्वक गुरु साहब अपना दिन बिता रहे थे। इसी बीच में दक्षिण देश से लौटता हुआ बहादुरशाह इनसे मिलने आया और उसने इनके दर्शन कर बहुत कुछ भेंट पूजा चढ़ाई तथा एक बहुमूल्य हीरा भी सब के सामने बड़े अभिमान के साथ गुरु साहब के अर्पण कर उसका बहुत सा बखान किया। गुरु साहब को उसकी यह बात न भाई और सब के सामने उन्होंने इस हीरे को नदी में फेंक दिया। यह देख कर जब बादशाह कुछ असंतुष्ट होने लगा तो गुरु जी कहने लगे कि “आप कुछ सोच न नरें आज से इस कार्य के स्मारक में यह स्थान हीराघाट के नाम से प्रसिद्ध होगा”। सो ऐसा ही हुआ। वह स्थान आज भी हीराघाट के नाम से प्रसिद्ध है। गुरु नानक का सिद्धांत था कि आत्मिक दृष्टि से सारे प्राणी बराबर हैं, चाहे वे हिंदू हों या मुसलमान। इस सिद्धांत के अनुसार चलते हुए गुरु गोविंदसिंह जी भी जब उपयुक्त सहृदय सज्जन को पाते तो वह यदि मुसलमान भी होता तो उसे उपदेश देते थे और कई ऐसे लोग उनके मित्र भी थे। अस्तु इस

समय भी इनके पास कई मुसलमान सेवक और भक्त थे। उनमें अताउल्ला खां और गुल खां नामक दो पठान भी थे, जिनके पिता पैदेखां को गुरु साहब ने किसी युद्ध में मारा था। ये दोनों वही श्रद्धा से गुरु साहब की सेवा में हाजिर रहते थे। एक दिन इनमें से अताउल्ला खां किसी जलसे में शरीक होने गया, वहाँ उसके एक मित्र ने उसे बहुत कुछ ऊँच नीच समझाया और कहा कि “धिकार है तुम्हें जो अपने पितृहंता और इसलाम के वैरी गोविंदसिंह का अन्न खाकर जीवन धारण करते हो और फिर अपना यह बेहया मुख सब को दिखाते फिरते हो। तुम्हारे बाप की रूह तुम्हें फोसती होगी। इसलाम में तुम एक नालायक नाचीज कितने पैदा हुए, कि ऐसी वेशरमी से अपने दिन बिता रहे हो। खुल्लू भर पानी में डूब क्यों नहीं मरते।” अपने दोस्त का यह ताना सुन कर यह खां मन में एक बार ही गुरु साहब का कट्टर शत्रु हो गया और उसने अपने भाई को भी सब हाल कह कर उत्तेजित किया। अस्तु दोनों शैतान सदा अपने घात में लगे रहे पर मौका नहीं मिलता था क्योंकि जागते समय हर दम गुरु जी के पास दस पाँच शस्त्रधारी शिष्य बैठे ही रहते थे। एक दिन सोते समय अर्धरात्रि को इन दुष्टों ने मौका पाया और भादों वदी ४ संवत् १७६४ के दिन रात के समय जब कि गुरु जी घोर निद्रा में मग्न थे इन्होंने उनके पेट में कटार भोंक दी। गुप्तहंता का दिल तो

छोटा होता ही है, हाथ हिल जाने के कारण, चोट पूरी तरह न बैठी और गुरु साहब तत्काल ही एक चीख के साथ जाग उठे और जब इस मूर्जी को उठते देखा तो पास ही पड़ी हुई नंगी तलवार उठा कर, उछल कर एक हाथ पेसा मारा कि वह खां दो टुकड़े होकर तड़फता हुआ भूमि पर गिर पड़ा। अब तो चारों ओर हौरा मच गया और मशालें ले ले कर सिक्ख लोग दौड़ धूप करने लगे। इस खां का दूसरा भाई भी भागता हुआ पकड़ा गया और सिक्खों ने उसकी बोटी बोटी काट कर फेंक दी। तुरत ही जर्जर बुलाया गया और उसने जख्म सों कर मल्हम पट्टी कर दी और सवेरे सब मुसलमान निकाल दिए गए। जख्म दिन पर दिन आराम होने लगा और करीब आधा सूख भी चला था, इसी बीच में बहादुरशाह ने नौ टांके के दो पुराने कमान गुरु साहब को नजर में भेजे। उसने कई चीजें भेजी थीं उन्हीं में यह कमान भी था। यह बहुत ही प्राचीन समय के नमूने का बना हुआ बड़ा भारी कमान था। इस कमान को देख कर लोग आश्चर्य करने और कहने लगे कि “ऐसे कमानों को कौन तान कर चलाता होगा। वे कैसे बली पुरुष होते होंगे ? आज कल तो संसार भर में इन कमानों को तान कर चलानेवाला कोई न होगा।” और वास्तव में बात थी भी ऐसी ही। इन कमानों को निरुपयोगी समझ तथा गुरु साहब को धनुर्विद्या का विशारद जाकरन

चांदशाह ने एक अजूबा पदार्थ के तौर पर इन्हें गुरु साहब के पास भेज दिया था और गुरु साहब जो कि वास्तव में अपने समय के धनुर्विद्या के पूरे उस्ताद थे इन कमानों को देख देख कर संतुष्ट हो रहे थे। जब लोगों ने यह कहना शुरू किया कि "इस काल में इन कमानों का तानने और चलाने वाला कोई नहीं है" तब तो गुरु साहब से न रहा गया और खड़े होकर उन्होंने पैर से दबा कर कमान को तान कर गुण चढ़ाई ही दिया तथा सब के देखते देखते तीर रख कर चला भी दिया। गुरु साहब का यह अद्भुत शौर्य धीर्य देख कर लोग चकित हुए और साहस पर धन्य धन्य करने लगे पर इन कमानों का तानना कोई खिलवाड़ न था। साधारण मनुष्यों से तो इनका उठना भी कठिन था। अस्तु गुरु साहब में जोम में आकर तान तो दिया पर इस दानवी परिश्रम ने उनके जख्म के टांकों को जो अभी अच्छी तरह सूखे नहीं थे, तोड़ दिया और कच्चे जख्म का मुँह खुल कर रक्त का प्रवाह बहने लगा। अब तो सब लोग घबराए और पुनरपि वही जराह बुलाया गया। उसने भी रक्तप्रवाह बन्द करने का बहुत कुछ यत्न किया, कई प्रकार से मलहम पट्टी की, पर कुछ फल न हुआ। घंटों के बाद घंटा बीतने लगा और रक्तश्रोत ज्यों का त्यों जारी था, अब तो गुरु साहब का शरीर भी निर्वल पड़ने लगा और उन्हें निश्चय हो गया कि अब पथान करने का समय आ गया। अस्तु

जर्राहों को विदा कर, मलहम पट्टी सभी उखाड़ कर उन्होंने फेंक दी और सब शिष्यों को इकट्ठा कर गुरु ग्रंथ साहब को मंगवा सामने रख तथा स्नान कर नवीन वस्त्र धारण किए और प्राचीन प्रथा के अनुसार पांच पैसे और एक नोरियल मंगवा ग्रंथ साहब के सामने भेंट रखवा तथा यह वाणी उच्चारण की ।

“आज्ञा भई अकाल की, तभी चलायो पंथ ।

सब शिष्यन को हुकुम है, गुरु मानियो ग्रंथ ॥

आज के सिवाय ग्रंथ साहब के और किसी को गुरु मत मानना और इसी के उपदेश के अनुसार चलना तो सब प्रकार से सुखी होंगे । यही आज से गुरु की तरह तुम्हें मार्ग बतावेगा ।” अस्तु उसी दिन से ग्रंथ साहब का नाम “गुरु ग्रंथ साहब” हुआ । यह सब कह कर गुरु जी ने अपने पांचों शस्त्र मंगवाए और फौजी पोशाक पहिन तथा शरीर पर पांचों शस्त्र यथास्थान कस कर पीठ पर ढाल लटकाई तथा वीरासन से बैठ कर कहने लगे कि “देखो मेरे अर्थ चंदन की चिता तैयार कर रखो और उसी पर इस शरीर को रख कर जला देना तथा पश्चात् कोई समाधि इत्यादि उस स्थान पर कदापि न बनवाना । चिता को यों ही जलता छोड़ देना और न हड्डियों को छेड़ना, आपही मिट्टी में मिट्टी और राख में राख मिल जायगी” इत्यादि कह कर “सत्य श्री अकाल, सत्य श्री अकाल ओश्म्” कह कर उन्होंने शरीर छोड़ा । शिष्यगण गुरु जी

को अद्भुत मृत्यु देख कर हैरान परेशान थे। कितने ही जो उन्हें पिता और प्यारे मित्र के तुल्य समझते थे बिलख बिलख कर रोने लगे। कई प्रवीण शिष्यों ने धीरज धरा और गुरु के मृत शरीर को पुनः सुगन्धित जल से स्नान करा तथा केसर चंदन से लिप्त कर के पहले से तैयार की हुई चंदन काष्ठ की चिता पर रख कर अग्नि लगा दी। चिता पर प्रबल घृत धारा पड़ने लगी और अग्नि गर्जण कर धू धू शब्द से जलने लगी। देखते ही देखते प्रतापी गुरु गोविंदसिंह का शरीर भस्म हो गया, सिवाय राज के ढेर के और कुछ भी न रहा।

“खाक का पुतला बना, और खाक की तस्वीर है।

खाक में मिल जायगा सब, खाक दामनगौर है ॥”

कोई भी न रहा अंत सब की यही दशा होनी है।

“न गोरे सिकंदर न है कब्र दारा।

मिटे नामियों के निशां कैसे कैसे ॥”

तीन दिवस तक यों ही चिता जलती रही। चौथे दिन यद्यपि गुरु जी मना कर गए थे, पर अछाल शिष्यों ने न माना और भस्म हटाने पर सिवा एक लोहे की कद के और कुछ न मिला। उक्त स्थान पर इन लोगों ने एक बहुत ही उम्दः आलीशान समाधिमंदिर बनवाया और उक्त लोहे की कद भी उस पर लगा दी जो अब तक भी गोदावरी नदी के तीर अविचल नगर में विद्यमान है और उसके दर्शनार्थ दूर दूर से सिक्ख लोग जाते हैं। यों शुरू वीरप्रतापी गुरु गोविंदसिंह के

शरीर का अंत हुआ और उनकी आत्मा उसी अमर पुरुष की गोद में जा विराजी जहां से वह “परित्राणाय साधूनां, विनाशाय च दुष्कृतां” के लिये भेजी गई थी ।

तेरहवाँ अध्याय

गुरु गोविंदसिंह के जीवन की एक झलक

पाठको ! आपने गुरु गोविंदसिंह के जीवन को उनका कार्यपरंपरा और नित्य के व्यवहार को आदि से अंत तक पढ़ा । अब आइए हम लोग मिल कर उस पर कुछ विचार करें और देखें कि उनकी जीवनी से हमने क्या सीखा और उनकी कौन कौन सी शिक्षा इस समय हमारे बताने योग्य है अथवा हममें कौन कौन सी कमी इस समय है जिसके लिये गुरु साहब का जीवन एक नमूना हो सकता है । अंगरेजी के किसी कवि ने कहा है “महापुरुषों की जीवनी इसी लिये लिखी पढ़ी जाती है कि जिससे हमारे जीवन पर इसका कुछ असर पड़े । यह कुछ उपन्यास तो है ही नहीं कि इस कान से सुना और उस कान से निकाल दिया । यह एक असली जीवन की—हाँ—मनुष्य जीवन की वास्तविक घटना है । उसके जीवन के घात प्रतिघात, उठ बैठ की सच्ची कहानी है, जो कि कभी कभी उपन्यासों से भी बढ़ कर रोचक हो जाती है । हमारे देश में महापुरुषों की जीवनी लिखने की चाल नई नहीं है, पर जैसा कि नियम है अज्ञा के वशवर्ती होकर अक्त लोग महापुरुषों की वास्तविक जीवनी के साथ कई

तरह की औपन्यासिक गाथा भी जोड़ देते हैं और धीरे धीरे यह औपन्यासिक गाथा यहाँ तक बढ़ जाती है कि उक्त महापुरुष उन उज्ज्वल आवरणों के बीच तद्रूप हो जाता है और उसे एक दैवी या अलौकिक पुरुष समझ कर हम केवल इतना ही कह कर और समझ कर दूर से हाथ जोड़ देते हैं कि “अमुक तो साक्षात् देवता के अंश थे या स्वयमेव ईश्वर का अवतार थे। उनकी बराबरी संसार में कौन कर सकता है, उनका नाम स्मरण ही हमारा वेड़ा पार लगा देगा।” पर यदि इन महापुरुषों की जीवनी की पूरी और सटीक आलोचना की जाय तो यह ठीक पता लग जायगा कि अपने जीवन काल में उनका संतत यही उद्योग रहा है कि लोग हमारे चलाए हुए मार्ग पर चलना सीखें। यदि ईश्वर का अवतार भी होता हो तो उसका भी सिवाय एक इसके और क्या तात्पर्य हो सकता है कि मनुष्यों के लिये एक उत्तम आदर्श छोड़ जाना, जिससे वे लोग धर्म, अर्थ, काम और मोक्ष की सिद्धि अनायास कर सकें। गीता में भगवान ने कहा भी है कि मेरा अवतार धर्म की स्थापना के लिये समय समय पर होता है।

धर्म की स्थापना अथवा मनुष्यों के कर्त्तव्य बतलाने ही के लिये महापुरुष अवतीर्ण होते हैं। जब कि समय बदलता रहता है और एक समय की शिक्षा दूसरे समय पर काम नहीं दे सकती तो फिर दूसरा अवतार होता है और मनुष्यों को उनके कर्त्तव्य का मार्ग बतलाया जाता है। महापुरुष कुछ

अल्पज्ञ नहीं होते कि एक समय की बतलाई हुई शिक्षा को थोड़े ही दिनों बाद बदल कर फिर नवीन शिक्षा देने की आवश्यकता समझें। उद्देश्य उनका एक ही होता है और श्रुति की तरह उनकी शिक्षा सदा सर्वदा एक ही सच्चे सँदेसे को सुनाती है पर समय के फेर से हम साधारण मनुष्यों की मति गति भी फिरती जाती है और उसी मति गति के अनुसार सनातन शिक्षा को वैसे ही साँचे में ढालने के लिये एक नवीन साँचेकार की आवश्यकता होती है और वह वही महापुरुष होता है जिसने पहले मूल में असली शिक्षा का उपदेश दिया था। इस प्रकार से राम कृष्ण आदि से लेकर आज तक कितनी जीव-नियाँ महर्षियों की कृपा से हम पामरों के कानों को पवित्र करती हैं। यद्यपि रामायण महाभारत की कथा होती है पर तदनुयायी जीवन बनाने के लिये हमने क्या चेष्टा की? यह सच है कि अब उन शिक्षाओं, उन उपदेशों को एक नवीन साँचे में ढालने का समय आ गया है, या उनके बाद कोई कोई ऐसे महापुरुष हुए भी जिन्होंने समयानुसार मनुष्यों की मति गति के अनुसार उसको नवीन साँचे में ढाला और उन्हीं में हमारे चरित्र नायक गुरुगोविंदसिंह जी भी एक हैं।

गुरु गोविंदसिंह जी का जीवन एक कर्मवीर का जीवन था। भगवान् श्री कृष्ण की तरह उन्होंने भी समय को अच्छी तरह से परखा और तदनुसार कार्य आरंभ कर दिया। जैसे कलि के आरंभ में भारतीय राजा घर घर के मालिक

होकर अपनी अपनी ढाई चावल की खिचड़ी अलग अलग पकाते थे तब महाराज श्री कृष्ण जी ने देखा कि भारत का यों विभक्त रहना अच्छा नहीं, विदेशियों के लिये द्वार सर्वदा खुला रहेगा, यदि सब छोटे छोटे रजवाड़े जैसे कि चेदी के शिशुपाल, मगध के जरासंध और मथुरा के उग्रसेन अपना अपना अधिकार छोड़ कर एक साम्राज्य—हाँ—भारत का विशाल साम्राज्य स्थापन करें तो फिर इस बल को कोई सहसा तोड़ने में समर्थ नहीं हो सकेगा । पर यह बड़ा पुराना सभ्य देश था, बिना भारी युद्ध के ऐसा होना असंभव था । इसी लिये महाभारत का भारी संग्राम रचा गया और घर्मात्मा युधिष्ठिर ने इंद्रप्रस्थ की गद्दी पर विराज कर अश्वमेध यज्ञ का अनुष्ठान किया और वे राजराजेश्वर कहलाए । उसके बाद नियमानुसार उलट फेर होता ही रहा । फिर जब तक भारतवासी विभाजित न हुए तब तक विदेशी नहीं आए थे । होते होते जब मुसलमानों ने भारत माता पर चरण रक्खा और वे हिंदू प्रजा को उत्पीड़न करके निस्तेज करने लगे तो फिर भी गोविंदसिंह के रूप में एक महापुरुष ने भारत की शक्ति एकत्र करने की चेष्टा की और बहुत थोड़े से सामान और बड़ा ऊंचा दिल लेकर वे कार्यक्षेत्र में अवतीर्ण हुए । यवनों के अधीन हिंदू विभाजित थे । इस लिये उन्हें एकत्र करने के लिये उनको युद्ध का अनुष्ठान करना पड़ा । गुरु गोविंदसिंह ने इसी अर्थ पहाड़ी राजाओं से

युद्ध ठाना था। 'भय विनु होय न प्रीति' इसी कारण से धीरे धीरे उनकी शक्ति बढ़ी भी और कई पहाड़ी राजे उनका लोहा मानने लगे और समय समय पर उन्होंने उनसे सहायता पाई और उनकी सहायता की भी। यद्यपि कार्य आरंभ करने का उपलक्ष उनके पिता पर अन्याचार था पर जब कार्यक्षेत्र में अवतीर्ण होकर उन्होंने देश की दशा देखी तो यह उपलक्ष गौण हो गया और देश का सुधार और उसे समय के अनुसार पूरा शक्तिशाली बनाने का उन्होंने योड़ा उठाया। उनकी इक्कीस शिक्षाएं जिनमें, ब्रह्मचर्य और युद्ध विद्या तथा सदा शस्त्र पास रखने और हिम्मती बनने की शिक्षाएं मुख्य हैं, पूरी समयोचित थीं। इन शिक्षाओं ने कायर हिंदुओं में एक नवीन ही उत्साह का बीज बो दिया और सिक्ख के नाम से उस जाति का एक फिरका मुसलमानों का आतंक हो गया। गुरु साहब का यही उद्देश्य था कि धीरे धीरे सारे भारतवासी सिक्ख होकर एक प्रबल प्रतापी जाति में परिणत हो जायें और गिरते हुए मुगल साम्राज्य के समय अपने पैरों के बल खड़े होकर भारत का उद्धार कर सकें। इस उद्देश्य में उन्हें कुछ सफलता भी हुई और पंजाब में हिंदुओं का प्रबल स्वतंत्र राज्य स्थापित हो गया और यदि ब्रिटिश लोग यहाँ पदार्पण न करते तो क्या आश्चर्य है कि आज दिन समग्र भारत सिक्खों ही के अधीन दृष्टिगोचर होता। पर

परमात्मा को यही मंजूर था कि भारतवासी एक नवीन उत्साह और नवीन शिक्षा से, जिससे सारा पश्चिमी गगन उद-
भासित हो रहा है, अलग न रहें और उसने सहज ही में, बिना
हाथ पैर हिलाए ही कहना चाहिए, भारत साम्राज्य ब्रिटिश
जाति को अर्पण कर दिया और हम लोगों को पश्चिमी शिक्षा
से परिचय कराया। इन श्वेतांग जातियों का अदम्य उत्साह,
बड़ परिश्रम, समय का पूरा सदु-प्य और सब के ऊपर माता
प्रकृति के छिपे रहनों के आविष्कार की शक्ति ने हमें चकित और
पुलकित कर दिया, राम युधिष्ठिर की संतान हम, इस नवीन
जगत को देख कर उधर ही बड़े वेग से खींचे जा रहे हैं।
इस नवीन ज्योति से हम चकचका गए हैं। इसमें भी परमात्मा
ने कुछ मंगल ही सौंचा होगा। यह भी उसी की प्रेरणा ही
कहनी चाहिए कि इस समय लोगों को अपनी प्राचीन कीर्ति
का भी स्मरण हो आता है और वर्तमान पश्चिमी सभ्यता को
किस प्रकार से प्राचीन आदर्श के सामने रख कर हम यथो-
पयुक्त साँचे में अपने को ढाल सकते हैं, जिसमें मन तो भारत
का हो और सामान पश्चिमी ढंग पर हो, इसकी खोज लोगों को
हुई है, क्योंकि चाहे लाख हाथ पैर मारिए उद्धार का दूसरा
उपाय नहीं है। सारा जगत जिस ओर जा रहा है उसी ओर
जाना होगा, नहीं तो आगे बढ़ता हुआ समयचक्र हमें कुचलता
रौंदता चला जायगा, “फिर पड़ताए होत क्या जब चिड़ियाँ
चुग गईं खेत”। अब सोचना यही है कि इस राह पर चलने

के लिये हम किसका सहारा लें, किससे सलाह पूछें। सलाह तो अपने बड़े बूढ़ों ही से पूछनी चाहिए, गैर की सलाह तो हमारे लिये लाभदायक होगी नहीं, क्योंकि इतना दर्द और किस को होगा। इसीलिये वर्तमान काल में हमें अपने महा-पुरुषों की जीवनी पढ़ने लिखने और उससे सलाह सीखने की बड़ी आवश्यकता है। गुरु गोविंदसिंह जी ऐसे पूर्वजों की सलाह की तो हमें इस समय बहुत ही आवश्यकता है, पर वह समय तो अब है नहीं। क्या करें? उपाय यही है कि उनकी एक एक शिक्षा को सामने रख कर जाँचें कि इस समय वह शिक्षा कौन से साँचे में ढालने योग्य है जो समय के अनुसार हमारा पूरा मंगल कर सकेगी। अस्तु उनकी सारी शिक्षा और कार्यक्रम को हम नंबरवार लिख लिख कर उससे परिणाम निकालते हैं।

१—पहला उपदेश और प्रथम उद्योग गुरु गोविंदसिंह जी का अपने शिष्यों में विद्या प्रचार का था और इसके लिये उन्होंने विद्वान् पंडितों से कहा था कि वेद शास्त्रों की विद्या सब के लिये है इसमें केवल द्विज मात्र का ठेका नहीं है। ब्राह्मण हो या चांडाल इसे ग्रहण कर सकता है। इस समय इस शिक्षा का अक्षर अक्षर मानना आवश्यक है। विद्या एक पवित्र गंगा की धारा है अथवा एक अनंत ज्ञान का समुद्र है, जिसमें जितनी बुद्धि या जितना पुरुषार्थ है उतना जल वह अपने बरतन में भर लेता है, उसमें रोक

टोक क्यों होनी चाहिए ? प्राचीन समय में भी द्विजेतर वर्णों में से जिसने इस पुरुषार्थ को किया, उसे प्राप्त कर ही लिया। ब्राह्मणों का रोकना किसी काम न आया। वैदिक समय में सत्यकाम जावाल, पीछे से चाल्मीकि जो कि मिल्ल डाकू जाति के थे, द्वापर में एकलव्य भील जिसने द्रोणाचार्य को गुरु समझ क्षत्रियों जी अस्त्रविद्या सीखी, महात्मा विदुर। कलि में दादू, कबीर, रैदास इन्होंने ब्रह्मविद्या प्राप्त की। सो जिसको लगन लगी है वह सीख ही लेता है इसमें रोक रखना कुछ काम नहीं आता, इस लिये पुराने दृष्टान्तों से सावधान होकर हमें अब इस जुद्धहृदयता को त्याग कर मैदान में आना चाहिए और सारे संसार का प्रवाह जिस ओर है उसी ओर अपना भी मुँह फेरना चाहिए। गुरु गोविंदसिंह जी की चेष्टा ने उनके जीवन ही में जाट और नाई ऐसी नीच जातियों में भी ऐसे ऐसे वीर उत्पन्न कर दिए थे, जो गुरु साहब के दुर्गा के लिये बलि माँगने पर बेजटके सिर देने को तय्यार हो गए थे, बड़े बड़े तीस-मारखाँ ब्राह्मण क्षत्री मुँह देखते ही रह गए थे। इससे यह साबित होता है कि उपयुक्त शिक्षा पाने से चाहे किसी वर्ण का मनुष्य हो बड़े से बड़ा काम कर सकता है। किसी जाति को खड़ा करने और वर्तमान समय अनुसार उसे संसार के चराबर बनाने के लिये यह परम आवश्यक है कि वर्तमान समय के अनुसार, वर्तमान ढंग की, नीति की, हेर फेर और ऊँच

नीच की शिक्षा उसे अच्छी तरह दी जाय। किसी विषय से भी वह अनजान न रहे जिसकी चर्चा वर्तमान समय जगत में हो रही हो। यही लक्ष्य गुरु गोविंदसिंह जी का था और उस समय राजनीति तथा युद्धविद्या में शिक्षित करने के लिये उन्होंने अपने शिष्यों में सदा शस्त्र बांधना और कवायद करना तथा युद्ध सीखना इन सब बातों का प्रचार किया था।

२—दूसरा उपदेश गुरु गोविंदसिंह का यह था कि उनके शिष्य ब्रह्मचर्य को धारण कर इंद्रियों को बस में रखें और बल वीर्य और प्रताप अर्जन करें। ब्रह्मचर्य के लाभ को बखानना पिष्टपेषण मात्र है। क्या नैतिक, क्या पारमार्थिक और क्या व्यावहारिक या सांसारिक अथवा स्वास्थ्य की दृष्टि से, ब्रह्मचर्य की महिमा प्राचीन और आधुनिक सब ही विद्वानों ने की है और कर रहे हैं। इसी के धारण करने से खालसा पंथ के अनुयायी ऐसे प्रबल हो गए थे कि मुट्ठी भर सिक्खों ने मुगल सम्राट् को नाकों चने चबवा दिए थे, यहाँ तक कि अंत को मुगल बादशाह को इन्हीं लोगों की सहायता खोजनी पड़ी। यह एक ऐसा मूल मंत्र है जो सभी प्रकार से हमें धर्म अर्थ काम मोक्ष की सिद्धि दे सकता है। इसका जीता जागता दृष्टांत हमारे सामने युरोपियन जातियों का विद्यमान है। इनमें प्रायः बीस इक्कीस वर्ष से पूर्व पुरुष और सोलह सत्रह से पूर्व कन्याओं का ब्रह्मचर्य नष्ट नहीं होता है। जब मध्य मांस सेवी जाति के लिये इतने ब्रह्मचर्य

की आवश्यकता है तो हम शांत अन्न फलाहार भोजिया के लिये तो इससे अधिक ब्रह्मचर्य्य धारण करना चाहिए। हमें अपना अहो भाग्य कहना चाहिए कि हमारा जन्म उस आर्यावर्त में हुआ है जहां जीवन का एक विभाग इसी कार्य के लिये अलग व्यतीत करने की चाल थी और सारे धर्म-शास्त्रों की शिक्षा थी, पर हमने इसे छोड़ कर बड़ा ही अनर्थ किया और हम सब कुछ खो बैठे। अब भी चेतना चाहिए, विवाहित, अविवाहित, कुमार, युवा, वृद्ध, जहां तक हो सके ब्रह्मचर्य्य पालन का व्रत आज ही से धारण कर लें। धीरे धीरे करते करते फिर भी हम अपने आदर्श को पहुँच सकेंगे। केवल यदि हाथ पर हाथ धर कर बैठे रहें कि हम अब क्या कर सकते हैं अब तो ब्रह्मचर्य्य नष्ट हो गया तो कुछ न बन पड़ेगा। नष्ट हो गया तो क्या हुआ अब भी नियमानुसार जीवन निर्वाह कर हम, सब नहीं तो किसी अंश तक तो व्यभिचार की वृद्धि को रोक सकते हैं। एक रुपया नहीं बचता और चवन्नी अठन्नी, पैसा धेला भी बचे तो बचाते जाना चाहिए कभी सोलह आना भी इकट्ठा हो ही जायगा। इसी उद्देश्य को लक्ष्य में रख कर कार्य्य आरंभ कर देना चाहिए। पतित से पतित मनुष्य के लिये भी उन्नति करने की गुंजायश है, आवश्यकता केवल एक एक कदम आगे बढ़ने की है। कहावत है कि एक एक कदम भी चले तो मंजिल पर पहुँच जायगा।

जिन कोजा तिन पाइयाँ गहरे पानी पैठ ।

मैं बौरी ढूँढ़न गई रही किनारे बैठ ॥

चलो आगे बढ़ो खेत तुम्हारा है ! हिलो भी ! अपने स्थान पर जड़वत पड़े रहने की अपेक्षा हाथ पैर हिलाना भी अच्छा है, सो आज ही से यदि ब्रह्मचर्य का उद्योग हो तो समय पाकर हम भी कभी अपने शास्त्रों के उच्च आदर्श को जिस पर हम एक समय विराजमान थे, पहुँच सकेंगे ।

३—तीसरी शिक्षा गुरु साहब की सदा शस्त्र पास रखने, और युद्ध विद्या-विशारद होने की थी । यह भी बड़ी आवश्यक शिक्षा है । युद्ध ही शांति का कारण है । शस्त्रधारी सैनिक के भय और भरी हुई वंदूक की गोली ही के डर से लोग कानून मान कर चलते हैं और राजा अत्याचार करने से डरता है । राजा लोग बड़ी बड़ी सेना और नौयान के लिये करोड़ों रुपए वार्षिक इसी लिये खर्च करते हैं कि इस ठाट बाट को देखकर लोग भय मानें और देश में शांति रहे । अस्त्र हाथ में रहने से चित्त में साहस और एक तरह की मर्दानगी भी रहती है तथा समय असमय पर चोर डाकू और हिंसक पशुओं से भी रक्षा होती है और मौका पड़ने पर प्रजा अपनी रक्षा बिना राजा की सहायता के आप भी कर सकती है । किसी जाति का किसी समय में भी इस विद्या से हीन रहना सर्वथा अनुचित है । इस विद्या से हीन रहना नामर्द और कायर हो जाना है । पर न जाने क्यों हमारी

न्यायशीला सरकार ने हमें अस्त्रहीन कर युद्ध विद्या से विमुख रक्खा है ? क्या इस विचार से कि अस्त्र लेकर हम कानून के विरुद्ध कोई कार्रवाई करेंगे ? यह तो कदापि नहीं हो सकता ? विचार और बुद्धि हीन मनुष्य तो अब भी कानून के विरुद्ध कार्रवाई कर के दंड भागी होते हैं और समझदार आदमी बड़ा अधिकार पा कर भी कभी अनुचित व्यवहार नहीं करते । खैर जो कुछ हो इस कमी का इलाज हमारे हाथ में नहीं है । कानून के भीतर रह कर जहाँ तक उद्योग कर सकें हमें करना चाहिए । व्यायाम नियमपूर्वक और विज्ञान सम्मत करके ब्रह्मचर्य-धारण-पूर्वक शरीर को बलिष्ठ और तेजस्वी करना तथा कसरत आदि करना और कराना हमारा उद्देश्य होना चाहिए । तात्पर्य यह कि सब ही तरह से हमें तय्यार रहना चाहिए जिसमें यदि कभी न्यायशीला सरकार हमारे हाथ में अस्त्र दे तो केवल थोड़ी सी अस्त्र चलाने की शिक्षा के बाद ही हम इस ब्रिटिश साम्राज्य के सर्वोत्तम स्वेच्छासेवक बन सकें और भार का करोड़ों रुपया जो सैनिकों के वेतन में खर्च होता है शिक्षा के अर्थ खर्च हो । इसके लिये जब सरकार हमें उपयुक्त पावेगी तो कदापि यह अधिकार प्रदान करने में आनाकानी नहीं कर सकती । हमको पहले किसी कार्य के उपयुक्त बनना चाहिए तब उसे प्राप्त करने की इच्छा करनी चाहिए । गोविंदसिंह के पास वेतनभोगी सेना कितनी थी, केवल स्वेच्छासेवकों की बदौलत वे बड़ी बड़ी लड़ाई लड़ सके

और सफलता लाभ कर सके । अब आवश्यकता यही है कि हमारे भाव शुद्ध हों, राजा प्रजा में परस्पर प्रीति और विश्वास हो और जहां तक हो हम सकारी कर्मचारियों की आज्ञा और कानून के अधीन रह कर इस कठिन समस्या को सुलझा सकें, ऐसी बुद्धि हमें परमात्मा प्रदान कर । केवल भूढ़े स्वप्न देखना और हवाई किले बाँधना, इससे कुछ भी उद्देश्य सिद्ध नहीं हो सकता । जिस तरफ जो कुछ नियम के भीतर हो सके पूर्ण रूप से उतना कर के छोड़ना चाहिए ।

४—चौथी शिक्षा गुरु साहब की थी मादक द्रव्य त्यागन की और विशेषकर गांजा, तमाकू, चरस इन सब मादक वस्तुओं से बचने के लिये उन्होंने बहुत जोर दिया था । मादक वस्तु मात्र हानिकारक है, जिसमें धुएँ और अग्नि के संयोग से मादकता प्राप्त करना बड़ा ही हानिकारक है । यह साँस लेनेवाले यंत्र को बिलकुल बेकाम करके कलेजा काला कर देता है । थोड़े से भी परिश्रम के बाद मनुष्य हाँफने लगता है । शरीर की यावत कला वायु के आधार पर कार्य करती है । इसास शुद्ध वायु पान करने की विधि सर्वत्र बतलाई गई है । सो हम बड़े दुःख के साथ देखते हैं कि छोटे छोटे बच्चे जिनके अभी दूध के दाँत भी नहीं टूटे हैं, सिगरेट पीते हुए घूमते फिरते हैं । कैसा भयंकर दृश्य है ! ये कोमल पौधे ये नष्ट हाते हैं । इसके लिये तो सकारी कानून होना चाहिए कि जिसमें इतने छोटे बच्चे धूम्रपान न करने पावें, या उनके

हाथ में ये चीजें न बेची जावें। कहां शुद्ध वायु के अर्थ हमारे पूर्वज लोग वेदमंत्र उच्चारणपूर्वक सुगंध और पौष्टिक औषधियों द्वारा यज्ञ हवन करते थे और भारत का गगन उस दैवी सुगंधिपूर्ण यज्ञधारा के धूम से आच्छादित था और कहां अब हमारे वच्चों के कलेजे के खून के जले हुए धूप से गगन आच्छादित हो रहा है ! यह कैसा अनर्थ है ! प्रत्येक पुरुष का कर्तव्य होना चाहिए कि जब कहीं किसी वच्चे को धूम्रपान करते देखें तो उसे बरजे और उसके बड़ों से कह कर उसकी इस आदत को छुड़ाने की चेष्टा करे। इसे साधारण विषय न समझना चाहिए। केवल एक इसी बात पर बहुत कुछ निर्भर है। शरीर की भीतरी बनावट में इससे हेरफेर हो जाता है इसी लिये गुरु साहब ने इस पर इतना जोर दिया था।

५—पांचवीं शिक्षा गुरु गोविंदसिंहजी की जोवनी से यह मिलती है कि एक धर्माचार्य यदि मनु में करे तो अनायास ही बड़े बड़े कार्य कर सकता है जो औरों से होना नितान्त असम्भव है। यद्यपि आरंभ में गुरु साहब के पास शुद्ध का कुछ सामान न था पर जब शिष्यों में उन्होंने यह प्रचार किया कि जो दर्शनों को आवे रुपये के बदले यदि भेंट अन्न-शुद्ध या घोड़े लावेगा तो वह विशेष आदर के सहित ग्रहण किया जायगा, तो सहज ही थोड़े ही दिनों में उनके पास शुद्ध का बहुत सा सामान इकट्ठा हो गया, यहां तक कि

वे प्रबल सम्राट औरंगजेब का सामना कर सके। भारत-वर्ष के आजकल के महंत मठाधीश्वर और धर्माचार्यों को इससे शिक्षा ग्रहण करनी चाहिए। सौभाग्य से इस समय न्यायशीला ब्रिटिश जाति का हम पर शासन है, जो हर तरह से हमारी रक्षा करती है और मुसलमान बादशाहों की तरह उत्पीड़न नहीं करती है। वरं बड़े बड़े चोर डाकू और दुष्ट लोग जो प्रजा का उत्पीड़न करते थे, ब्रिटिश सिंह के प्रबल प्रताप के आगे नाश को प्राप्त हुए या जहाँ तहाँ दुम दबा कर गायब हुए। दुष्ट अत्याचारियों का अंत हुआ। इसके लिये गवर्नमेंट ने एक अलग महकमा ही कायम कर रक्खा है जो दुष्ट और अत्याचारियों का पता लगा लगा कर उनका समूलोच्छेद करता है। अस्तु अब सब प्रकार से शांति है और शेर बकरी एक घाट पानी पीते हैं, ऐसे समय में गुरु गोविंदसिंह का अनुकरण करके सम्राट से विरोध करने के लिये कोई धर्माचार्य उतारू हो तो उसे उन्मत्त ही कहना पड़ेगा। बैठे बैठे देश की शांति में विघ्न डालने के पाप का वह भागी होगा। गुरु गोविंदसिंह के समय में तो इस बात की आवश्यकता थी कि कहर औरंगजेब के विपैले दांत तोड़े जावें और इसलिये शिष्यों द्वारा भेंट में उन्होंने अस्त्र शस्त्र इकट्ठा किया। इस समय आवश्यकता क्या है? कौनसा ऐसा कारण है जिसने हमें इस समय संसार की सारी जातियों से हीन कर रक्खा है। जो सब से ऊँचे

थे, सब से नीचे हो रहे हैं ! मित्रो ! वह विद्या थी, जिसने हमारा सिर ऊँचा किया था और सारे भूमंडल के लोग हमसे सीख सीख कर सभ्य होते थे और आज हम उसे सीखने के लायक भी न रहे । संसार की जातियों के मुकाबले में शिद्धिंतों की संख्या हमारे यहाँ सौ में पाँच भी नहीं है । इसके लिये बहुतेरे लोग सकार को दोष देते हैं, पर हम कहेंगे कि यह हमारा अपना ही दोष है । बहुत कुछ हमारे धर्माचार्य, महंत और मठधारियों का दोष है और सब से अधिक हमारी दानप्रणाली का दोष है । हम जब युद्ध विद्या में निपुण हैं ही नहीं, शिद्धित हैं ही नहीं, तो सकार किसके भरोसे युद्ध का भारी व्यय घटा कर लोकशिक्षा के अर्थ उसे खर्च करे ? हमें अपनी आंख का पहाड़ नहीं दिखाई देता और दूसरे की आंख का तिल देख कर हौरा मचाते हैं, उछलते कूदते हैं । भारतवर्ष की केवल हिंदू प्रजा पचास लाख साधू और फकीर मंगतों का भरण पोषण करती है—ऐसे मंगतों का जो शरीर से स्वस्थ और काम करने योग्य हैं । एक एक साधू पीछे यदि कम से कम तीन रुपया मासिक भी खर्च होता हो तो महीने में डेढ़ करोड़ और वर्ष में अठारह करोड़ रुपया भारत का इस अर्थ खर्च होता है । अब यदि यही पचास लाख निकम्मे आदमी काम करते तो वर्ष में कम से कम अठारह करोड़ कमाते । वह भी देश के हानि-खाते ही में लिखाना चाहिए । इस प्रकार से देश को प्रति वर्ष

छत्तीस करोड़ रुपए की हानि होती है और फल यह होता है कि एक बड़ी संख्या निरुद्यमी, निकम्मे मनुष्यों की बैठे बैठे हलुवा पूरी उड़ाती हुई गृहस्थों के कठिन परिश्रम से प्राप्त द्रव्य का यों नाश करती है। इन साधुओं में से सैकड़ों पीछे शायद एक भी इस दान का पात्र न होगा, पर तौ भी हम आंख मूँद कर दान किए जाते हैं। ऐसे देश में जहाँ इतना रुपया यों व्यर्थ बर्बाद होता है वहाँ शिक्षा या विद्याप्रचार के लिये लोगों के पास रुपया कहाँ से आवे ? नहीं तो क्या कारण है कि अदना सा छोटा जापान देश पचास वर्षों में नब्बे फी सदी प्रजा को शिक्षित कर सके और हम तीस कोटि भारतवासी वर्षों के कठिन उद्योग पर भी पचास लाख रुपया एक विश्व-विद्यालय के अर्थ इकठ्ठा न कर सकें। हमारी अयोग्यता का यह ज्वलंत दृष्टांत है। देश के दान के अपात्रों में खर्च होने का यह जीता जागता नमूना है। जब इतना रुपया प्रति वर्ष दान में खर्च होता है तो फिर और कामों में पेट काट कर हिंदू प्रजा दान कहाँ से दे ? इसी अनुचित दान की वदौलत बड़े बड़े मठधारी धर्म्मार्चार्य खासे राजे बने लाखों आय की जमींदारी भोगते और हलुवा पूरी उड़ाते हुए पेश करते हैं, और देश की प्रजा के ज्ञाननेत्र खोलने के लिये रुपया नहीं जुड़ता। अस्तु हमें अब भी चेतना चाहिए और अपने इस अनुचित दान का स्रोत फेरना चाहिए। नहीं तो “फिर पड़ताप होता क्या जब चिड़ियां चुग गईं खेत” और धर्म्मार्चार्य मठ-

धारियों को भी गुरु गोविंदसिंह जी की तरह दान का द्रव्य अपना न समझा कर उसे भारत की प्रजा के कल्याणार्थ विद्या प्रचार में व्यय करना चाहिए। उनका यह राजसी ठाट केवल कतिपय विरक्त साधुओं को ललचा कर निवृत्ति-मार्ग से भ्रष्ट कर महंत बनने की प्रबल इच्छा में डालता है और कुछ नहीं कर रहा है। इस समय भारत के सब मठ-धारी या महंत और धर्म्मचार्यों की सम्पत्ति का लेखा लगाया जाय तो कई अरब रुपया होगा जिसमें मजे में कई विश्वविद्यालय चल सकते हैं। पर उन्हें इसकी क्या परवाह है ? मरना सबही को है पर जीता वही है जिसका नाम अमर है। गुरु साहब की तरह यदि इन लोगों की मति फिर जाय तो देश की आधी संतान को केवल येही लोग शिक्षित कर सकते हैं और इनका नाम भी अमर हो सकता है। शायद परमात्मा उनकी बुद्धि में इस प्रकार की प्रेरणा करे। बड़े सौभाग्य से परमात्मा ने भारतवासियों को सब सामान ऐसे दिए हैं कि यदि वे मन में करें तो जापान से आधे समय में सारी भारत संतान शिक्षित हो जावे और तब संसार की सारी वर्तमान जातियों के आगे सिर ऊँचा कर खड़े होने का सौभाग्य उसे प्राप्त हो।

६—छठी शिक्षा गुरु साहब की नाना प्रकार के कल्पित मिथ्या विश्वासों को छोड़ कर एक मात्र परब्रह्म की उपासना करने की है। इन्हीं कल्पित मिथ्या विश्वासों को बदौलत

देश का एक बड़ा भाग मुफ्त का दान लेकर आलस्य और मूर्खता में दिन बिता रहा है। क्या कभी किसी मंदिर के पुजारी या पंडे कहीं भी विद्वान या परोपकारी सुने गए, पर नाना प्रकार के गुप्त पाप और अत्याचारों के करनेवाले तो अवश्य पाए जाते हैं। इन्हीं धर्मध्वजी महात्माओं की बदौलत देश में बड़े बड़े गुप्त पाप हो जाते हैं और होते रहते हैं और सब पर तुरा यह कि ये लोग स्वर्ग का ठेका लिए बैठे हैं। श्रीजगन्नाथ, नाथद्वारा, द्वारकापुरी, रामेश्वर सब ही जगह पर अब समय आया है कि हम आंखें खोलें, उचित अनुचित की पहचान करें, मिथ्या विश्वासों को छोड़ कर अपने अधिकार को चीन्हें और देश में धर्म के नाम से जो करोड़ों रुपया अनाचार में खर्च हो रहा है उसे उचित मार्ग में लगावें। बाकी नाना प्रकार के देवी देवताओं में यदि लक्ष्य एक परमात्मा ही का रख कर उपासना की जावे और निष्काम भाव से पूजा उपासना हो तो वह एक परब्रह्म की पूजा कहलावेगी।

७—सातवीं शिक्षा गुरु गोविंदसिंह जी की यह थी कि काम को वश में रख कर लोग परस्त्री पर कुदृष्टि न डालें, लोभ को जीत कर पराए द्रव्य की अनुचित इच्छा न करें, निर्बल जनों पर अनुचित क्रोध न करें, मोह से बचें, वृथा अहंकार न करें और दूसरे का भला देख कर न जलें। ये शिक्षाएं श्रुति की शिक्षाएं कही जा सकती हैं और सर्व देश सर्व काल में

मनुष्यों की समान रूप से कल्याणकारिणी हैं। जहाँ देखिए, जिससे पूछिए सब ही इन छुः शत्रुओं से बचने का उपदेश देते हैं, पर आश्चर्य तो यह है कि सब से अधिक इन्हीं शत्रुओं के लोग वशीभूत हैं। कोई वर्ण, कोई आश्रम, धनी या निर्धन, विद्वान या मूर्ख इन प्रबल शत्रुओं के कराल कवल से बचा नहीं। बड़े बड़े संत साधू, महात्मा देवता, योगी मुनि सब ही को इसने पछाड़ दिया है। शायद इतना भारी प्रबल शत्रु जान सब ही लोग दूर ही से, बचो बचो, ऐसा कह कर पुकारते रहते हैं। पर देखना चाहिए कि क्या कारण है कि प्राणी मात्र इन वृत्तियों के ऐसे दास हैं और लाख प्रयत्न करने पर भी इससे बच नहीं सकते। बात असल में यह है कि जिन्होंने इन वृत्तियों को बस में करने की चेष्टा की, उन्होंने देखा कि यह एक सारे जीवन का प्रबल संग्राम है। कामयाबी बहुत कम, केवल गिर पड़ कर हाथ पैर का टूटना और रात दिन की अशांति यही फल मिलता है। यही देख कर शायद महात्मा तुलसीदास जी ने कहा है कि “तुलसी भले ते मूढ़, जिन्हें न व्यापे जगत गति”। बुद्धिमानों ही को मौज है। रात दिन सोचते सोचते हैरान हैं। यह तो हुई एक तरफ की बात। अब यह भी सोचना जरूरी है कि क्या कारण है कि ये छुः वृत्तियाँ ऐसी प्रबल हैं और ब्रह्मांड को अपनी अंगुली पर नचा रही हैं। विद्वानों ने इन छुः वृत्तियों को एक माया या प्रकृति के छुः भिन्न भिन्न रूप कहे हैं। माया, या प्रकृति या स्पष्टशब्दों में इन्हें

स्वभाव कहिए । ये छुश्रों वृत्तियाँ प्राणी मात्र का स्वभाव हैं । इसी को लक्ष्य में रख कर गीताकार कहते हैं कि “प्रकृतिं यांति भूतानि निग्रहं किं करिष्यसि” अर्थात् प्रकृति या स्वभाव के अनुसार जीव चलेंहीगे, रुकावट से क्या होगा ।

इसके प्रधान साक्षी हमारे देश के चतुर्थ आश्रमी संन्यासी गण हैं और द्वितीय आश्रम में विधवा गण हैं । किसी उद्वेग के वश, क्षणिक श्मशान-वैराग्य के कारण या घरवालों से लड़ कर या मेहनत से जान बचाने या सांसारिक युद्ध में असमर्थ होने अथवा मान और यश की इच्छा अथवा दंभ से, लोग साधु संन्यासी या वैरागी जटाधारी हुए, पर महात्मा सूरदासवाली बात जो उन्होंने इसी स्वभाव को लक्ष्य में रख कर कही है “कहा भयो पय पान कराप विष नहीं तजै भुजंग । कागहि कहा कपूर खवाये मर्कट भूषण अंग । खर को कहा अरगजा लेपन श्वान नहाये गंग । पाहन पतित बाण नहीं भेदत रीता करत निपंग । सूरदास खल कारी कँवरिया चढ़ै न दूजो रंग ”, रत्ती रत्ती सही है । यह स्वभाव छूटने का नहीं है । फल यह होता है कि घर छोड़ कर साधू महाराज महंत धन बैठते, कई रखैती रख लेते अथवा तृष्णातुर होकर यत्र तत्र घूमा करते हैं ।

“तपसी धनवान दरिद्र गृही कलिकौतुक तात न जाय कही । यहू धाम सँवारहीं साधु यती, विषया हर लीन्ह नई बिरति ॥

यही हाल जगह जगह देख कर तुलसीदास जी ने ऐसा कहा था। कहीं कहीं येही महंत लोग फौजदारी लट्ठबाजी, धेय्यागमन, मद्यपान में जी खोल कर रत हैं और कइयों का अपराध अदालतों में भी प्रमाणित हो चुका है। यह स्वभाव को रोकने की व्यर्थ चेष्टा का परिणाम है। उधर द्वितीय आश्रय में विधवाओं को बरजोरी ब्रह्मचर्य कराने का नतीजा भी व्यर्थों के सामने है। इस विषय में अधिक लिख कर राजा का पर्दा उघाड़ना उचित नहीं है। बुद्धिमान समझ ही गए होंगे। तत्पर्य्य यहाँ यही दिखाने से है कि ये छुओं पुरियाँ प्रसूत और प्राणी मात्र की नित्य सहचर हैं। उन्हें बरजोरी रोकने का फल बड़ा भयंकर है। तो फिर क्या सब पिरान या स्वास महात्मा लोग मुख थे जो इन छुओं से बचने के लिये बार बार शुरू से काज तक कहते चले आते हैं। बात यह है कि पुरियाँ प्राणी क नित्य सहचर और सृष्टि का कारण हैं, पर इन को सदा मजरो में रखना चाहिए जैसे, तेज चलता चलनेवाला घोड़ा गाड़ी में जुता हुआ बहुत शीघ्र ही गंतव्य स्थान को पहुँचा देता है, पर यदि घोड़ा अच्छी तरह से शिक्षित न हुआ अथवा कोचमैन ने रास ढीली कर दी या वह हाकना न जानता हो तो बस आफत हो समझिए। गाड़ी कहीं याई खंदक में टकरा कर जा गिरेगी और चढ़नेवाले, हांकने वाले सब का नाश कर देगी। यही हाल इन वृत्तियों का भी समझना चाहिये। संसारयात्रा निर्वाह करने के लिये इन

वृत्तियों से काम पड़ता ही है, जैसे विना काम को चरितार्थ किए वंश नहीं चल सकता, शूरवीर सुयोग्य या धर्मात्मा संतान की उत्पत्ति नहीं हो सकती। विना क्रोध किए दुष्टों को दंड नहीं दिया जा सकता अथवा अत्याचारी शत्रु का विनाश भी नहीं हो सकता। लोभ विना व्यापार द्वारा देश की धन वृद्धि और नाना प्रकार के नवीन विज्ञान यंत्र, कलाकौशल का आविष्कार क्योंकर होता ? यदि मोह न होता तो कोई माता भी भोगविलास का सुख छोड़ कर संतान की पालना न करती ? अभिमान न हो तो आत्मसम्मान और देश की प्रतिष्ठा तथा धर्म और आचार की रक्षा क्योंकर हो ? ईर्ष्या न हो तो दूसरे को बढ़ते देख कर स्वयं भी उन्नत होने की कभी लालसा भी न हो ? ये सब बातें तब ही होती हैं जब कोचमैन की तरह इन वृत्तियों की लगाम खींचे हुए मनरूपी घोड़े को संसार क्षेत्र में घुमाते हुए, वेखटके जीव अपनी मंजिल को पहुँच जाता है, क्योंकि बिना इनके संसार क्षेत्र चलेहीगा क्योंकर ? अस्तु इनको अभ्यास, सत्संग और सुशिक्षा द्वारा नियम में रख कर, धर्म, अर्थ, काम, मोक्ष की सिद्धि कर लेना ही चतुर पुरुषों का काम है। नियमों से बाहर चले नहीं कि सब गड़बड़ हो जाती है और चंचल घोड़ों की तरह ये वृत्तियाँ हम को पापरूपी गहरी खंदक में गिरा कर हमारे सर्वनाश का कारण बन जाती हैं। इसलिये काम, क्रोध इत्यादि से बचने का तात्पर्य यही है जो

ऊपर बताया गया। कुछ इनको एक बार ही नाश कर लेने से तात्पर्य नहीं है, जैसा कि गीता में कहा है कि “कछुवे की तरह इंद्रियों को सकुचाए रखे, छिपाए रखे, समय पर उनसे काम ले, यदि कछुवा व्यर्थ ही बार बार सिर बाहर निकाले तो सहज ही शत्रु का शिकार हो जाय”। अस्तु इन वृत्तियों को नियमपूर्वक चलाने की शिक्षा से हमारे यावत धर्म शास्त्र और पुराने इतिहास भरे पड़े हैं। इनका उपयुक्त अध्ययन होना उचित है। गुरु साहब का यह उपदेश देना उचित ही था और वर्तमान काल में हमें इस शिक्षा पर चलने की बहुत कुछ आवश्यकता है।

८-आठवीं शिक्षा गुरु साहब की यह थी कि सबको परस्पर भाई भाई समझना, किसी को कोई उपदेश या शिक्षा देकर अपने को उससे बड़ा समझ गुरु नहीं बन बैठना। यदि हमें कोई बात अच्छी मालूम है, जिससे दूसरे प्राणी का कुछ भला हो सकता है तो पूछने पर उसे बतला देना हमारा धर्म है। यह तो लोकसेवा का व्रत है। इसमें हम अपने को उससे बड़ा समझ कर, गुरु बन कर उसके जान माल के सर्वाधिकारी क्यों कर हो गए ? अस्तु ऐसे अभिमान को त्याग कर उसे भाई के तुल्य मानना ही उचित है। इसी शिक्षा के विपरीत नाना प्रकार के पंथ चला कर, महंत लोग गुरु की पदवी धारण कर शिष्यों का वखमोचन करते और उस रूप से आप पेश अशरत कर मौज उड़ाते हैं। हाँ, यदि गुरु गोविंदसिंह की तरह वे द्रव्य को देश

उद्धार और धर्म की रक्षा में व्यय करे तो उत्तम है। सो गुरु साहब जानते थे कि गुरुवाई का सिलसिला अधिक चलने से भविष्य में इस अधिकार का दुरुपयोग हो सकता है, इसलिये वे आगे से किसी को "गुरु न मानना" ऐसा उपदेश कर गए हैं।

६—नवीं शिक्षा गुरु साहब की यह थी कि कुड़ीमार (कन्याघातक), नड़ीमार (हुका, गांजा, चरस पीने वाले), चिड़ीमार (बहेलिया) और सिरमुँडा (संन्यासी) इनका संग न करना और इनके व्यसनों से बचना। भारतवर्ष में पहले यह चाल थी, विशेष कर पीछे के राजपूतों में, कि अपनी अप्रतिष्ठा के भय से वे कन्या को मार डालते थे। उदयपुर की खर्गोया कृष्णकुमारी का चरित्र इसका साक्षी है। अस्तु कन्याघातकों के संग से कहीं धीर वर सिक्ख जाति के दिमाग में भी यह मिथ्या अहंकार का भूत सवार न हो जाय और वे भी यह महापाप न करने लग जाय इसी लिये गुरु गोविंदसिंह जी ने इनकी सोहबत से अपने शिष्यों को सावधान किया। नड़ीमार अर्थात् दम मारने, चंडू गांजा चरस और तमाकू पीने से शरीर की क्या क्या हानि होती है, यह अन्यत्र लिखा जा चुका है। अस्तु इनसे बचने के लिये भी शिष्यों को सावधान करना आवश्यक था और हमें भी इससे बहुत बचना चाहिए। लाखों रुपए के बिपैले सिंगार भारत में आकर यहाँ के कोमल बच्चों का कलेजा भस्म कर

रहे हैं। इससे वचना हमारा धर्म होना चाहिए और इसे साधारण दोष न समझ कर, इसके समूल नाशार्थ हमें कमर कस कर लग लाना चाहिए। चिड़ीमार (बहेलिया) का संग न करने के लिये गुरु गोविंदसिंह जी ने इसलिये वरजा है कि नाहक निर्दोषी पक्षियों के शिकार करने की कहीं सिक्खों को बान न पड़ जाय और वे अपनी वीरता और अपने तेज को गँवा कर सिंह के शिकार और शत्रु के शिकार को छोड़ कर चिड़ियों के मारने वाले न रह जायें तथा दुर्बल को सताने की कहीं उनकी आदत न हो जाय, जैसा की कभी कभी ऐसे कर्म का अभ्यास करने वालों की आदत हो जाती है। इसलिये उन्होंने इससे अपने शिष्यों को विशेष सावधान किया। हमारे राजे महाराजेया जमींदार लोग जिनके हाथ में बंदूक है, उन्हें भी इसी दृष्टांत का अनुकरण करके वृथा निरपराधी पक्षियों का शिकार न करके दुर्बलों को सताने की आदत न सीखनी चाहिए। ये पक्षीगण परमात्मा की सृष्टि की शोभा हैं। कई तो रोगों के बीज कीड़े मकोड़ों को खाकर हमारी रक्षा करते हैं, कई खेतों के पतंगों को खाकर खेती को नष्ट होने से बचाते हैं। कई कूड़े कर्कट और गलीज के कीड़ों को साफ कर प्रकृति के सफाई विभाग का काम करते हैं। कई सबेरे मीठे स्वर से गान सुना कर हमारे कर्ण कुहरों को पवित्र करते हैं। अस्तु इन निरपराध प्राणियों पर

गोली चलाना पापाण्डवों का काम है। जो जरा भी सहृदय है, वह कदापि ऐसा नहीं करेगा।

सिरमुंडा (सन्यासियों) की सोहवत भी सर्वथा लाभकारी नहीं है। इनमें वहुधा वे ही लोग हैं जिनका उल्लेख अन्यत्र किया जा चुका है। सिवार्य दो चार माननीय महात्माओं के याकी के सवही वृत्तियों के दास हैं और देश की कमाई का अन्न ध्वंस करने वाले हैं। इनकी सोहवत से सिवार्य आलस्य और प्रमाद के गृहस्थ और कुछ नहीं सीख सकेगा। इनके फेर में पड़ कर विचारे कितने बालकों ने सिर मुड़ा लिए और अब उनमें जो समझदार हैं, वे हाथ मल मल कर पछताते हैं। भूटे वैराग्य का उपदेश देकर देश को चौपट करने वाले और अपना मतलब गांठने वाले ये ही सज्जन हैं। अस्तु इनसे बचना और विशेष सावधान रहना सब को सर्वकाल में उचित है। गुरु गोविंदसिंह जी ने भी अपने शिष्यों को इनकी सोहवत से बचने के लिये सावधान किया है।

१०—दसवीं शिक्षा गुरु साहब की यह थी कि उनके शिष्य शरीर का केश न मुड़ाएं, जाँघिया सदा पहिरें, सिवार्य स्नान के समय में और किसी समय सिर नंगा न रखें, कंधा केश संवारने के लिये सदा पास रखें, हाथ में लोहे का एक कड़ा और कर्द अथवा तलवार सदा पास रखें। इन्हीं को 'पंज कक्के' भी कहते हैं यथा—कक्का कच्छ, ते कक्का कर्द, ते कक्का कंधा, ते कक्का कड़ा, होर कक्का केश। इन्हीं पंज कक्के अर्थात्

पाँच ककारों को सदा पास रखें। केश न मुड़वाने से कई उपकार हैं। केश रक्त का विकार अर्थात् कारबन है। जितना मुड़वाने जाइय, निकलता ही आता है। इसका यदि हिसाब लगाइय तो न जाने जन्म भर में आध इंच, पाव इंच करके कई गज लंबी दाढ़ी मुड़वा चुके, पर यदि आरंभ में ही दाढ़ी न मुड़ाई जाय तो एक दो फुट से अधिक लंबी नहीं रहती और अनावश्यक अंश आपही झड़कर गिर भी जाता है, सो जितना केश मुड़वाते जाना है उतनाही अधिक रक्त में विकार अर्थात् कारबन उत्पन्न करवाते जाना है। यदि केश न मुड़वाय तो रक्त अधिक कारबन पैदा नहीं करता। आपने देखा होगा कि कुष्ठ इत्यादि रक्तदूषित रोग वाला के केश झड़ जाते हैं, अर्थात् कारबन बिलकुल बाहर न आकर रक्त ही खराब करता रहता है। इससे यह बात साबित है कि केश अवश्य रक्त का विकार है और उसे अधिक त्यागने से विकार अधिक अधिक उत्पन्न होकर मनुष्य को निर्वल करता है। प्राचीन आर्य शास्त्रों में भी ब्रह्मचारियों के लिये पंचकेशी के न त्यागने का विधान है, सो इसका वैज्ञानिक लाभ प्रत्यक्ष है। और भी एक प्रमाण है। स्त्रियाँ केश नहीं त्यागतीं। सो पुरुषा की अपेक्षा दीर्घकाल जीवित और स्वस्थ रहती हैं। इन्हीं सब बातों को विचार कर गुरु साह्य ने अपने शिष्यों में केश रखने की चाल चलाई था। दाढ़ी रखने से आंख को भी लाभ पहुंचता है ऐसा लोग कहते हैं। इस काल में भी बहुत से

बुद्धिमान सज्जन पंचकेशी धारण करते हैं और यथासंभव सब कोई धारण करें तो लाभ ही है।

दूसरे केश मैला होकर जटा न पड़ जाय, इसलिये उसे साफ रखने के लिये एक कंधे का सदा पास रखना भी जरूरी है। तीसरा कच्छ अर्थात् जांघिया एक पेसी पोशाक है जिससे आदमी हरदम खुस्त और फुर्तीला रहता है और उछल कूद दौड़ धूप सब में आगे रहता है, सो शूर और योद्धा बननेवाली जाति के लिये यह पोशाक आवश्यक है। सिर नंगा न रखने की शिक्षा भी बहुत ठीक है। शरीर का मुख्य भाग सिर ही है। शत्रु से बचाने के लिये सर्वदा साफा बाँधे रहना कि कोई अस्त्र का वार न हो सके यह भी बुद्धिमानी है। कर्द या तलवार सदा पास रखनी अथवा सर्वदा सशस्त्र रहने की शिक्षा भी बहुत उपयोगी है। यद्यपि ब्रिटिश इंडिया में बिना लाइसेंस के कोई अस्त्र नहीं रख सकता फिर भी जहाँ तक संभव हो सके लाइसेंस ही लेकर प्रजा मात्र को नवीनतम अस्त्र सदा पास रखना और उसका यथोपयुक्त प्रयोग भी सीखना चाहिए। इसका उपकार बुद्धिमान लोगों से छिपा नहीं है। लोहे का कड़ा हाथ में पहिरना यह भी शत्रुओं से लड़ाई भिड़ाई के समय बहुत कुछ रक्षा करता है और इसके वैज्ञानिक लाभ भी हैं। इन सब बातों से साबित होता है कि गुरु गोविंदसिंह जी को हिंदू प्रजा के सुधारने की कैसी मन से लव लगी थी और साधारण साधारण बातों पर

भी बहुत कुछ सोच विचार कर उन्होंने अपने शिष्यों को कार्यप्रणाली स्थिर की थी ।

११—ग्यारहवीं शिक्षा गुरु साहब की यह थी कि तुम सब लोग भाई भाई हो और एक वीर जाति के सिंह के तुल्य हो । इस लिये अप्रतिष्ठापूर्वक नाम न लेकर भाई अमुक सिंह ऐसा परस्पर संबोधन करके बुलाया करो । परस्पर प्रीति बढ़ाना और आत्मसम्मान के भाव को जागृत करने के लिये यह भी एक अच्छी शिक्षा है ।

१२—बारहवीं शिक्षा गुरु साहब की यह थी कि मिथ्याभाषण नहीं करना । इसकी व्याख्या करना अनावश्यक है । सब ही जानते हैं । पर शोक है कि बर्तते नहीं । मिथ्याभाषी समझते हैं कि झूठ बोल कर कार्य कर लेंगे पर तुलसीदास ने सच कहा है कि “उघरेहु अंत न होहि निबाह, काल नेमि जिमि रावन राह” । इन तीनों ने मिथ्या बोल कर क्षणिक कार्य सिद्धि की पर फिर पीछे से वे मारे पड़े । मिथ्याभाषण मनुष्य को कायर, तेजहीन और पुरुषार्थहीन बना देता है । इसके ऐसा दूसरा नीच पाप नहीं । इससे बचना सब को उचित है ।

१३—तेरहवीं शिक्षा गुरु साहब की जूआ पासा खेलने के विषय में थी । इससे दूर रहने के लिये उन्होंने अपने शिष्यों को सावधान किया है । बिना परिश्रम जीवनोपाय अर्थात् द्रव्य प्राप्त हो जाय इसी लालच से जूआ खेलने के व्यसन की उत्पत्ति

हुई है। बिना हाथ पैर हिलाए दूसरे की जमा हाथ आ जाय यही इस प्रवृत्ति का उद्देश्य है। “हींग लगे न फिटकरी, रंग चोखा आवे”। सर्वदेश और सर्वकाल में इसका थोड़ा बहुत प्रचार रहा है और कई बड़े बड़े लोगों को इसके कारण बड़ी बड़ी दुर्दशा भी भोगनी पड़ी है। आलसी और निरुद्यमी लोगों का यही रोजगार है। कब लाटरी की चिट्ठी उनके नाम उठती है और दिन दोपहर वे बड़े आदमी होते हैं, बैठे बैठे ये लोग यही हवाई किले बाँधा करते हैं क्योंकि शायद संयोग से कभी किसी को कुछ मिल गया है तो ये लोग सोचते हैं कि “हमें क्यों नहीं मिलेगा”। नीति में कहा है कि “जो निश्चित लाभ को छोड़ कर अनिश्चित की ओर दौड़ता है, उसका अनिश्चित तो नष्ट हुआ ही है, वह निश्चित को भी खो बैठता है”। अस्तु यही हाल इन लोगों का है। वे केवल आलसी और निरुद्यमी रह कर काल व्यतीत करते हैं और यदि नियम पूर्वक उद्यम करते तो मजे में जीविका निर्वाह करने के अतिरिक्त संयोग से धनी भी हो सकते थे, पर केवल मानसिक स्वर्ग की रचना करते करते लोग कुछ भी नहीं रह जाते। आज दिन भी कलकत्ता बंबई ऐसे बड़े बड़े व्यापार के स्थानों में युरोपियन लोग तो आफिस खोल खोल कर व्यापार द्वारा करोड़पती हो जाते हैं और हमारे देशी भाइयों का पुरुषार्थ केवल रुई के सट्टे और सोना चांदी की तेजी मंदी लगाने में रहता है। रातों रात वे बड़े आदमी हुआ चाहते हैं। सो फल

भी प्रत्यक्ष है। राली ब्रादर्स, ग्रेहम कंपनी तो मालामाल हो गए और हमारे भाई सटे ही से सटे हुए हैं या उन्होंने बहुत पुरुषार्थ किया तो इन्हीं साहबों की दलाली करके अपने को धन्य माना। अस्तु देश के व्यापार और उद्यम में जूआ तेल डालने वाला है सो दूरदर्शी गुरु गोविंदसिंह जी ने इससे बचने के लिये भी यथास्थान उपदेश दिया है। उस पर ठीक ठीक चलना सर्वथा उचित है।

१४—चौदहवीं शिला गुरु साहब की, स्त्रियों का चिह्न पुरुष धारण न करें इस विषय में है। स्त्रियों की नकल करने से पुरुष भी स्त्री होकर कायर हो जाते हैं। आज कल के कई नवयुवकों के पीछे भी यह रोग लग गया है। सिर पर केशों की जुलफी जिसकी वनावट और सजधज वेश्याओं को भी मात करती है, लंबी चुनी हुई कोंचेदार धोती, और पतली से पतली नोक वाला कागजी चमड़े का जूता पैरा में पड़ा हुआ, हाथ में पतली सी लपलपाती हुई छड़ी, चलते हुए कमर में तीन तीन बल पड़ जायें—यह वेष इन बाबुओं का है। न जाने ये लोग अपने को क्या समझते हैं, पुरुष या स्त्री? सो ऐसे बेढंगे वेष से बचने के लिये गुरु जी ने उपदेश दिया सो अच्छा ही किया। हमारे नव-युवकों को इस पर ध्यान देना चाहिए और यह स्त्री वेष त्याग कर लोकहँसाई से बचना चाहिए।

१५—पंद्रहवीं उपदेश गुरु साहब का यह था कि “हमारे

लग जाइए । सच्चे क्षत्रिय की तरह मरने से न हटिए, कर्तव्य साधन में चाहे जान जाय चाहे रहे । जैसा कि उसी कवि ने कहा ।

“Let us then be up and doing
With a heart for any fate
Still achieving, still pursuing,
Learn to labour and to wait.”

चाहे कुछ हो, भले बुरे परिणाम के लिये हिम्मत बाँध कर, कमर कसे हुए अपने कर्तव्य में डटे रहो । फलाफल भगवान के हाथ है ।

गुरु साहब ने और जो कई एक शिखाएँ दी हैं वे गौण हैं । मुख्य मुख्य का वर्णन ऊपर कर दिया गया है । इससे साबित होता है कि गुरु गोविंदसिंह जी केवल खालसा पंथ के प्रवर्तक मुसलमानों के विरोधी ही नहीं थे, वरं संसार मात्र के उपकार और भलाई की शिक्षा का प्रचार करनेवाले थे, पर हां जिस देश और काल में उनकी स्थिति थी उसका जिक्र अपनी शिक्षा में उन्हें जगह जगह करना पड़ा है, इससे यह न समझना चाहिए कि उन्हें किसी विशेष देश या पंथ का पक्षपात था । जैसे हिंदू वैसे ही मुसलमानों पर भी उनकी समान प्रीति थी । उदाहरणार्थ सय्यद बुद्धशाह उनके परम मित्र थे और कई मुसलमान उनके शिष्य और भक्त थे । इन्हीं भक्तों में से एक ने अंत समय उन्हें धोखा भी दिया और

पेट में कटार चला दी पर उन्होंने अपना उद्देश्य नहीं बदला । उनका उद्देश्य तो 'खालिस धर्म प्रचार' से था जो कि श्रुतिकी शिक्षा है और जिसका कुछ खुलासा ऊपर दिया गया है । दुष्टों का दमन और शिष्टों का पालन इस धर्म का एक मुख्य अंग है इसलिये उन्हें तात्कालिक राजनैतिक बखेड़े में भी हाथ डालना पड़ा, पर मुख्य उद्देश्य यही था कि "लोग नाना प्रकार के मिथ्या विश्वासों को छोड़ कर, एक मात्र परब्रह्म की उपासना करें ।" इसमें जो जो कठिनाइयाँ उपस्थित होंगी और जिन जिन उपायों का साधन करना होगा, उनकी शिक्षा उन्होंने खुलासे तौर पर की है । अब श्रीकृष्ण भगवान के इस उपदेश को "कर्मण्येवाधिकारस्ते, मा फलेषु कदाचन" को ध्यान में रख कर हमें मैदान में आगे बढ़ना चाहिये ।

मनोरंजन पुस्तकमाला

अपने ढंग की यह एक ही पुस्तकमाला प्रकाशित हुई है जिसमें नाटक, उपन्यास, काव्य, विज्ञान, इतिहास, जीवन-चरित आदि सभी विषयों की पुस्तकें हैं। यों तो हिंदी में नित्य ही अनेक ग्रंथ-मालाएँ और पुस्तक-मालाएँ निकल रही हैं, पर मनोरंजन पुस्तकमाला का ढंग सब से न्यारा है। एक ही आकार प्रकार की और एक ही मूल्य में इस पुस्तकमाला की सब पुस्तकें प्रकाशित होती हैं। इसकी अनेक पुस्तकें कोर्स और प्राइज बुक में रक्खी गई हैं; और नित्य प्रति इनकी माँग बढ़ती जा रही है। कई पुस्तकों के दो दो, तीन तीन संस्करण हो गए हैं। इसकी सभी पुस्तकें योग्य विद्वानों द्वारा लिखवाई जाती हैं। पुस्तकों की पृष्ठ-संख्या २५०-३०० और कभी कभी इससे भी अधिक होती है। ऊपर से बढ़िया जिल्द भी बँधी होती है। आवश्यकतानुसार चित्र भी दिए जाते हैं। इन पुस्तकों में से प्रत्येक का मूल्य १।) है; पर स्थायी ग्राहकों से ॥) लिया जाता है जो पुस्तकों की उपयोगिता और पृष्ठ संख्या आदि देखते हुए बहुत ही कम है। आशा है, हिंदी-प्रेमी इस पुस्तकमाला को अवश्य अपनावेंगे और स्थायी ग्राहकों में नाम लिखावेंगे। अबतक इसमें भिन्न भिन्न विषयों पर ४४ पुस्तकें प्रकाशित हो चुकी हैं जिनकी सूची इस प्रकार है—

मनोरंजन पुस्तकमाला

अब तक निम्नलिखित पुस्तकें प्रकाशित हो चुकी हैं—

- (१) आदर्श जीवन—लेखक रामचंद्र शुक्ल ।
- (२) आत्मोद्धार—लेखक रामचंद्र वर्मा ।
- (३) गुरु गोविंदसिंह—लेखक वेणीप्रसाद ।
- (४, ५, ६) आदर्श हिंदू, तीन भाग—लेखक मेहता लज्जाराम शर्मा ।
- (७) राणा जंगबहादुर—लेखक जगन्मोहन वर्मा ।
- (८) भीष्म पितामह—लेखक चतुर्वेदी द्वारकाप्रसाद शर्मा ।
- (९) जीवन के आनंद—लेखक गणपत जानकीराम दुबे ।
- (१०) भौतिक विज्ञान—लेखक संपूर्णानंद बी० एस०सी० ।
- (११) लालचीन—लेखक ब्रजनंदनसहाय ।
- (१२) कबीर-वचनावली—संग्रहकर्ता अयोध्यासिंह उपाध्याय ।
- (१३) महादेव गोविंद रानडे—लेखक रामनारायण मिश्र बी० ए० ।
- (१४) बुद्धदेव—लेखक जगन्मोहन वर्मा ।
- (१५) मितव्यय—लेखक रामचंद्र वर्मा ।
- (१६) सिक्खों का उत्थान और पतन—लेखक नंदकुमारदेव शर्मा ।
- (१७) वीरमणि—लेखक श्यामबिहारी मिश्र एम० ए० और शुकदेव-
बिहारी मिश्र बी० ए० ।
- (१८) नेपोलियन बोनापार्ट—लेखक राधामोहन गोकुलजी ।
- (१९) शासनपद्धति—लेखक प्राणनाथ विद्यालंकार ।
- (२०, २१) हिंदुस्तान, दो खंड—लेखक दयाचंद्र गोयलीयं बी० ए० ।
- (२२) महर्षि सुकरात—लेखक वेणीप्रसाद ।
- (२३) ज्योतिर्विनोद—लेखक संपूर्णानंद बी० एस०सी० ।
- (२४) आत्मशिक्षण—लेखक श्यामबिहारी मिश्र एम० ए० और पं० शुक-
देव बिहारी मिश्र बी० ए० ।
- (२५) सुंदरसार—संग्रहकर्ता पुरोहित हरिनारायण शर्मा बी० ए० ।

- (२६, २७) जर्मनी का विकास, दो भाग—लेखक सूर्यकुमार वर्मा ।
 (२८) कृषिकौमुदी—लेखक दुर्गाप्रसादसिंह एल० ए०जी० ।
 (२९) कर्तव्यशास्त्र—लेखक गुलाबराय एम० ए० ।
 (३०, ३१) मुसलमानी राज्य का इतिहास, दो भाग—लेखक मन्नन
 द्विवेदी बी० ए० ।
 (३२) महाराज रणजीतसिंह—लेखक बेणीप्रसाद ।
 (३३, ३४) विश्वप्रपंच, दो भाग—लेखक रामचंद्र शुक्ल ।
 (३५) अहिल्याबाई—लेखक गोविंदराम केशवराम जोशी ।
 (३६) रामचंद्रिका—संकलन कर्त्ता लाला भगवानदीन ।
 (३७) ऐतिहासिक कहानियाँ—लेखक द्वातकाप्रसाद चतुर्वेदी ।
 (३८, ३९) हिंदी निबंधमाला, दो भाग—संग्रहकर्त्ता श्यामसुन्दर-
 दास बी० ए० ।
 (४०) सूरसुधा—संपादक गणेशविहारी मिश्र, श्यामविहारी मिश्र
 शुकदेवविहारी मिश्र ।
 (४१) कर्त्तव्य—लेखक रामचंद्र वर्मा ।
 (४२) संक्षिप्त रामस्वयंवर—संपादक बजरत्नदास ।
 (४३) शिशु पालन—लेखक मुकुन्दस्वरूप वर्मा ।
 (४४) शाही हृदय—लेखक वा० दुर्गाप्रसाद गुर्क ।
 (४५) पुरुषार्थ—लेखक जगन्मोहन वर्मा ।
 (४६) तर्कशास्त्र, पहला भाग—लेखक गुलाबराय एम० ए० ।

माला की प्रत्येक पुस्तक या उसके किसी भाग का मूल्य १।) है;
 पर स्थायी ग्राहकों को सब पुस्तकें ॥१) में दी जाती हैं ।

उत्तमोत्तम पुस्तकों का बड़ा और नया सूचीपत्र मँगवाइए ।

प्रकाशन मंत्री,
 नागरीप्रचारिणी सभा,
 बनारस सिटी ।

सूचना

मनोरंजन पुस्तकमाला की मूल्य-वृद्धि

जिस समय सभा ने मनोरंजन पुस्तकमाला प्रकाशित करना आरम्भ किया था, उस समय प्रतिज्ञा की थी कि इसकी सब पुस्तकें २०० पृष्ठों की होंगी। पर, जैसा कि इसके ग्राहकों और साधारण पाठकों को भली भाँति विदित है, इस पुस्तकमाला की अधिकांश पुस्तकें प्रायः २५० पृष्ठों की और बहुत सी ३०० अथवा इससे भी अधिक पृष्ठों की हुई हैं। यही कारण है कि सभा को १२ वर्षों तक इस पुस्तकमाला का संचालन करने पर भी कोई आर्थिक लाभ नहीं हुआ। भविष्य में भी सभा इस माला से कोई लाभ तो नहीं उठाना चाहती, पर वह इस माला में अनेक सुधार करना चाहती है। सभा का विचार है कि भविष्य में जहाँ तक हो सके, इस माला में प्रायः २५० या इससे अधिक पृष्ठों की पुस्तकें ही निकला करें और इसकी जिल्द आदि में भी सुधार हो। अतः सभा ने निश्चय किया है कि इस माला की अब तक की प्रकाशित सभी पुस्तकों का मूल्य १) से बढ़ाकर १।) कर दिया जाय। पर यह वृद्धि केवल फुटकर बिक्री में होगी। माला के स्थायी ग्राहकों से इस माला की सब पुस्तकों का मूल्य अभी कम से कम ५० वीं संख्या तक ॥) ही लिया जायगा।

प्रकाशन मंत्री,
नागरीप्रचारिणी सभा
काशी।

सूर्यकुमारी पुस्तकमाला

शाहपुरा के श्रीमान् महाराज कुमार चम्पेदसिंह जी की स्वर्गीय धर्मपत्नी श्रीमती महाराज कुँवरानी श्री सूर्यकुमारी के स्मारक में यह पुस्तकमाला निकाली गई है। हिंदी में अपने ढंग की एक ही पुस्तकमाला है। इस माला की सभी पुस्तकें बहुत बढ़िया मोटे ऐंटीक कागज पर बहुत सुन्दर अक्षरों में छपती हैं और ऊपर बहुत बढ़िया रेशमी सुनहरी जिल्द रहती है। पुस्तकमाला की सभी पुस्तकें बहुत ही उत्तम और सब कोटि की होती हैं और प्रतिष्ठित तथा सुयोग्य लेखकों से लिखाई जाती हैं। यह पुस्तकमाला विशेष रूप से हिंदी का प्रचार करने तथा उसके बाँडार को उत्तमोत्तम ग्रंथ-रत्नों से भरने के उद्देश्य और विचार से निकाली गई है; और पुस्तकों का अधिक से अधिक प्रचार करने के उद्देश्य से दाता महाशय ने यह नियम कर दिया है कि किसी पुस्तक का मूल्य उसकी लागत के दूने से अधिक न रक्खा जाय; इसी कारण इस माला की सभी पुस्तकें अपेक्षाकृत बहुत अधिक सस्ती भी होती हैं। हिंदी के प्रेमियों, सहायकों और सच्चे शुभचिंतकों को इस माला के ग्राहकों में नाम लिखा लेना चाहिए।

प्रकाशन मंत्री,
नागरीप्रचारिणी सभा,
काशी।

जायसी ग्रंथावली

सम्पादक—श्रीयुक्त पं० रामचंद्र शुक्ल

कविवर मलिक मुहम्मद जायसी का लिखा हुआ “पद्मावत” हिंदी के सर्वोत्तम प्रबंध काव्यों में है। ठेठ अवधी भाषा के माधुर्य और भावों की गंभीरता के विचार से यह काव्य बहुत ही उच्च कोटि का है। पर एक तो इसकी भाषा पुरानी अवधी; दूसरे भाव गंभीर; और तीसरे आजकल बाजार में इसका कोई शुद्ध और सुन्दर संस्करण नहीं मिलता था, इससे इसका पठन-पाठन अब तक बंद सा था। पर अब सभा ने इसका बहुत सुन्दर और शुद्ध संस्करण प्रकाशित किया है और प्रति पृष्ठ में कठिन शब्दों के अर्थ तथा दूसरे आवश्यक विवरण दे दिए हैं, जिससे यह काव्य साधारण विद्यार्थियों तक के समझने योग्य हो गया है। पुस्तक का पाठ बहुत परिश्रम से शुद्ध किया गया है। आरंभ में इसके सम्पादक और सिद्धहस्त समालोचक ने प्रायः ढाई सौ पृष्ठों की इसकी मार्मिक आलोचना कर दी है, जिसके कारण सोने में सुगंध भी आ गई है। अंत में जायसी का अखरावट नामक काव्य भी दिया गया है। बड़े आकार के प्रायः ७०० पृष्ठों की जिल्द बँधी पुस्तक का मूल्य केवल ३) है।

प्रकाशन मंत्री,
नागरीप्रचारिणी सभा,
काशी।

हिंदी शब्दसागर

संपादक—श्रीयुक्त बाबू श्यामसुन्दर दास बी० ए०

इस प्रकार का सर्वांगपूर्ण कोश अभी तक किसी देशी भाषा में नहीं निकला है। इसमें सब प्रकार के शब्दों का संग्रह है। इसमें आपको दर्शन, ज्योतिष, आयुर्वेद, संगीत, कलाकौशल इत्यादि के पारिभाषिक शब्द पूर्ण और स्पष्ट व्याख्या के सहित मिलेंगे। और और कोशों के समान इसमें अर्थ के स्थान पर केवल पर्याय-माला नहीं दी गई है। प्रत्येक शब्द का क्या भाव है, यह अच्छी तरह समझाकर तब पर्याय रक्खे गए हैं। प्रत्येक शब्द के जितने अर्थ होते हैं, वे सब अलग मुहावरों और क्रिया प्रयोगों आदि के सहित मिलेंगे। जिन प्राचीन शब्दों के कारण पुराने कवियों के ग्रंथ-रत्न समझ में नहीं आते थे, उनके अर्थ भी इसमें मिलेंगे। इस बृहत्कोश के तैयार करने में भारत-सरकार और देशी राज्यों से सहायता मिली है। प्रत्येक पुस्तकालय, विद्यालय और शिक्षा-प्रेमा के पास इसकी एक प्रति अवश्य रहनी चाहिए। हिंदी के अतिरिक्त अन्य भाषाओं के विद्वानों ने भी इस कोश की बहुत अधिक प्रशंसा की है। अब तक इसके ३४ अंक छप चुके हैं। प्रत्येक अंक ९६ पृष्ठ का होता है और उसका मूल्य १) है। पहले से लेकर तीसवें अंक तक ६, ६ अंक एक साथ सिले हुए मिलते हैं, अलग अलग नहीं मिलते।

प्रकाशन मंत्री,

नागरीप्रचारिणी सभा

काशी।

नागरीप्रचारिणी पत्रिका

अब नागरीप्रचारिणी पत्रिका त्रैमासिक निकलती है और इसमें प्राचीन शोध संबंधी बहुत ही उत्तम, विचारपूर्ण तथा गवेषणात्मक मौलिक लेख रहते हैं। पुरातत्व के सुप्रसिद्ध विद्वान् राय बहादुर पं० गौरीशंकर हीराचंद ओम्हा इसका सम्पादन करते हैं। ऐसी पत्रिका भारतवर्ष की दूसरी भाषाओं में अभी तक नहीं निकली है। यदि भारतवर्षीय विद्वानों के गवेषणापूर्ण लेखों को, जिनसे भारतवर्ष के प्राचीन गौरव और महत्वपूर्ण ऐतिहासिक बातों का पता चलता है, आप देखना चाहें तो इस पत्रिका के ग्राहक हो जाइए। वार्षिक मूल्य १०); प्रति अंक का मूल्य २।।) है। परंतु जो लोग ३) वार्षिक चंदा देकर नागरी-प्रचारिणी सभा, काशी के सभासद हो जाते हैं, उन्हें यह पत्रिका बिना मूल्य मिलती है। इस रूप में यह पत्रिका संवत् १९७७ से प्रकाशित होने लगी है। पिछले किसी संवत् के चारों अंकों की जिल्द-बैधी प्रति का मूल्य ५) है।

हमारे पास स्टॉक में नागरीप्रचारिणी पत्रिका के पुराने संस्करण की कुछ फाइलें भी हैं। सभा के जो सभासद या हिंदी प्रेमी लेना चाहें, शीघ्र भंगा लें; क्योंकि बहुत थोड़ी कापियाँ रह गई हैं। मूल्य प्रति वर्ष की फाइल का १) है।

प्रकाशन मंत्री,
नागरीप्रचारिणी सभा, काशी।

